



**Dr V. Raghavan, M.A .Ph.d .**  
**Professor of Sanskrit ( Retd )**  
**7. Srikrishnapuram Street,**  
**Royapettah, Madras-600014.**

**THE KUPPUSWAMY SASTRI**  
**RESEARCH INSTITUTE**  
**64, R.H. ROAD, MADRAS - 4**



ॐ 6173

॥ श्रीः ॥

केदारभट्टविरचितो

वृत्तरत्नाकरः

(नारायणभट्टकृतटीकासमेतः),

कालिदासकृतः श्रुतबोधः,

गङ्गादासप्रणीता छन्दोमञ्जरी च ।

ॐ ००६० THE KUPPUSWAMY SASTRI  
RESEARCH INSTITUTE.

एतत्पुस्तकत्रयं १५ R.H. ROAD, MADRAS-१

काशीनाथ पाण्डुरङ्ग परब

इत्यनेन संशोधितम् ।

तच्च

शके १८२४ वत्सरे

सुम्बरयां

निर्णयसमर्थप्रणालयाधिपतिना स्वकीये ग्रन्थालये

मुद्रयित्वा प्राकाशं नीतम् ।

इत्थं १२ आणकाः ।





Dr. V. Raghavan, M.A.,  
Professor of Sanskrit (Retd.)  
7, Srikrishnapuram Street,  
Royapettah, Madras-600014.

॥ श्रीः ॥

## वृत्तरत्नाकरम् ।

श्रीनारायणभट्टविरचितया व्याख्यया सहितम् ।

\*\*\*\*\*

प्रथमोऽध्यायः ।

नत्वा गणेशं वाग्देवीं पिङ्गलं मातरं गुरुम् ।

अन्यानपि च भाष्यादिकर्तृदण्डोविशारदान् ॥

श्रीभट्टरामेश्वरसूरिसूनुर्नारायणः स्वामनिरुध्य बुद्धिम् ।

संक्षेपवृत्त्या विवृतिं सुवृत्तरत्नाकरे व्यक्ततया तनोति ॥

विशिष्टशिष्टाचारमूलभूतस्वस्ति न इन्द्रो वृद्धश्रवाः इत्यादिवैदि-  
कलिङ्गकल्पितश्रुतिप्रमाणकविशिष्टेष्टदेवतानमस्कारजनितनिर्विघ्नता-  
दिः स्वनामकीर्तनपूर्वकं स्वग्रन्थस्य प्रथान्तरेरधिगतार्थतां च सूचय-  
न्सप्रयोजनं कर्तव्यं सामान्यज्ञानपूर्वकविशेषजिज्ञासुप्रवृत्तिसिद्ध्यर्थं  
सामान्यतः प्रतिजानीते सुखेत्यादिश्लोकत्रयेण—

सुखसंतानसिद्ध्यर्थं नत्वा ब्रह्माच्युतार्चितम् ।

गौरीविनायकोपेतं शंकरं लोकशंकरम् ॥ १ ॥

वेदार्थशैवशास्त्रज्ञः पण्येकोऽभूद्विजोत्तमः ।

तस्य पुत्रोऽस्ति केदारः शिवपादार्चने रतः ॥ २ ॥

तेनेदं क्रियते छन्दो लक्ष्यलक्षणसंयुतम् ।

वृत्तरत्नाकरं नाम बालानां सुखसिद्ध्ये ॥ ३ ॥

ब्रह्माच्युताभ्यां विधातृविष्णुभ्यामर्चितं पूजितं गौर्या पार्वत्या  
विनायकेन गणाधिपेन चोपेतं लोकानां चतुर्दशभुवनानां भूरादीनां  
सम्पन्नां वा शंकरं सुखकर्तारमेवंविधं शंकरं महादेवं सुखसंतानसि-  
द्ध्यर्थं प्रणामजनिताविघ्नतादिसंभूताव्याकुलीभावबुद्धिवैभवादिजनि-

१. 'पण्येकः' इति पाठः. २. एतदनन्तरम् 'इति त्रिभिर्विशेषकम्', 'इति कल्युपकम्'  
इति पाठौ.

तसुखपरम्पराप्राप्त्यर्थं तेन केदारेणेदं छन्दः क्रियत इति तृतीयश्लो-  
केनान्वयः । वेदानामृगादीनामर्थं शैवशास्त्राणि च रुद्रयाभलादीनि  
जानातीत्येवंविधः पञ्चैकसंज्ञो द्विजोत्तमो ब्राह्मणोत्तमोऽभूत् । तस्य  
पुत्रः केदारनामा शिवचरणारविन्दपूजनतत्परोऽस्ति । लक्ष्येणोदा-  
हरणेन मात्रावर्णान्यतरनियतात्मकेन छन्दसा, लक्षणेन च तन्नियम-  
कथनान्मकेन छन्दसा तदभिन्नेन युक्तम् । लक्ष्यमेव लक्षणमिति वि-  
ग्रहः । वृत्तरत्नानामाकरः खनिर्यत्र तत् । यद्वाकरः समूहो यत्र । 'आकरो  
निवहोत्पत्तिस्थानश्रेष्ठेषु कथ्यते' इति विश्वप्रकाशोक्तेः । एतयैवा-  
न्वर्थसंज्ञया नाम प्रसिद्धं छन्दस्तत्प्रतिपादकत्वाल्लक्षितं तच्छास्त्रं बा-  
लानां छन्दःशास्त्राज्ञानानां सुखेनालपोपायेन सिद्ध्ये छन्दोज्ञानार्थं  
क्रियत इत्यर्थः । सुखपदस्य प्रथमप्रयोगादेतच्छ्रवणेन श्रोतॄणां सुखा-  
तिशयः सूचितः । यद्वा बालप्रतिपत्तेः प्रयोजनत्वेऽपि स्वप्रयोजनन्वा-  
भावादेतद्ग्रन्थजनितबालव्युत्पत्तिजनितोपकारादृष्टेन जनिष्यमाणस्व-  
र्गादिसुखपरम्परैव स्वेष्टस्वग्रन्थप्रयोजनत्वेनानेन निर्दिश्यते । ब्रह्मवि-  
ष्णुगौरीविनायकम् । तेन मङ्गलान्तरं तदनु स्मृतिसंरूपं सूचितम् । शं-  
करमित्यत्र शंशब्दस्याव्ययत्वाद्विभक्त्यन्तत्वाभावात् 'सुपो धातुप्राति-  
पदिकयोः' इति न भवति । द्विजोत्तमग्रहणेन च ब्राह्मणकर्तृत्वादेत-  
स्य ग्रन्थस्य श्रवणे दोषाभावः सूचितः । लक्ष्येत्यादीनां लक्ष्येभ्यः का-  
व्यादिभ्यः केवललक्षणेभ्यश्च सूत्रादिभ्यो भिन्नलक्ष्यलक्षणेभ्यश्च वृत्ता-  
दिभ्योऽतिशय इति सूचितः ॥

एवं सामान्यतो ग्रन्थकरणं प्रतिज्ञाय पूर्वाचार्योक्तिमूलकतया स्वक-  
ल्पितताशङ्काजनितश्रोत्रनादरं निराकर्तुं प्रतिपाद्यमर्थं विशेषतः प्रति-  
जानीते—

पिङ्गलादिभिराचार्यैर्यदुक्तं लौकिकं द्विधा ।

मात्रावर्णविभेदेन छन्दस्तदिह कथ्यते ॥ ४ ॥

पिङ्गलेन सूत्रकर्त्रा, आदिपदाद्भाष्यकारादिभिश्च आचार्यैरवधेय-  
वचनैर्यल्लौकिकं छन्दो मात्रावर्णविभेदेनेदं मात्राच्छन्द आर्यादीदं वर्ण-  
च्छन्दः समान्यादीति भेदेन द्विधा द्विप्रकारमुक्तं तच्छन्द इह ग्रन्थे  
कथ्यत इत्यर्थः । लौकिकशब्देन वेदवेदाङ्गानधिकारिणामत्रैवर्णिका-  
नामप्यस्मिन्ग्रन्थेऽधिकार इति दर्शयति । मात्रावर्णग्रहणेन मात्राच्छ-  
न्दो गणच्छन्द इति कैश्चिदुक्तो द्वेधा विभागः पराकृतः, तादृशविभागे  
च गणच्छन्दसामपि संग्रहादिति भावः । अन्ये तु गणमात्राक्षरच्छ-

न्दस्त्वेन, त्रैविध्यमाहुः । यदुक्तम्—‘आदौ तावद्गणच्छन्दो मात्राच्छ-  
न्दस्ततः परम् । तृतीयमक्षरच्छन्दश्छन्दस्त्रेधा तु लौकिकम् ॥’ इति ।  
गणच्छन्द आद्यादि, मात्राच्छन्दो वैतालीयादि, अक्षरच्छन्दः समा-  
न्यादीति ॥ .

अन्यकर्तृकसंभावितच्छन्दोऽन्तःप्रक्षेपनिक्षेपनिराकरणाय ग्रन्थं प-  
रिमाणतः परिच्छिनत्ति—

षडध्यायनिबद्धस्य छन्दसोऽस्य परिस्फुटम् ।

प्रमाणमिह विज्ञेयं षट्त्रिंशदधिकं शतम् ॥ ५ ॥

परि समन्तात्साकल्येन स्फुटं प्रकटं यथा स्यात्तथा षड्भिरध्या-  
यैर्निबद्धस्य घटितस्यास्य छन्दसश्छन्दोग्रन्थस्य वृत्तरत्नाकराख्यस्य  
षट्त्रिंशदधिकं षट्त्रिंशत्संख्याधिकं द्वात्रिंशदक्षराणामनुष्टुप्छन्दसां  
श्लोकानां १३६ परिमाणं ज्ञेयम् । अनुष्टुप्श्लोकपरिमाणमेवात्र गृ-  
ह्यते, ग्रन्थगणनायां लोके तस्यैव प्रसिद्धत्वात् । एतेनान्यतरग्रन्थपा-  
ठे प्रयासाभावाद्विस्तीर्णभाष्यस्ववृत्त्यादिग्रन्थप्रयासनैरपेक्ष्येणैव प्रसि-  
द्धसकलच्छन्दोज्ञाननिरतैर्व्युत्पित्सुभिरयमेव ग्रन्थोऽभ्यसनीय इत्युक्तं  
भवति ॥

इदानीं सकलवागव्यापित्वेन मादीन्गणान्स्तुवंल्लक्षणकथनार्थमुद्दि-  
शति—

म्यरस्तजभ्रगैर्लान्तैरेभिर्दशभिरक्षरैः ।

समस्तं वाङ्मयं व्याप्तं त्रैलोक्यमिव विष्णुना ॥ ६ ॥

मगण-यगण-रगण-सगण-तगण-जगण-भगण-नगण-गुरुभिर्लान्तैर्लघु-  
युक्तैरेभिर्दशभिर्गणाष्टकगुरुलघुरूपैरक्षरैः समस्तं वाङ्मयं वाग्जालं  
व्याप्तम् । अस्तीति शेषः । अत्रोपमा—विष्णुना त्रैलोक्यं यथा  
व्याप्तं तद्वत् । अत्र स्वरोच्चारणं सौकर्यार्थम् । एवमुत्तरत्रापि ॥

वक्ष्यमाणाक्षरप्रस्तारक्रमोपक्रमनिर्देशकसूत्रानुरोधेनायं क्रम  
उक्तः—‘धी श्री स्त्री म्’, ‘वरा सा यू’, ‘का गुहा इ’, ‘वसुधा स’,  
‘सा ते क त्’, ‘कदा स ज्’, ‘किं वद भ्’, ‘न हस न्’, ‘गृ ल्’ इति  
क्रमेण गणांल्लक्षयति—

सर्वगुर्मां मुखान्तर्लो यरावन्तगलौ सतौ ।

ग्मध्याद्यौ ज्भौ त्रिलो नोऽष्टौ भवन्त्यत्र गणास्त्रिकाः ७

अत्र छन्दःशास्त्रेऽष्टौ त्रिकाख्यक्षरा गणा भवन्ति । 'चतुरक्षरा गणा मा भूदि(वन्नि)ति त्रिका इत्युक्तम् । परिमाणेन तानाह—सर्वेति । सर्वे गवो गुरवो यस्मिन्नसौ सर्वगुः । 'नामैकदेशे नामग्रहणम्' इति न्यायेन गुशब्दो गुरुवाची । एवं लशब्दो लघुवाची । एवं सर्वत्र । मो मगणः । मुख आदावन्तर्मध्ये लो लघुर्ययोस्तौ य-रौ यगण-रगणौ । 'अन्ते गलौ गुरुलघू ययोस्तौ क्रमेण स-तौ सगण-नगणौ । ग् गुरुर्मध्य आद्यश्च ययोस्तौ ज्-भौ जगण-भगणौ । त्रिलस्त्रिलघुर्नो नगणः । एतेषां प्रस्तारो यथा—

मः यः रः सः तः जः भः नः  
SSS ISS SIS ॥S SSI ISI SII III

एतेषां क्रमनियमश्च प्रस्तारे प्रकटीभविष्यति । अन्यत्रापि मादीनां स्वरूपमुक्तम्—'मस्त्रिगुरुस्त्रिलघुश्च नकारो भादिगुरुः पुनरादिलघु-र्यः । जो गुरुमध्यगतो रलमध्यः सोऽन्तगुरुः कथितोऽन्तलघुस्तः ॥' इति । अन्यैस्तु देवताफलस्वरूपाण्येषामुक्तानि—'मो भूमिस्त्रिगुरुः श्रियं दिशति यो वृद्धिं जलं चादिलो रोऽग्निर्मध्यलघुर्विनाशमनिलो देशाटनं सोऽन्त्यगः । तो व्योमान्तलघुर्धनापहरणं जोऽको रुजं म-ध्यगो भश्चन्द्रो यश उज्ज्वलं मुखगुरुर्नो नाक आयुस्त्रिलः ॥' इति । इदं च फलं काव्यनाटकस्य तत्कर्तुः पठितुर्वा यथायोग्यं व्यस्तं समु-चितं वा ज्ञेयम् । यत्र नायकादिभिः प्राचीनो देवतादिः स्वकल्पितो वात्र कर्तुः श्रोतृणां चेत्यादि । क्वचित्तु देवतामात्रमवादि—'पृथ्वी ज-लशिखिवायु गगनं सूर्यश्च चन्द्रमा नाकः । प्रस्तारक्रमवशातो देवा ज्ञेया यथासंख्यम् ॥' इति । अथ यदि दैवाद्गुष्टफलो गणः काव्यादौ कृतः, तद्रक्षणार्थं द्वितीयो गणः शोध्यः । तत्र मगण-नगणौ मित्रसंज्ञौ, भग-ण-यगणौ भृत्यौ, ज-राबुदासीनौ, त-सावरी नीचौ च । तदुक्तम्—'म-नौ मित्रे भ-यौ भृत्याबुदासीनौ ज-रौ स्मृतौ । त-सावरी नीचसं-ज्ञौ ज्ञेयावेतौ मनीषिभिः ॥' इति । तथा च यदि मित्रगणान्मित्रगण-स्तदा समृद्ध्यादि फलम्, मित्रगणाद्भृत्यगणो जयादिशुभम्, मित्रा-बुदासीने शून्यकम्, मित्राच्छत्रौ बन्धुपीडा, भृत्यान्मित्रे तु सर्वकार्यसिद्धिः, भृत्याद्भृत्ये सर्वो लाभः, भृत्यादुदासीने धननाशः, भृत्या-द्वैरिणि शोकः, उदासीनान्मित्रे किञ्चिदेव कार्यसिद्धिः, उदासी-नाद्भृत्ये सर्वे वशाः, उदासीनादुदासीने न शुभं न चाशुभम्, उदासी-

नच्छत्रौ स्वजनवैरम्, [शत्रोर्मित्रे भ्रमः,] शत्रोर्भृत्ये गृहिणीनाशः, शत्रोरुदीप्तिने स्वकुलक्षयः, शत्रोः शत्रौ काव्यनायकनाशो भवति । इति गणयुगफलम् । तदुक्तम्—‘मित्रान्मित्रादयः स्युर्यदि धनमुदयं शून्यकं बन्धुपीडा भृत्यान्मित्रादयश्चेद्धृतिमधिकगुणं हानिशोकौ च कुर्युः । औदास्यार्थाच्च मित्रादय इह कुसखा धैर्यमीषत्स्ववैरं शत्रोर्मित्रादयश्चेद्धममथ गृहिणीनाशमाधि विनाशम् ॥’ इति । तथा ‘मित्रान्मित्रं विधत्ते प्रचुरधनमथो मित्रतो भृत्यसंज्ञः स्थैर्यं मित्रादुदासो न किमपि च फलं मित्रतः शत्रुसंज्ञः । बन्धोः पीडामथो स्याद्यदि खलु नियतं भृत्यतो मित्रसंज्ञः सर्वं कार्यं च भृत्याद्रृतगण इह चेदायतिः सर्वलोके ॥ भृत्याच्चेत्स्यादुदासो धनविगममथो भृत्यतः शत्रुसंज्ञः शोकं कुर्यादुदासाद्यदि भवति तदा मित्रसंज्ञोऽल्पकार्यम् । तस्माद्रृत्यः प्रभुत्वं तत इह सततं स्यादुदासोऽपि नाशं तस्माच्छत्रुः स्ववैरं विविधगुणहरं सर्वसत्कार्यनाशम् ॥ शत्रोर्मित्रं च शून्यं यदि भवति ततो भृत्यसंज्ञो गृहिण्या नाशं तस्मादुदासो धनहरमधिकं दुःखदारिद्र्यशोकम् । शत्रोः शत्रुर्भवेच्च द्विगुणससहितो नायकस्यैव नाशं देशोद्वासं विधत्ते कथयति च फलं पिङ्गलो नागराजः ॥’ इति । अत एव किरात-माघ-नैषधीयेषु दुष्टफलादप्युदासीनाज्जगणादुदासीनस्य तगणस्य सत्त्वान्न मन्दं न चाशुभमिति दोषाभावः । अथ गणशुद्धिप्रसङ्गाद्वर्णशुद्धिरुच्यते । तच्छुद्धौ हि नायकादीनां सुखं भवति । तदुक्तम्—‘अक्षरे परिशुद्धे तु नायको भूतिमृच्छति’ इति । तत्र ङ-झ-ञ-ट-ठ-ण-प-फ-ब-भ-म-र-ल-व-ष-ह-लान्संयुक्ताक्षराणि च विहाय शेषाक्षराणि शुभफलानीति संक्षेपः । तदुक्तं भामहेन—‘अवर्णात्संपत्तिर्भवति मुदिवर्णाद्धनशतान्युवर्णादख्यातिः सरभसमृवर्णाद्विरहितात् । तथा ह्येचः सौख्यं ङ-ञ-ण-रहितादक्षरगणात्पदादाविन्यासात् भ-र-ब-ह-लं-पूर्वैर्विरहितात् ॥’, ‘कः खो गो घश्च लक्ष्मीं वितरति न यशो ङस्तथा चः सुखं छः प्रीतिं जो मित्रलाभं भयमरणकरौ झ-जौ ट-ठौ खेद-दुःखे । डः शोभां ढो विशोभां भ्रमणमथ च णस्तः सुखं थश्च युद्धं दो धः सौख्यं मुदं नः सुखभयमरणक्लेशदुःखं पवर्गः ॥ यो लक्ष्मीं रश्च दाहं व्यसनमथ ल-वौ शः सुखं षश्च खेदं सः सौख्यं हश्च खेदं विलयमपि च लः क्षः समृद्धिं करोति । संयुक्तं चेह न स्यात्सुखमरणपदुर्वर्णविन्यासयोगः पद्यादौ गद्यवक्त्रे वचसि च सकले प्राकृतादौ स-मोऽयम् ॥’ इति । तथा दुःखदारिद्र्यवाचकाः शब्दाश्चादौ न प्रयो-

ज्याः । अयं च प्रयोगनिषेधः काव्यादायुक्तः श्लोके चादौ ज्ञेयः । देवतादिवाचकशब्दे तु गणविचारेऽक्षरविचारे दोषाभावः । तदुक्तं भामहेनैव—‘देवतावाचकाः शब्दा ये च भद्रादिवाचकाः । ते सर्वे नैव निन्द्याः स्युर्लिपितो गणतोऽपि वा ॥’ इति । तथा च माघ-किरात-योजगणसंयोगयोः प्रयोगेऽपि श्रीशब्दप्रयोगादोषाभाव इत्यलं भूयसा प्रसूक्तेन । प्रकृतमनुसरामः ॥

इदानीं मात्राच्छन्दःसूपयोगिनो गणानाह—

ज्ञेयाः सर्वान्तमध्यादिगुरवोऽत्र चतुष्कलाः ।

गणाश्चतुर्लघूपेताः पञ्चार्यादिषु संस्थिताः ॥ ८ ॥

अत्रार्यादिषु छन्दःसु स्थिताश्चतुष्कलाश्चतुर्मात्राः पञ्चगणा ज्ञेयाः । प्राक्क्याय स्वरूपतस्तानाह—सर्वेति । सर्वत्रान्तर्मध्य आदौ च गुर-येषां ते तथा । कथंभूताः । चतुर्लघुना गणेनोपेता युक्ताः । तत्र चतुर्मात्रिकत्वात्सर्वगुरुर्द्विगुरुर्लभ्यते । यथा—

सर्वगुरुः	अन्त्यगुरुः	मध्यगुरुः	आदिगुरुः	चतुर्लघुः
SS	S	ISI	S	

अयं गणक्रम आर्यानष्टोद्दिष्टयोरुपयोगीति तत्रैव वक्ष्यति । पञ्चकला-दयस्तु प्राकृतप्रक्रमे वक्ष्यन्ते, संस्कृतेऽनुपयोगात् ॥

गणान्संलक्षयित्वा गुरुं लक्षयति—

सानुस्वारो विसर्गान्तो दीर्घो युक्तपरश्च यः ।

वा पादान्ते त्वसौ ग्वक्रो ज्ञेयोऽन्यो मात्रिको लघुः ॥९॥

असौ वर्णो ग् गुरुर्ज्ञेयः । कोऽसावित्यपेक्षायामाह—सानुस्वार इति । अनुस्वारेण युक्तः अं-कं-इत्यादिः, विसर्गान्तः, अः-कः-इत्यादिः । दीर्घः आकार इत्यादिः । इदं प्लुतस्याप्युपलक्षणम् । युक्तपरो युक्तः संयुक्तः परो यस्य सः । संयोगे परभूते यः पूर्वः सोऽपि गुरुरित्यर्थः । यथा विष्णुरित्यादौ विशब्दादिः । पादान्ते श्लोकचरणान्तेऽनुवर्तमानो लघुर्गुरुर्वा भवति । लघ्वपेक्षिते लघु कार्यम्, गुरावपेक्षिते गुरु कार्यं करोतीत्यर्थः । अयं च व्यवस्थितविकल्पः । तेन ‘अथ वास-वस्य वचनेन’ इत्यादावुद्गतादिपदान्तस्य लघुतैव । ‘तस्याः खुरन्या-सपवित्रपांसुम्’ इत्यादौ च गुरुतैव । युक्तपरश्चेति व्यञ्जनोपध्मानीय-

जिह्वामूलीयपराणामुपलक्षणम् । तथा च—‘तनुवाग्विभवोऽपि सन् । मन्दः कवियशःप्रार्थी’ इत्येवमादिषु सकारस्य जिह्वामूलीयोपध्मानीयपक्षे च दकार-शकारयोर्गुरुत्वं सिद्धं भवति । इतरथा नकारस्य पादान्तत्वात्सकारस्य न प्राप्नोति, जिह्वामूलीयोपध्मानीययोश्च संयोगत्वाभावादकार-शकारयोर्न प्राप्नोति । तदुक्तम्—‘दीर्घं संयोगपरं तथा प्लुतव्यञ्जनान्तमूष्मान्तम् । सानुस्वारं च गुरुं क्वचिदवसानेऽपि लघ्वन्त्यम् ॥’ इति । व्यञ्जनपरस्य गुरुत्वाल्लघ्वन्तपादेषु समान्यादिषु व्यञ्जनान्तः पादो न कार्यः । ननु संयोगे गुरु दीर्घं चेति वदता पाणिन्याचार्येण पादान्तस्थादीनां गुरुसंज्ञायामनुक्तत्वात्तद्विरोध इति चेत्, मैवम् । ‘कुण्डा’ ‘हुण्डा’ इत्यादिषु ‘गुरोश्च हलः’ इत्यकारप्रत्ययस्य, ‘ईहांचक्रे,’ ‘ऊहांचक्रे,’ इत्यादिषु च ‘इजादेश्च गुरुमतोऽनुच्छः’ इत्याम्प्रत्ययस्य सिद्ध्यर्थं स्वशास्त्रे संयोगदीर्घयोर्गुरुत्वं पाणिनिः प्रत्यज्ञासीत् । अन्यैस्तु स्वशास्त्रे प्रयोजनाभावाच्चोच इति न किञ्चिदेतत् । वृत्तिकारस्तु ‘गन्ते’ इति सूत्रे वाशब्दाध्रवणात्सर्वत्र पादान्तस्थस्य लो गुर्भवतीति व्याचख्यौ, तदयुक्तम् । गुरुलघुभ्यां लघुभिरेव च समामयोः समानीगीत्यार्ययोर्व्यभिचारात् । अथ तत्र लघुसमाप्तिविधायकशास्त्रेण विशेषात्मकेन सामान्यस्यास्य बाध इति मतम्, तदपि न सिद्ध्यै । न हि लघुना समाप्तिर्विधीयते, न तु समाप्तिस्थस्य लघुत्वं येन बाधः स्यात् । ‘गन्ते’ इति सूत्रं त्वन्ते पदान्ते स्थितो लघुः क्वचिद्गुरुरिति क्वचित्कत्वाभिप्रायं व्याख्येयम् । तेन न तद्विरोध इत्यलं प्रपञ्चेन । स च प्रस्तारे वक्रः । नागराक्षरेऽकारप्रत्यक्षेऽचिह्नवज्ज्ञेयो लेख्यः । अन्यः पूर्वोक्तेभ्यः सानुस्वारादिभ्योऽन्यः ल लघुः । कोऽसावन्यः । मात्रिको मात्रारूपः । एतेन गुरोर्हिमात्रत्वमुक्तं भवति । स प्रस्तारे कर्तव्ये ऋजू रेखाकारः (।)कार्यः ॥

संयोगपरस्य क्वचिदपवादमाह—

पादादाविह वर्णस्य संयोगः क्रमसंज्ञकः ।

पुरःस्थितेन तेन स्याल्लघुतापि क्वचिद्गुरोः ॥ १० ॥

इह च्छन्दःशास्त्रे पादादौ चरणादौ वर्णान्तरेण संयोगः क्रमसंज्ञकः । पूर्वाचार्यैरुक्त इति शेषः । तेन पादादिसंयोगेन पुरःस्थितेन क्वचिदपेक्षितविषये संयोगपरत्वाद्विरोधोऽपि लघुता स्यात् । ‘वा पादान्ते’ इत्यत्र पादान्ते लघोर्गुरुत्वम् । इह तु गुरोर्लघुत्वमिति न पौनरुक्त्यमिति भावो वक्ष्यते ॥



गुरोर्लघुतायामुदाहरणं सांप्रतमाह—

तरुणं सर्षपशाकं नवोदनं पिच्छिलानि च दधीनि ।

अल्पव्ययेन सुन्दरि ग्राम्यजनो मिष्टमश्नाति ॥ ११ ॥

अस्य पूर्वश्लोकार्धस्यात्र ग्राम्यनागरिकवरागमे ग्राम्यवरे साभिलाषं चतुरवधूं निन्दागर्भस्तुत्या निवारयन्ती सख्याह—हे सुन्दरि, ग्राम्यजनो ग्रामीणो जनोऽल्पव्ययेन मिष्टं रसवदशनमश्नाति भुङ्क्ते किं नत् । तरुणं कोमलं सर्षपानां शाकम्, नवानां तण्डुलानामोदनं चापर्युषितौदनम्, पिच्छिलानि बद्धानि दधीनि । अल्पद्रव्यो मिष्टमासभोजी ग्राम्यजनोऽचतुरोऽयम् । हे सुन्दरि, अतोऽमुं परित्यज्य नागरिके साभिलाषा भवेत्तत्र ध्वन्यम् । अत्र सुन्दरीत्यत्र संयोगपरत्वाद्विरुद्धे सति तृतीये पादे त्रयोदश मात्रा मा भूदिति लघुत्वं प्रतिज्ञायते । तथा च द्वादशमात्रतैवेति भावः । कचिदिति व्यवस्थितविकल्पार्थम् । तेन सुन्दरीस्यत्र लघुतैव । 'गुणिनामपि निजरूपप्रतिपत्तिः परत एव संभवति । स्वमहिमदर्शनमक्ष्णोर्मुकुरतले जायते यस्मात् ॥', 'दानं भोगो नाशस्तिस्त्रो गतयो भवन्ति वित्तस्य' इत्यादौ गुरुतैव । आर्यामुदाहरतार्यासु पादव्यवस्थाभावं वदन्तो वृत्तिकृतः पराकृताः । अत एव 'त्रिभिस्त्रिभिर्गणैः पादाचार्यादेर्विषमौ स्मृतौ' इति, 'यस्याः पादः प्रथमः' इत्यादि चाभियुक्तैरुक्तं पथ्याभिप्रायं वा, तत्र पादव्यवस्थाया वक्ष्यमाणत्वात् । ननु 'वा पादान्ते' इत्यत्र वर्णमात्रस्य वा पादान्तस्थस्य गुरुता विकल्प्यते, गुरोरेव वा नित्यप्राप्ता सा विकल्प्यते, लघोरेव वा । नाद्यः, पादान्तवर्णमात्रस्य तेनैव गुरुताविकल्पपक्षे लघुत्वस्यापि सिद्धत्वात्पादादावित्यस्य वैयर्थ्यप्रसङ्गात्, लघ्वंशेऽप्राप्तविकल्पः, गुर्वंशे प्राप्तविकल्प इति विरुद्धार्थद्वयकृतवाक्यभेदप्रसङ्गाच्च । न द्वितीयः, तेनैव पाक्षिकलघुतायाः सिद्धौ पुनर्विधानवैयर्थ्यात्, तरुणमित्युदाहरण एव द्वितीयचतुर्थपादान्तयोर्लघ्वोर्गुरुत्वाभावे च्छन्दोभङ्गप्रसङ्गाच्च । न तृतीयः, लघोस्तत्राप्रस्तुतत्वात्, असंयोगपरस्यापादान्तगुरोरक्रमपरत्वात्पाक्षिकलघुत्वाभावप्रसङ्गाच्चेति चेत्, अत्र पादान्तवर्णमात्रमुद्दिश्य विकल्पितं गुरुत्वं तेन विधीयत इति विधेयोद्देश्ययोरैकैकावच्छेदार्थद्वयस्यार्थसिद्धत्वाद्वाक्यभेदाभावः पौरुषेयत्वाद्वा स न दोषः । पादादाविति च तस्यैव विषयं प्रदर्शयद्विवरणं तरुणमित्यादिषु गुरो-

१. अस्य पूर्वम् 'इदमस्योदाहरणम्' इति क्वचित् २. 'नवौदनम्' इति पाठः.  
३. 'पिच्छिलानि' इति पाठः.

लघुतायां तृतीयपाद उदाहरणम्, लघोगुरुतायां च द्वितीयचतुर्थपाद-  
योरुदाहरणमित्यापातत उत्तरं भवति । वस्तुतस्त्वप्रस्तुतस्याप्यर्थतो  
बुद्धिस्थस्य लघोरेव गुरुता तेन विकल्प्यते । पादान्तगुरोस्तु लघुता  
संयोगपरस्यैवेत्यनेनैवोच्यते । अक्रमपरस्य तु पादान्तगुरोर्लघुता  
नेष्टैव । अत एव 'गन्ते' इति सूत्रे 'गृ ल्' इति पूर्वसूत्राद्ग्रहणमनुवर्त्य  
गृशब्दोपलक्षितस्य ह्रस्वाक्षरस्य पादान्ते वर्तमानस्य गुरुसंज्ञा निर्दि-  
श्यते इति वृत्तिकारेणोक्तम् । इदं च गुरोर्लघुत्वं संयोगनिमित्तकगु-  
रोरेव, न दीर्घादेः । अत्र सोदाहरणो मामकः संग्रहश्लोकः—'युक्तपर-  
स्त्वनिमित्तकप्रान्तगुरोरेव वेध्यते लघुता । पादान्तस्थस्य लघोरिह  
गुरुता वेष्टस्य जानीहि ॥' इत्यलं प्रपञ्चेन । इदं चोपलक्षणं प्रशब्दे  
ह्रशब्दे च परतोऽपादान्तस्थस्यापि लघुतायाः कविप्रयोगे दर्शनात् ।  
तथा च कुमारसंभवे—'गृहीतप्रत्युद्गमनीयवस्त्रा' इति प्रशब्दे परतस्त-  
स्य लघुता दृष्टा । 'प्राप्तनाभिहृदमज्जनमाशु' इति । अन्यत्रापि 'तव द्वि-  
यापह्नियो मम हीरभूत्' इति ह्रशब्दे परतो लघुता दृष्टा । अन्ये तु संयो-  
गमात्रे परभूते लघुत्वमतीव प्रयत्नतयेत्याहुः । अत एव सरस्वतीकण्ठा-  
भरण उक्तम्—'यदा तीव्रप्रयत्नेन संयोगादेरगौरवम् । न च्छन्दोभङ्ग-  
मित्याहुस्तदा दोषाय सूरयः ॥' इति । तथा च कविप्रयोगाः । रामा-  
यणे—'कृतार्थाश्च कृतार्थानां मित्राणां न भवन्ति ये । तान्मृतानपि क्र-  
व्यादाः कृतघ्नान्नोपभुञ्जते ॥' इति । 'एवं तदार्या नृपवीरसिंह सीता  
वचः प्राह विषादयुक्तम् । एतच्च श्रुत्वा गदितो मया त्वं सीतोपलम्भे  
प्रकुरुष्व यत्नम् ॥' इति च । 'तव द्वियापह्नियो मम हीरभूच्छशिगृहे वि-  
हृता न धृता ततः । बहुलभ्रामरमेचकतामसं मम प्रिये क्व समेष्यति नो  
पुनः ॥' इति च । अन्यत्र—'धनप्रदानेन श्रुतेन कर्णः' इत्यादि । प्राकृते-  
ऽपि—'जह पहाउं ओइण्णे अम्भन्तमुलहसिअमंसुअज्जन्तम् । नह अण्हा-  
आसि तुमं सच्छे गोलाणईतूहे ॥ [यथा स्नातुमवतीर्ण उद्भ्रान्तमुल्ल-  
सितमंशुकार्थान्तम् । तथा च स्नातासि त्वं स्वच्छे गोदानदीतोये ॥]'  
इति । अत्र द्वितीयैकादशत्रयोविंशतिवर्णानां संयोगपरत्वाद्वारुत्वे-  
ऽपि ण्हलहादिसंयोगस्यातीवतीव्रप्रयत्नोच्चारणेन पूर्वस्य लघुतायां न  
छन्दोभङ्गो भवति । इदं च महाकविप्रयोगदर्शने भवति, न तु स्वे-  
च्छया । अत एवाहुः—'क्वचिदपि संयुक्तपरो वर्णो लघुरत्र दर्शनेन  
यथा । परं हसति चित्तधैर्यं दारकटाक्षेषु निर्वृत्तम् ॥' इति । तीव्रप्र-  
यत्ने तु गुरुनैव । 'अथ प्रजानामधिपः प्रभाते' इत्यादौ । तथा  
इं-हिं-उं-हुं-काराणामेकारौकारयोश्च केवलयोः सव्यञ्जनयोर्वा प्राकृता-

दिभाषास्तु विभाषागुरुता भवति । तदुक्तम्—‘इ-हि-कारौ विन्दुयुतौ ए-ओ शुद्धौ च वर्णमिलितौ च । रह्योर्व्यञ्जनयोगे सविभाषं सर्वमेव लघु ॥’ इति । अत्र इ-हि-कारावित्युपलक्षणम् । इ-हि-ए-ओ एतेषुदाहरणम्—‘माणिणि माणेहि काई फलं एओ जे करणमिलु कन्त । सहजे भुजङ्गमु जइ णमइ तह किं करिअ मणिमन्त ॥ [मातिनि मानैः किं फलमेष यच्चरणमिलितः कान्तः । सहजेन भुजङ्गमो यदि नमति तत्र किं क्रियते मणिमन्तैः ॥]’ अत्र इ-हि-ए-ओ इत्येतेषां गुरुतायां दोहाच्छन्दसोऽधिकमात्रताभ्यपद्यते । इह व्यञ्जनसंयोगे तूदाहृतम् । तथा प्राकृतादिषु दीर्घस्यापि त्वरितपाठे लघुता । तथा द्वयोस्त्रयाणां वा वर्णानां त्वरितपाठ एकवर्णता भवति । तदुक्तम्—‘दीर्घाक्षरमपि जिह्वा ह्रस्वं चेत्पठति तदपि भवति लघु । द्वौ वा त्रीनथ वर्णानेकं जानीहि शीघ्रपठनाच्च ॥’ इति । अत्रोदाहरणमूह्यम् । अयं प्राकृतविचारः पञ्चमाध्यायान्तवक्ष्यमाणप्राकृतच्छन्दःसूपयोगाय कृत इत्यलं बहुना ॥

परिभाषान्तराण्याह—

अब्धिभूतरसादीनां ज्ञेयाः संज्ञास्तु लोकतः ।

ज्ञेयः पादश्चतुर्थांशो यतिर्विच्छेदसंज्ञितः ॥ १२ ॥

लोकतो लोकव्यवहारादध्यादीनां संज्ञाः संज्ञीभूताः । चतुरादिसंख्या इति यावत् । ज्ञेया यतिनियमेषु । तद्यथा—अब्धयश्चत्वारः, भूतानि पञ्च, रसाः षट् । आदिपदादश्वा मुनयश्च सप्त, वसवो नागाश्चाष्टौ, ग्रहा नव, दिशो दश, रुद्रा एकादश, आदित्या द्वादश, इत्येवमादि ज्ञेयम् । अध्यादिशब्दाः स्वपर्यायाणां स्वार्थसंख्यासमानसंख्यार्थानां चाप्युपलक्षकाः । तेन समुद्रवेदादयोऽपि लोकतो ज्ञेयाः । तथा छन्दःशास्त्रत्वाच्छन्दश्चतुर्थीशश्चतुर्थो भागः पादो ज्ञेयः । पादादिव्यवहारेष्वंशः समचतुर्थोऽत्र न ग्राह्यः । किंतु यावान्यत्रोक्तः । तथा च समानां विषमाणां चोद्वेदादीनां पादाः संगृहीता भवन्ति । पादशब्दः स्वपर्यायाणामङ्घ्रिचरणादीनामुपलक्षकः । तथा यतिर्यतिशब्दो विच्छेदे विरामे संज्ञितः परिभाषितः संज्ञाकृतो ज्ञेयः । ‘संज्ञिता’ इति पाठे यतिशब्दसामानाधिकरण्यात्स्त्रीलिङ्गता ज्ञेयेति विपरिणततानुषङ्गः । इयं च यतिः श्रुतिसौकर्यार्थं नियतस्थानेषु कार्या । यतिनियमस्थानानि च वृत्तकारैः संगृहीतानि—‘यतिः सर्वत्र पादान्ते

१. ‘ज्ञेया संज्ञात्रे’ इति पाठः २. ‘चतुर्थीऽंशो’ इति पाठः. ३. ‘संज्ञिका’ इति पाठः.

श्लोकार्थे तु विशेषतः । समुद्रादिपदान्ते च व्यक्ताव्यक्तविभक्तिके ॥  
कचिच्च पदमध्येऽपि समुद्रादौ यतिर्भवेत् । यदि पूर्वापरौ भागौ न  
स्यातामेकवर्णकौ ॥ पूर्वान्तवत्स्वरसंघौ कचिदेव परादिवत् । पृष्ठव्यो  
यतिचिन्तामां यणादेशः परादिवत् ॥ नित्यं प्राक्पदसंबन्धाश्चादयः प्रा-  
क्पदान्तवत् । परेण नित्यसंबन्धाः प्रादयश्च परादिवत् ॥' इति । तेषा-  
मर्थ उदाहरणेन स्पष्टीक्रियते । 'यतिः सर्वत्र पादान्ते' इत्यस्योदाह-  
रणम्—'अत्र मे सखि शिखण्डमण्डने पुण्डरीककमनीयलोचने । श्या-  
मतामरसदामकोमले रामनामनि मनो मनोरमे ॥' इत्यादि । प्रत्युदा-  
हरणं तु—'नमस्तस्मै महादेवाय शशाङ्कार्धधारिणे' इत्यादि । 'श्लोका-  
र्थे तु विशेषतः' इत्यस्योदाहरणं पूर्वोदाहरणे 'दधीनि । अल्पव्ययेन'  
इत्यत्र । संधिर्न भवति स्पष्टविभक्तिकता च भवतीति विशेषः । संधौ  
प्रत्युदाहरणम्—'श्यामा कामाकुला रामावमा भोगाय चाप्यते ।  
नैकजन्मसुपुण्यानां निचयो न चितो यदि ॥' अत्र पूर्वरूपकरणम् ।  
स्पष्टविभक्तिकतायां प्रत्युदाहरणम्—'सुरासुरशिरोरत्नस्फुरत्किरणम-  
ञ्जरी- । पिञ्जरीकृतपादाब्जद्वन्द्वं वन्दे महेश्वरम् ॥' अत्र समासकरणम् ।  
समुद्रादीत्यत्रोदाहरणम्—'तस्मिन्नद्रौ कतिचिदबलाविप्रयुक्तः स  
कामी' इति । अत्र मन्दाक्रान्तायां चतुर्थे स्पष्टविभक्तिकता । ततः  
षड्व्यक्तविभक्तिकता । पादान्तः इत्यस्यापि विशेषणम् । व्यक्ताव्यक्त-  
विभक्तिक इति । तत्रोभयोदाहरणम्—'स्यन्दने गरुडकेतुलाञ्छने कु-  
ण्डिनेशतनयाधिरोपिता । केनचिन्नवतमालकोमलश्यामलेन पुरुषेण नी-  
यते ॥' कचिदिति समुद्रादौ या यतिः सा पदमध्ये कचिद्भवति । यदि-  
पदस्य यत्यपेक्षया पूर्वपरभागावेकवर्णौ न भवत इत्यर्थः । अत्रोदाह-  
रणम्—'पर्याप्तं तप्तचामीकरकटकतटे श्लिष्टशीतेतरांशौ' इति । समु-  
द्रादावित्युक्ते पादान्तयतिः पदमध्ये न भवति । प्रत्युदाहरणम्—'प्र-  
णमत भवबन्धुलेशनाशाय नारायणचरणसरोजद्वन्द्वमानन्दहेतुम्' ।  
पूर्वोत्तरभागयोरेकाक्षरत्वे तु यतिर्दोषाय । सा च धातुनामप्रत्ययाव्य-  
यभागभेदेन चतुर्थी । तत्र क्रमेणोदाहरणानि—'एतासां राजति सुम-  
नसां दाम कण्ठावलम्बि', 'स्वीकुर्वन्ति हि सुधियः प्रकुर्वते च', 'दुः-  
सोढो दाशरथिमहिमा राक्षसानां बभूव', 'सुरासुरशिरोनिष्ठचर-  
णारविन्दः शिवः', 'सबलयति सुरवधूकल्पासु रामासु को न', 'भुवि  
सुरगुरुदेशीयाः कियन्तो न सन्ति', 'कलिधेशविवेशः संप्रत्ययं जीव-  
लोकः', 'रामेशं वा प्रतिदिनमुदिताब्दो रमे शंभुनामा' । एवमन्या-  
न्यपि संकीर्णान्युदाहरणानि ज्ञेयानि । पूर्वान्तवत्स्वरसंघादित्यस्यार्थः ।

योऽयं पूर्वपरयोरेकादेशः स्वरः सवर्णदीर्घादिः, स प्रायः पूर्वान्तवत्कचिदेव परादिवच्च द्रष्टव्य इति । अत एवान्तादिवच्चेति पाणिनिः सस्मार । पूर्वान्तवद्भावे यथा—‘कस्ते दारिद्र्यदावानल वदतु यशो वावदूकोऽपि दाने’, ‘स्यादस्थानोपगतयमुनासंगमेवाभिरामा’ । परादिवद्भावे यथा—‘अन्तेवासिदयालुरुज्झितनयेनासादितो जिष्णुना’ । अत्र त्वस्वरस्य परादिवद्भावे व्यञ्जनमपि परादिवद्भवति । तद्भक्तत्वाद्यदि पूर्वपरभागौ न स्यातामेकवर्णकाविति पूर्वान्तवत्स्वरसंभावित्यादेरपि श्लेषस्तेन ‘अस्या वक्त्रं समरजयि पूर्णेन्दुशोभं विभाति’ इत्यादौ यतिर्दृष्ट्या । असौ तत्रापि पूर्वभागस्यैवैकवर्णतायां दोषः । न तूत्तरस्य तदर्थमेव स्वरसंभावनेनापवादकरणाद्यणादेशः । पूर्वोदिवदित्यत्रोदाहरणम्—‘सप्ताकूपारप्रथितपृथुयशस्यर्थिसार्थं कृतार्थे’ । व्यञ्जनस्यापि परादिवद्भावो दृश्यते । यथा—‘इत्यौत्सुक्यादपरिगणयन्गुह्यकस्तं ययाचे’ इति । तेभ्यः पूर्वा यतिर्न कार्येत्यर्थः । यथा—‘बाले भूपतिमौलिलालितपदद्वन्द्वश्च वृद्धोऽपि च’ । आदिपदात् ‘रक्षोभिः सुरमनुजैर्दितेः सुतैर्वा’ । प्रत्युदाहरणं तु—‘नमः शिवाय कृष्णाय च दानवविनाशिने’ । नित्यं प्राक्पदसंबन्धा इति किम् । ‘तथाद्रियन्ते न बुधाः सुधामपि’ । चादय इति किम् । ‘संपत्तिः सैव रमणी सखैर्या भुज्यते भुवि’ । अत्र समासान्तटच्प्रत्ययान्तसखिशब्दस्य नित्यं प्राक्पदसंबन्धत्वेऽपि यतिर्न दुष्यति । परेण नित्यसंबन्धा इति । पदादिति तेभ्यः परा यतिर्न भवतीत्यर्थः । ‘प्रस्मृतः किमथवा पठितो नु’ । आदिपदात् ‘निजगृहे जयिनं तिसृणां पुराम्’ । परेण नित्यसंबन्धा इति किम् । कर्मप्रवचनीयेभ्यः परा यतिर्भवत्विति । यथा—‘श्रेयांसि बहुविघ्नानि भवन्ति महतामपि’ । प्रादय इति किम् । ‘राक्षसाधिपबलं प्रणाशयांचक्रतू रघुवरौ वशौ रणे’ । अयं त्वनेकाक्षराणां चादीनां प्रादीनां चादिवद्भावः पादान्तयताविष्यते । एकाक्षराणां तु पादान्तयतौ पादमध्ये समुद्रादियतौ च । तदुक्तं कविकल्पलतायाम्—‘एकस्वरोपसर्गेण विच्छेदश्चुतिसौख्यकृत्’ इति । पादान्ते यतौ प्रत्युदाहरणं तत्रैवोक्तम् । यथा—‘पिनाकपाणिं प्रणमामि स्वरशासनम्’ इति । पादमध्ये यतौ प्रत्युदाहरणम्—‘विष्णुं रुद्रं च खलु भजतां नैव संसारबन्धः’ । अनेकाक्षराणां तु पादमध्ये चामीकरादिष्विव पूर्वापरभागयोरेकवर्णत्वाभावाद्यतिरिष्टैव । तत्र चादीनां यथा—‘प्रत्यादेशादपि च मधुनो विस्मृतमृगविलासम्’ इत्यादि । प्रादीनां यथा—‘दूरारूढप्रमोदं हसितमिव परिस्पृष्टमाशासखीभिः’ । अत्र नित्यं प्राक्पदसंबन्धा इत्यत्र ‘स्वादु स्वच्छं स-

लिलमपि च प्रीतये कस्य न स्यात्' । नित्यं प्राक्पदसंबन्धा इति किम् । 'मन्दायन्ते न खलु सुहृदामभ्युपेतार्थकृत्याः' इति । 'परेण नित्यसंबन्धा' इत्यत्र च 'दुःखं मे प्रक्षिपति हृदये दुःसहस्तद्वियोगः' इत्यादि वृत्तिकारैः समुद्रादयतिरुदाहृता । अन्ते चायं तु पदान्तयतावन्तादिवद्भाव इष्यते, न तु पादमध्ययतावित्यादि स्वयमेवोक्तम् । तद्विचारणीयम् । यथा—'अनुक्तयतिकेऽप्येवं कार्या श्रुतिसुखा यतिः' । तदुक्तं कविकल्पलतायाम्—'एवं यथायथोद्वेगः सुधियां नोपजायते । तथा तथा मधुरतानिमित्तं यतिरिष्यते ॥' इति । शुक्लाम्बरादयस्तु पदान्त एव यतिमाहुः । भरतायस्तु यतिमेव नेच्छन्ति । अत एव कविप्रयोगाः । तत्र भर्तृहरेः—'लभेच्च सिकतासु तैलमपि यत्नतः पीडयन्पिबेच्च मृगतृष्णिकासु सलिलं पिपासार्दितः । कदाचिदपि पर्यटञ्जशशिषाणमासादयेन्न तु प्रतिनिविष्टमूर्खजनचित्तमाराधयेत् ॥' इति । जयदेवस्यापि—'भावं शृङ्गारसारस्वतमयजयदेवस्य विष्वग्वचांसि' इति । तदुभयं बहुविरोधाच्चिन्त्यम् । इयं च यतिवृत्तस्वरूपाद्भिन्नापि गुणालंकाराद्यपेक्षयान्तरङ्गाङ्गत्वात्सूत्रकारादिभिर्लक्षणमध्ये निबद्धा, न तु वृत्तस्वरूपतया । मात्रागुरुलघुनियमनं हि वृत्तलक्षणं विरामात्मकत्वं च यतेः, अत एव वामनेन काव्यालंकारसूत्रेषु 'न वृत्तदोषात्पृथग्यतिदोषो वृत्तस्य यत्यात्मकत्वात्' इत्याशङ्क्य 'न लक्षणस्य पृथक्त्वात्' इति परिहृतमित्यलम् ॥

परिभाषान्तरमाह—

युक्समं विषमं चायुक्स्थानं सद्भिर्निगद्यते ।

समं द्वितीयचतुर्थादि स्थानं युगिति सद्भिर्निगद्यते । विषमं चैकतृतीयादि स्थानं सद्भिर्युङ् निगद्यते । चकारात्समस्य युग्मानोन्नसंज्ञे विषमस्यायुग्मौजसंज्ञे इत्यादि ज्ञेयम् । पदैः पादाख्यैर्घटितं पद्यम् । तद्विविधम्—जातिवृत्तं चेति । जातिर्नियतमात्रिका, वृत्तं नियतगुरुलघुविन्यासम् । तत्र जातिरार्यादि । वृत्तमुक्तादि समार्धसमविषमात्मकम् । तदुक्तम्—'पद्यं चतुष्पदं तच्च वृत्तं जातिरिति द्विधा । वृत्तमक्षरसंख्यातं जातिर्मात्राकृता भवेत् ॥' इति ॥

'एतत्सर्वं मनसि विधाय वृत्तस्य भेदानाह—

सममर्धसमं वृत्तं विषमं च तथापरम् ॥ १३ ॥

समाख्यमर्धसमाख्यं विषमाख्यं चेति त्रिधा वृत्तमित्यर्थः ॥

त्रिविधस्यापि वृत्तस्यान्वर्थसंज्ञामाश्रित्य क्रमेण स्वरूपमाह श्लोक-  
त्रयेण—

अङ्गयो यस्य चत्वारस्तुल्यलक्षणलक्षिताः ।

तच्छन्दःशास्त्रतत्त्वज्ञाः समं वृत्तं प्रचक्षते ॥ १४ ॥

प्रथमाङ्घ्रिसमो यस्य तृतीयश्चरणो भवेत् ।

द्वितीयस्तुर्यवद्वृत्तं तदर्धसममुच्यते ॥ १५ ॥

यस्य पादचतुष्कोऽपि लक्ष्म भिन्नं परस्परम् ।

तदाहुर्विषमं वृत्तं छन्दःशास्त्रविशारदाः ॥ १६ ॥

यस्याङ्गयः पादाश्चत्वारोऽपि तुल्येन लक्षणेन लक्षिता युक्ताः, तच्छ-  
न्दःशास्त्रविशारदाश्छन्दःशास्त्रतत्त्वज्ञाः समं वृत्तं वदन्ति । द्वितीयच-  
रणस्तुर्यवच्चतुर्थवदर्धसमं यस्य तदर्धसममित्यन्वर्थता । यस्य पाद-  
चतुष्टये परस्परं लक्ष्म लक्षणं भिद्यते तद्विषममाहुः, विगतं समं य-  
स्मादिति व्युत्पत्तेः । तत्र समं श्रयादि, अर्धसमं द्रुतमध्यादि, विषमं  
पदचतुरूर्ध्वादि ॥

तत्र समवृत्तभेदानाह—

आरभ्यैकाक्षरात्पादादेकैकाक्षरवर्धितैः ।

पृथक्छन्दो भवेत्पादैर्यावत्षड्विंशतिं गतम् ॥ १७ ॥

एकाक्षरात्पादादारभ्यैकेनाक्षरेण कविना वर्धितैः पादैः कृत्वा पृथ-  
ग्भिन्नं छन्द उक्तादि भवेत् । वृद्धयवधिमाह—यावदिति । यावत्षड्विं-  
शतिं षड्विंशतिसंख्याकं पादं प्रति गतं गमनं भवति । षड्विंशत्य-  
क्षरपादपर्यन्तं वृद्धिर्भवतीत्यर्थः ॥

अधिकाक्षरपादस्य छन्दसः संज्ञामाह—

तदूर्ध्वं चण्डवृष्ट्यादिदण्डकाः परिकीर्तिताः ।

षड्विंशत्यक्षराच्छन्दस ऊर्ध्वं सप्तविंशत्याद्यक्षरपादं छन्दश्चण्डवृ-  
ष्ट्यादिदण्डकसंज्ञं भवति । सप्तविंशत्यक्षरादेकैकेन रगयादिना वृद्धिः,  
नत्वेकैकाक्षरेण । आदिपदादर्णवादि ॥

इह शास्त्रे विशेषलक्षणेनालक्षितस्य छन्दसः कविभिश्च ग्रन्थ्यमानस्य  
सामान्यसंज्ञामाह—

शेषं गाथान्त्रिभिः षड्भिश्चरणैश्चोपलक्षिताः ॥ १८ ॥

शेषं विशेषनिरूपितादन्यत् । तदेवाह—त्रिभिरिति । कचित्रिभिः, कचित्रिभिः, अकाराद्शादिभिर्विलक्षणगुरुलघुक्रमवद्भिर्न्यूनाधिकाक्षरैश्चरणैर्युक्तास्ता गाथा ज्ञेया इत्यर्थः ॥

पूर्वोक्तानामेकाक्षरपादमारभ्य षड्विंशत्यक्षरपादावधिकानां छन्दसां सामान्यतो जातिसंज्ञा आह—

उक्तात्युक्ता तथा मध्या प्रतिष्ठान्या सुपूर्विका ।

गायत्र्युष्णिगनुष्टुप् च बृहती पङ्क्तिरेव च ॥ १९ ॥

त्रिष्टुप् च जगती चैव तथातिजगती मता ।

शक्करी सातिपूर्वा स्यादष्टयत्यष्टी ततः स्मृते ॥ २० ॥

धृतिश्चातिधृतिश्चैव कृतिः प्रकृतिराकृतिः ।

विकृतिः संकृतिश्चैव तथातिकृतिरुत्कृतिः ॥ २१ ॥

एकाक्षरपादोक्ता नामेयं च जातिसंज्ञा । अवान्तरसंज्ञास्तु वक्ष्यन्ते । एवमितरत्रापि द्व्यक्षरपादात्युक्ता । एवं शेषा अपि ज्ञेयाः । अन्या सुपूर्विका, अनन्तरोक्ता प्रतिष्ठैव, सुपूर्वा सती सुप्रतिष्ठा नामान्या जातिरित्यर्थः । सातिपूर्वेति । सा शक्करीतिपूर्वा । अतिशक्करीत्यर्थः । ननु सूत्रकारेण समच्छन्दसां गायत्र्यादीनामेवोक्तत्वादुक्ताद्यनुक्ते न तत्सूत्रत्वमिति चेन्न । 'द्विकौ ग्लौ' इत्यादिसूत्रोक्तैकाक्षरादिप्रस्तारस्य तत्संज्ञायां ज्ञापकत्वात्, कविभिः प्रायेणाप्रयुक्तत्वाच्च, तेषां लक्षणावसरेऽनुक्तिरिति भाव्यम् । ताः—१ उक्ता, २ अत्युक्ता, ३ मध्या, ४ प्रतिष्ठा, ५ सुप्रतिष्ठा, ६ गायत्री, ७ उष्णिक्, ८ अनुष्टुप्, ९ धृहती, १० पङ्क्तिः, ११ त्रिष्टुप्, १२ जगती, १३ अतिजगती, १४ शक्करी, १५ अतिशक्करी, १६ अष्टिः, १७ अत्यष्टिः, १८ धृतिः, १९ अतिधृतिः, २० कृतिः, २१ प्रकृतिः, २२ आकृतिः, २३ विकृतिः, २४ संकृतिः, २५ अतिकृतिः, २६ उत्कृतिः । अत्र प्रतिपादमेकैकाक्षरबृद्धौ सकले छन्दसि चतुरक्षरा बृद्धिर्भवति । तत्रोक्ता चतुरक्षरा । अत्युक्ताष्टाक्षरा । एवमुत्तरत्रापि । उत्कृतिश्चतुरधिकशताक्षरा ॥

१. 'गाथा—लक्षिता' इति पाठः. २. 'स्मृता' इति पाठः. ३. 'संकृतिः' इति पाठः. ४. 'अपि' इति पाठः. ५. 'अभिकृतिः' इति पाठः.



उक्तानुवादपूर्वकं वक्तव्यमाह—

इत्युक्ताश्छन्दसां संज्ञाः क्रमतो वच्मि सांप्रतम् ।

लक्षणं सर्ववृत्तानां मात्रावृत्तानुपूर्वकम् ॥ २२.॥

इति श्रीकेदारभट्टविरचिते वृत्तरत्नाकरे संज्ञाभिधानो नाम प्रथमोऽध्यायः ॥

छन्दसामित्यमुना प्रकारेण जातिसंज्ञा उक्ताः । सांप्रतमिदानीं मात्रावृत्तानुपूर्वकं मात्रावृत्तमादितः कृत्वा सर्वेषां वृत्तादीनामुक्तानां क्रमशः क्रमेण लक्षणं वच्मि वदामीति योजना । प्रथमं मात्रावृत्तमुच्यते । तत उद्देशक्रमेण वर्णवृत्तमुच्यत इत्यर्थः ॥

इति श्रीमद्विद्वन्मुकुटमाणिक्यश्रीमद्भट्टरामेश्वरसूनुनारायणभट्टविरचितायां वृत्तरत्नाकरव्याख्यायां परिभाषाध्याय प्रथमः ॥

द्वितीयोऽध्यायः ।

अथ मात्रावृत्तानि विवक्षुः प्रथममार्यां लक्षयति—लक्ष्मैतदिति द्वयेन ।

लक्ष्मैतत्सप्त गणा गोपेता भवति नेह विषमे जः ।

षष्ठोऽयं नैलघू वा प्रथमेऽर्धे नियतमार्यायाः ॥ १ ॥

षष्ठे द्वितीयलात्परके न्ले मुखलाच्च सयतिपदनियमः ।

चरमेऽर्धे पञ्चमके तस्मादिह भवति षष्ठो लः ॥ २ ॥

आर्यायाः प्रथम एतन्नियतं सार्वत्रिकं लक्ष्म लक्षणं ज्ञेयम् । किं तत् । सप्तसंख्याका गोपेता गुरुणा युक्ता गणाश्चातुर्मात्रिकाः पूर्वोक्ता गुरूपेतत्त्वात्सार्धाः । यद्यपि 'स्वरा अर्धे चार्यार्धम्' इति सूत्रे अर्धे चेति ग्रहणात्सार्धाः सप्त गणा भवन्तीति सामान्यत उक्तम्, तथाप्यर्धगणस्थान एको गुरुरेवान्ते कार्यः, न तु लङ्गयमिति सूचितम् । इहार्यार्धे विषमे प्रथम-तृतीयादौ । स्थाने जो जगणो मध्यगुरुर्गणो न कार्यः । षष्ठस्त्वयं

१. 'क्रमशी' इति पाठः. २. एतत्पूर्वम् 'आर्यालक्षणमाह' इति क्वचित्. ३. 'नगणो' 'न लघुः' इति पाठौ. ४. 'प्रथमार्धे' इति पाठः. ५. 'अन्ते' इति पाठः. ६. 'षष्ठे' इति पाठः.

जगणः कार्यः । नलघू वा कार्यौ । नश्च लघुश्चेति नलघू वा । चतुर्लघु  
गणः कार्य इत्यर्थः । अन्ये तु स्वेच्छया ज्ञेयाः । षष्ठ इति द्वितीयला-  
दित्यतः परम् । पूर्वमिति शेषः । षष्ठे न्ले षष्ठस्थाने चतुर्लघौ गणे कृते  
सति द्वितीयलात्तस्यैव षष्ठस्य चतुर्लघोर्गणस्य द्वितीयलघोः पूर्वं प्रथ-  
मलघ्वन्तं सयतिपदनियमो यतिसहितं पदं नियमेन समाप्यत इत्यर्थः ।  
न्ले इति प्रथमाद्विवचनं वा । ततश्च षष्ठे स्थाने यदि न्ले नलघू स्या-  
ताम्, तदा द्वितीयलात्पूर्वं यतिरित्यर्थः । परके न्ले न-ले षष्ठापेक्षया  
परस्मिन्सप्तमके चतुर्लघौ कृते सति, मुखलात्सप्तमस्य प्रथमलघोः पूर्वं  
षष्ठगणान्ते सयति पदं नियम्यते । चरमे द्वितीये पुनरर्थे पञ्चमके न्ले  
चतुर्लघौ । तस्मान्मुखलघोः पूर्वम्, अर्थाच्चतुर्थान्ते, पदं समाप्यत इ-  
त्यनुषङ्गेन पूर्वपदाध्याहारेण योज्यम् । इहेति । इहार्थाचरमार्थे षष्ठो  
गणो लो लघुरेव भवति । न चतुर्मात्रिका इति पूर्वार्थाद्विशेषः । उत्त-  
रार्थे एतावन्मात्रं विशेषं वदतान्यत्पूर्वार्धलक्षणमेव भवतीति द्योति-  
तम् । यतिनियमं छन्दोमाणिक्प्रकारोऽप्याह—‘पूर्वार्धे षष्ठो जः खो  
वा खे चास्य लघुनि भवति यतिः । षष्ठः खपरोऽत्र यतिस्तुर्योऽप्यथ  
भवति चरमदले ॥’ इति । अस्यार्थः—ख इति चतुर्लघोर्गणस्य संज्ञा ।  
पूर्वार्धे षष्ठो गणो जगणः खो वा कार्यः । खे तु षष्ठे गणे, अस्य लघुनि  
तदीयप्रथमलघ्वन्ते यतिर्भवति । यदि षष्ठः खपरः खश्चतुर्लघुः परो  
यस्य स तथा । सप्तमश्चतुर्लघुः स्यादित्यर्थः । तदात्र षष्ठान्ते वा यति-  
श्चरमदले द्वितीयार्धे यदि तुर्यश्चतुर्थः खपरस्तत्रापि चतुर्थान्ते यति-  
रिति । यद्वा मूले पञ्चम्यौ ल्यब्लोपे । तेन द्वितीयलमादाय सयतिपद-  
नियमः, सयतिकपदप्रारम्भनियम इत्यादिरर्थः । उभयथापि लक्षे-  
ऽविसंवाद एव । किं त्वेतस्मिन्व्याख्याने ‘न्लौ चेत्पदं द्वितीयादि,’  
‘सप्तमः प्रथमादि,’ इति सूत्रानुग्रहो पूर्वपदाध्याहारश्च न कर्तव्यो  
भवति । अत एव क्षेत्रराज आह—‘षष्ठे द्वितीयमादाय लमेवारभ्यते  
पदम् । सप्तमे न्ले पुनर्मुख्यं पूर्वार्धेऽसौ यतिः स्मृता ॥ पदमारभ्यते  
नित्यं गृहीत्वा प्रथमं लघु । पञ्चमे न्ले बुधैरेवं चरमार्धे स्मृता यतिः ॥’  
इति । छन्दोमाणिक्त्योक्तसूत्रार्थकथनेनापि संगच्छते । अत्र यतिमात्रे  
नियते सति चामीकरादिवत्पूर्वापरभागयोरनेकाक्षरत्वे पदमध्यय-  
तिर्मा भूदिति पदस्यापि नियम उक्तः । तत्र स्पष्टास्पष्टविभक्तिकत्व-  
योर्न विशेषः । अत्र प्रथमार्या षष्ठजगणपक्षे सामान्यलक्षणोदाहरणम् ।  
षष्ठस्य चतुर्लघुत्वे पूर्वार्धद्विविधयतौ च द्वितीयार्यापूर्वार्धमुदाहर-  
णम् । उत्तरार्धयतेस्तल्लक्षणस्य तदुत्तरार्धमिति विवेकः । अत्र विषमे

जगणनिषेधात्प्रत्येकं चत्वारो विकल्पाः । यथा—SS, ॥S, S॥, इति । समस्थाने तु जगणस्यानिषेधात्प्रत्येकं पञ्च । यथा—SS, ॥S, ॥S, S॥, इति । ततश्च पूर्वार्धे प्रथमे भेदाः ४, द्वितीये ५, तृतीये ४, चतुर्थे ५, पञ्चमे ४, षष्ठे २ जन्मयोरेव विकल्पनात्, सप्तमे ४, अष्टमे गुरुरेकः । एतेषामन्योन्यगुणने द्वादश सहस्राणि, अष्टौ शतानि पूर्वार्धभेदः । उत्तरार्धे तु षष्ठे लघुनियमनात्तदतिरिक्तं सर्वं पूर्ववदेव । तथा चान्योन्यगुणने षट्सहस्राणि चत्वारिंशतानि भेदा उत्तरार्धे । उभयविकल्पानां परस्परगुणनेऽष्टौ कोटय एकोनविंशतिर्लक्षाणि विंशतिः सहस्राणि । इयमार्याणां भेदसंख्या । अङ्कतोऽपि ८१९२००००१ तदुक्तम्—‘जगणविहीना विषमे चत्वारः, पञ्च युजि, जगणनलौ । षष्ठे द्वाविति च गणा तथाऽन्तगः प्रथमदलसंख्या ॥ एवं परार्थसंख्या षष्ठे स्याल्लघुनि चैकस्मिन् । आर्या संख्योभयदलसंघाता विनिर्दिष्टा ॥’ इति । अत्रैव प्रसङ्गादार्यासु नष्टोद्दिष्टे उच्येते—‘लोके प्रसिद्धनामा विद्याविद्याविनोदविभवानाम् । जयतीह शुद्धचरितो रामेशाख्यो गुरुः काश्याम् ॥’ यदा कश्चिज्जिज्ञासेतेयमार्या कतिधेति, तदास्या गणान्स्थापयेत् । गगणाधश्चतुःपञ्चादिकं संख्याविकल्पं यथासंख्यं स्थापयेत् । तत उपान्त्यमन्त्येन हत्वेष्टाद्विकल्पादधस्तनाञ्शेषान्विकल्पसंख्यापूरकान्विकल्पानपनीय शेषया संख्यया तदाद्यगुणकविकल्पाङ्कं हत्वेष्टविकल्पाधस्तनविकल्पान्शोरपनीय शेषाङ्कं पूर्वपूर्वेण गुणयित्वेष्टविकल्पाधस्तनविकल्पाङ्कं पातयेत् । एवं यावदार्धं गणं कुर्यात् । शेषसंख्ययार्यासंख्यां जानीयात् । अत्र सर्वान्तगुरुमध्यगुर्वादिगुरुसर्वलघुक्रमेणावस्थानेऽधस्तनत्वं ज्ञेयम् । अत्र न्यासः—

SS, ॥S, SS, SS, SS, ॥S, ॥S, S.

॥S, ॥S, ॥S, SS, SS, ॥, SS, S.

अत्रान्ते न्यस्तस्यार्धगणस्य विकल्पाभावादधस्तनैकाङ्कस्य द्वितीयेऽर्थे समाप्तेऽधस्तनैश्चतुर्भिर्गुणने जाताश्चत्वारः । सप्तमस्येष्टस्य सर्वगुरुत्वात्तस्याधस्तनान् ज(॥S)गणव्यतिरिक्तानन्तगुर्वादिगुरुसर्वलघुर्लक्ष्मीश्चतुर्षु पातयेत् । शेष एकः । षष्ठस्य लघुमात्ररूपत्वाद्विकल्पाभावः । पञ्चमाधस्थचतुर्भिरेकगुणने कृत्वापि पूर्ववन्न्याणां त्यागे शेषस्यैकस्य चतुर्थाधस्थपञ्चमहतौ चतुर्षु शेषस्यैकस्य तृतीयाधस्थैश्चतुर्भिर्हतौ शेषयोर्द्वयोस्त्यागे शेषद्वयस्य त्रितयस्यैः पञ्चभिर्हतौ द्वये त्यक्ते शेषा अष्टौ । तेषां प्रथमस्यैश्चतुर्भिर्हतौ जगणातिरिक्ते द्वये त्यक्ते त्रिंशत् । एवमुत्तरार्धं पूर्वार्धान्त्यगणार्धं त्वविकल्पं सप्तमस्यैश्चतुर्भिर्लि-

शतौ हतौ द्वये पातिते शतमष्टादशाधिकं तस्य षष्ठ्यंस्थाभ्यां द्वाभ्यां हतौ एकस्य त्यागे पञ्चत्रिंशदधिकं शतद्वयं शिष्टम् । तस्य पञ्चमस्थै-  
श्चतुर्भिर्हतौ त्रिषु पातितेषु शिष्टा सप्तत्रिंशदधिका नवशती । तस्यां  
चतुर्थस्थैः पञ्चभिर्हतायां चतुर्णां त्यागे एकाशीत्यधिकानि षट्चत्वारिंशच्छतानि । तेषु तृतीयस्थैश्चतुर्भिर्हतेषु त्रिषु पातितेषु अष्टादशस-  
हस्राणि एकविंशत्यधिकानि सप्तशतानि च । तेषां द्वितीयस्थैः पञ्च-  
भिर्हतौ द्वयोरपाये सहस्राणां त्रिनवतिरूप्यधिका षट्शती च । तस्यां  
प्रथमस्थैश्चतुर्भिर्हतायां त्रयत्यागे सिद्धोऽङ्को लक्षत्रयं चतुःसप्ततिः  
सहस्राणां नवधिकानि चत्वारि शतानि च । अङ्कतोऽपि ३७४४०९ ।  
प्रतावत्संख्येयं पूर्वोक्तार्या भवति । तदुक्तम्—‘गणानुद्दिष्टगाथायाः  
संस्थाप्य तदधो लिखेत् । चतुःपञ्चादिकां संख्यां स्थानस्थानोचितां  
ततः ॥ हत्वा हत्वाद्यमन्येन चोपरिस्थाङ्गणादधः । पृथग्घातगणेभ्यो  
ऽथ गणसंख्यां विकल्पयेत् ॥ हताद्धार्योचिता तावद्यावदाद्याङ्कसंभवः ।  
तत्संख्यामुद्दिशेद्गाथामुद्दिष्टप्रत्यये बुधः ॥’ इति ॥

इत्याचार्योद्दिष्टविधिः ॥

अथ तत्र नष्टं यदा लक्षत्रयं चतुःसप्ततिसहस्राणि चत्वारि शतानि  
नव चेत्येतत्संख्यायां कीदृगिति जिज्ञासा । तदा नष्टाङ्कं लिखित्वा-  
दिभूतगणविकल्पैर्भागं हरेत् । भागे हते योऽङ्कः शिष्टस्तत्संमितं तद्गण-  
विकल्पेषु गणं लिखेत् । भागहारे यल्लब्धं तत्सैकं कृत्वा पुनः पुनरुक्त-  
रगणविकल्पैर्भागे हते भाज्यशेषं संख्याङ्को गणस्तत्तद्गणविकल्पेषु पू-  
र्वस्थापितगणानन्तरं स्थाप्यः । इत्येवं यावत्पूर्तिं कार्यम् । यत्र तु ग-  
णविकल्प एवेष्यते तत्र तत्संख्य एव गणो ग्राह्यः । परं लब्धं सैकं न  
कार्यम् । शिष्टं पूर्ववत् । तद्यथा प्रथमगणस्य चतुर्विकल्पत्वाच्चतुर्भिः  
पूर्वोक्ते नष्टाङ्के हते लब्धं त्रिनवतिसहस्राणि द्यधिकानि षट्शतानि  
च शेष एकाङ्क इति । प्रथमगणविकल्पेषु प्रथमः सर्वगुरुः स्थाप्यः ।  
लब्धे सैके कृते द्वितीयगणस्य पञ्चविकल्पत्वाच्चैर्मैके लब्धं सहस्राण्य-  
ष्टादशविंशत्यधिकसप्तशती च शेषास्त्रय इति । तद्विकल्पेषु तृतीयो  
मध्यगुरुः स्थाप्यः । लब्धे सैके तृतीयस्य चतुर्विकल्पत्वाच्चैर्मैके लब्धम-  
शीत्यधिकषट्चत्वारिंशच्छती शेष एक इति । तद्विकल्पेष्वष्टः सर्व-  
गुरुः कार्यः । लब्धे सैके चतुर्थः पञ्चविकल्प इति, पञ्चभिर्भागे लब्धं  
नवशती षट्त्रिंशदधिका शेष एक इति । तद्विकल्पेष्वष्टः सर्वगुरुः  
स्थाप्यः । लब्धे सैके पञ्चमस्य चत्वारो विकल्पा इति तैर्मैके लब्धं [चतु-  
स्त्रिंशदधिकं शतद्वयं शेष एक इति, तद्विकल्पेषु सर्वगुरुः स्थाप्यः । लब्धे

सैके षष्ठस्य जगणनलयोरेव विकल्पाद्वाभ्यां भक्ते लब्धं सप्ताधिकशतं शेष एक इति, तद्विकल्पयोराद्यो मध्यगुरुः स्थाप्यः । लब्धे सैके सप्तमस्य चत्वारो विकल्पा इति तैर्भक्ते लब्धम् ] एकोनत्रिंशत् शेषं द्वयमिति तद्विकल्पेषु द्वितीयोऽन्तगुरुः । ततः सर्वार्याद्वियतं गुरुं न्यसेत् । एवं पूर्वार्धं सिद्धम् । ततो लब्धे सैके आर्योत्तरार्धादिगणश्चतुर्विकल्प इति, चतुर्भक्ते लब्धं सप्त शेषं द्वयमिति । द्वितीयविकल्पोऽन्तगुरुः । लब्धे सैके, द्वितीयस्य पञ्च विकल्पा इति तैर्भक्ते लब्धमेकः शेषं त्रय इति तृतीयविकल्पो मध्यगुरुः । लब्धे सैके तृतीयश्चतुर्विकल्प इति चतुर्भिर्भक्ते लब्धं शून्यम् । शेषं द्वे इति द्वितीयविकल्पोऽन्तगुरुः । लब्धे शून्यं सैके चतुर्थः पञ्चविकल्प इति पञ्चभिर्भागैः लब्धं शून्यं शेष एक इति प्रथमविकल्पः सर्वगुरुः । लब्धे सैके पञ्चमश्चतुर्विकल्प इति तैर्भक्ते लब्धं शून्यमवशेष एक इति प्रथमविकल्पः सर्वगुरुः । षष्ठो लघुरेक एव तस्य नियतत्वात् । लब्धे सैके सप्तमश्चतुर्विकल्प इति तैर्भक्ते लब्धं शून्यं शेष एक इति प्रथमः सर्वगुरुः । अन्त एको गुरुर्लक्ष्यो नियतत्वात् । एवं सत्येतादृशीयमिति पूर्वोक्तामेवार्यां वदेत् । तदुक्तम्—‘नष्टाङ्के प्रथमं भक्ते गणाङ्कैश्चतुरादिकैः । शेषसंख्यो गणो ज्ञेयो लब्धं कुर्यात्सरूपकम् ॥ पुनर्भजेत्पुनर्लब्धं सरूपं शेषसंख्यया । गणान्दद्याद्गणे शेषे गाथाय प्राग्गणक्रमः ॥’ इति । एवमार्यादिषु गीत्यादिषु च ज्ञेयम् ॥

इत्यार्यानष्टविधिः ॥

अथ कश्चिदार्याविशेषानाह—

त्रिष्वंशकेषु पादो दलयोराद्येषु दृश्यते यस्याः ।

पथ्येति नाम तस्याः प्रकीर्तितं नागराजेन ॥ ३ ॥

अद्येषु त्रिष्वंशकेषु चतुर्मात्रेषु त्रिषु गणेषु यस्या दलयोरर्धयोः पादो दृश्यते कविप्रयोगेषु तस्या आर्याया नागराजेन श्रेष्ठेन पिङ्गलेन पथ्येति नाम प्रकीर्तितम् । उक्तं ‘त्रिषु गणेषु पादः पथ्याद्ये च’ इति सूत्र इत्यर्थः । सर्वत्रात्र ऋषिनामनिर्देशः समूलताप्रदर्शनार्थः, न त्वन्यतमत्वप्रदर्शनार्थः । इदमेवात्रोदाहरणम् । एवमुत्तरत्रापि ॥

संलङ्घ्य गणत्रयमादिमं शकलयोर्द्वयोर्भवति पादः ।

यस्यास्तां पिङ्गलनागो विपुलामिति समाख्याति ॥ ४ ॥

१. ‘छन्दोविद्धि समाख्यातम्’ इति पाठ . २. ‘उलङ्घ्य’ इति पाठ . ३. ‘विपुलेति च’ इति पाठ .

यस्या आर्याया आद्यं गणत्रयं लङ्घयित्वा परतो यत्र कचिद्भयोः शकलयोरर्थयोर्व्यस्तयोः समस्तयोर्वा पादयोर्यतिः स्यात्, तामार्यामित्येवंप्रकारतया पिङ्गलनागो विपुलां समाख्याति कथयति । 'विपुलान्या' इति सूत्रम् । इतिशब्दं प्रकारवचनमङ्गीकृत्य व्याख्येयम् । तेन इति नानुक्तत्वाद्विपुलामिति कर्मणि द्वितीया । न विरोधः । प्रकारवाचिनितिशब्देन चपलादीनामपि गणत्रयानन्तरं विरामत्वप्रकारे सति विपुलात्वमपि भवतीति संकीर्णभेदा अपि संगृहीताः । इयं च त्रिविधा पूर्वार्ध एव त्रिगणान्त इति विरामा मुखविपुला, उत्तरार्ध एतादृग्जनविपुला, उभयोरर्थयोस्तादृगुभयविपुलेति । इयमेव महाविपुलेति । तत्र षष्ठे इत्यादिमूलस्थाद्या । द्वितीया ममैव । यथा—'करुणाविषये करुणां करुणावरुणालयाशु मयि धेहि । राघव, करुणाशीलवतां विषमा मानसी वृत्तिः ॥' तृतीया मूलस्यैव ॥

उभयार्धयोजकारौ द्वितीयतुर्थौ गमध्यगौ यस्याः ।

चपलेति नाम तस्याः प्रकीर्तितं नागराजेन ॥ ५ ॥

यस्या द्वयोरर्थयोर्व्यस्तयोः समस्तयोर्वा द्वितीयचतुर्थौ गणौ पञ्चात्पुःस्थितगुरुमध्यगौ जगणौ स्याताम्, सार्या चपला । एतदुक्तं भवति—प्रथमो गणो द्विगुरन्यगुरुर्वा, तृतीयो द्विगुरुः, पञ्चमो द्विगुरादिगुरुर्वा, द्वितीयचतुर्थौ मध्यगुरू नियतमस्यामिति । अत्राद्यार्थे प्रथमे द्वौ विकल्पौ ( ५५, ॥५ ), द्वितीय एकः ( ॥५१ ), तृतीयेऽप्येकः ( ५५ ), चतुर्थेऽप्येकः ( ॥५१ ), पञ्चमे द्वौ ( ५॥, ५५ ), षष्ठे द्वौ ( ५१, ॥५५ ), सप्तमे चत्वारः ( ॥५५, ५५, ५॥, ॥५५ ), अष्टमे गुरुरेव । अन्योन्यगुणने द्वात्रिंशत् । उत्तरार्धे षष्ठस्य लघुतामात्रत्वात्पञ्चश ॥

उभयार्धविकल्पानामन्योन्यगुणने द्वादशाधिकपञ्चशती विकल्पानाम्, अङ्कतोऽपि ५१२ । मुखविपुलादीनां सूत्रकारानुक्तत्वात्स्वयं स्फुटतयानुक्तावपि चपलाभेदौ सूत्रोक्तत्वाल्लक्षयति—

आद्यं दलं समस्तं भजेत लक्ष्म चपलागतं यस्याः ।

शेषे पूर्वजलक्ष्मा मुखचपला सोदिता मुनिना ॥ ६ ॥

यस्या आर्याया आद्यं प्रथमं दलमर्थं चपलान्वितं लक्ष्म लक्षणं भजेत । शेषे द्वितीयार्धे पूर्वजं सामान्यार्याभवं लक्ष्म यस्याः सा तथा सा मुनिना पिङ्गलेन मुखचपलोक्ता । अत्र चपलापूर्वार्धविकल्पानां

द्वात्रिंशानामार्यापरार्धविकल्पानां चतुःषष्टिशतरूपगुणानां परस्परता-  
डनेन द्वौ लक्षौ चत्वारि सहस्राणि अष्टौ शतानि च विकल्पा भवन्ति ।  
अङ्कतोऽपि २०४८०० ॥

प्राक्प्रतिपादितमर्थे प्रथमे प्रथमेतरे च चपलायाः ।

लक्षमाश्रयेत सोक्ता विशुद्धधीभिर्जघनचपला ॥ ७ ॥

प्राक्प्रतिपादितं पूर्वोक्तं लक्ष्म सामान्यलक्षणं प्रथमार्धे भवति ।  
प्रथमेतरे द्वितीयार्धे चपलालक्षणं भवति, सार्या विशुद्धा विवेकचतुरा-  
धीर्बुद्धिर्येषां तैः पिङ्गलादिभिर्जघनचपलोक्ता । अत्रापि चपलाया-  
मिवोत्तरार्धविकल्पाः षोडश विकल्पाः । पूर्वार्धे त्वष्टशताधिकद्वा-  
दशसहस्रसंख्या आर्यापूर्वार्धविकल्पाः । अविकृता एव परस्परं गुणने  
द्वे लक्षे चत्वारः सहस्रा अष्टौ शतानि विकल्पाः । अङ्कतोऽपि २०४८०० ।  
उभयार्धयोश्चपलालक्षणयोगे महाचपला । सा च प्रथमैव मूले । अत्र  
चैका पथ्या विपुलाभेदत्रयं चेति चत्वारो भेदाः । पुनश्चैत एव प्रत्येकं  
चपलाभेदत्रयेण संपन्नाः सन्तो द्वादश एव मिलित्वा षोडशार्याभेदः  
स्थूलदृशां भवति । एषां भेदानां मध्येऽनुक्तोदाहरणानि स्वबुद्ध्या  
यथान्तरान्नावगन्तव्यानि । अस्माभिस्तूक्तप्रायत्वाद्ग्रन्थविस्तरभयाच्च  
नोक्तानि ॥

इति श्रीनारायणभट्टविरचिताया वृत्तरत्नाकरटीकायामार्याप्रकरणम् ॥

अथार्यालक्षणज्ञानपूर्वक्षेयस्वरूपत्वात्कैश्चिदार्याभेदत्वाङ्गीकाराद्गीतिं  
लक्षयति—

आर्याप्रथमदलोक्तं यदि कथमपि लक्षणं भवेदुभयोः ।

दलयोः कृतयतिशोभां तां गीतिं गीतवान्भुजङ्गेशः ॥ ८ ॥

तदाशब्दोऽत्राध्याहार्यो यदिशब्दप्रयोगाय । तथा च यद्यार्याप्रथ-  
मार्धोक्तं लक्षणमुभयोरर्धयोः कथमपि विकल्पितषष्ठजगणचतुर्लघुग-  
णान्यतमप्रकारश्च येनापि भवेत्, तदा कृतयतिशोभां कृता यस्या वि-  
च्छेदात्मिकया शोभा श्रुतिसौभाग्यं यस्यास्ताम् । एतेनार्योक्तो यस्त-  
द्गणविशेषे सति विरामविशेषः सोऽप्यस्यां भवतीति दर्शितां भुज-  
ङ्गेशः पिङ्गलस्तां गीतिं गीतवानुक्तवान्—‘आद्यार्धसमा गीतिः’ सूत्रे-  
णेत्यर्थः । ततश्चात्र द्वितीयार्धेऽपि पूर्णाः सगुरवः सप्तगणा न तु षष्टौ  
लघुमात्रमित्यादि क्षेयम् । इयमेका पथ्या, तिस्रो विपुलाः, द्वादश  
चपलाः । एतत्पूर्वोक्तत्वात्षोडशधा । तत्र पथ्यागीतिर्मूलमन्याः स्वय-

मुदाहार्याः । आत्राद्यार्थ आर्या च द्वादश सहस्राण्यष्टौ शतानि च विकल्पाः । उत्तरार्धेऽपि तावन्त एव । परस्परहतौ कोट्यः षोड-  
शाष्ट्रिंशलक्षश्चत्वारिंशत्सहस्राणि च विकल्पाः । अङ्कतोऽपि  
१६३८४००००० । पथ्यागीत्यादिचतुर्षु भेदेष्वियं संख्या ज्ञेया । द्वाद-  
शसु चपलागीतिषु पूर्वोपरार्धविकल्पघाते संख्या स्वयमूह्या ॥

आर्याद्वितीयकेऽर्धे यद्गदितं लक्षणं तत्स्यात् ।

यद्युभयोरपि दलयोरुपगीतिं तां मुनिर्ब्रूते ॥ ९ ॥

अत्रापि तदेति विशेषः । यद्यार्याद्वितीयार्धे यदुक्तं लक्षणं पष्ठल-  
घ्वादि, तदुभयोरर्धयोः स्यात् । तदोपगीतिं पिङ्गलोऽन्त्येनोपगीति-  
रित्यत्राहेत्यर्थः । अस्यां पूर्वार्धे षट्सहस्राणि चत्वारि शतानि वि-  
कल्पाः । उत्तरार्धेऽपि तावन्त एव । अन्योन्यघाते चतस्रः कोट्यो नव  
लक्षाः षष्टिः सहस्राणां विकल्पाः । अङ्कतोऽपि ४०९६०००० ॥

आर्याशकलद्वितयं व्यत्ययरचितं भवेद्यस्याः ।

सोद्गीतिः किल गदिता तद्वद्यत्यंशभेदसंयुक्ता ॥ १० ॥

आर्याद्वयं यस्या व्यत्ययेन विपर्यासेन यत्पूर्वार्धं तदुत्तरार्धम्, यदु-  
त्तरार्धं तदत्र पूर्वार्धमित्येवंरूपेण रचितम्, सा । किलेति प्रसिद्धा ।  
उद्गीतिरुक्ता । तेनैव तद्वदिति पथ्याद्यार्याभेदवदेव यस्या विरामेण  
यौऽशभेदः पादभेदस्तेन संयुक्तेत्यर्थः । अत्रार्यावद्विकल्पसंख्या । यथा  
८१९२०००० ॥

आर्यापूर्वार्धं यदि गुरुणैकेनाधिकेन निधने युक्तम् ।

इतरत्तद्वन्निखिलं भवति यदियमुदितेयमार्यागीतिः ॥ ११ ॥

आर्यायाः पूर्वार्धे यद्येकेनाधिकेन गुरुणा निधने [अन्ते] युक्तं  
स्यात् । इतरच्च द्वितीयं समस्तं यदीयमर्धं तद्वत्पूर्वार्धवदियमार्या-  
गीतिरिति मुनिनोक्ता । आर्यायां हि पूर्वार्धेन गुरुकाः सप्तगणकाः ।  
इह तु पूर्णा अष्टौ गणा अर्धद्वयेऽपि भवन्ति । अन्तिमस्तु गणो द्विगु-  
रुरेव । अन्यत्सर्वमार्यापूर्वार्धतुल्यमेवेति भावः । आर्यायाः पूर्वार्धवि-  
कल्पानामष्टमगणे विकल्पाभावात्परस्परताड्ये जातोऽङ्को द्वादश स-  
हस्राण्यष्टौ च शतानि पूर्वार्धे । उत्तरार्धेऽपि तावदेव । अन्योन्यहतौ  
जातानि मुख्यगीतिवद्भेदसंख्या । अङ्कतोऽपि १६३८४००००० । केचि-



त्वन्नोत्तरार्धेऽर्धशब्दमपठित्वेतरार्याया एवोत्तरार्धं तद्वदन्तेऽधिकैक-  
गुरुयुक्तं स्यात्सार्यागीतिरिति । आर्यापूर्वार्धमित्यत्र समस्तं यथार्या-  
शब्दं पठ्यन्तं समासाभिरुष्टमनुषज्य पूर्वार्धस्याष्टगणत्वेन द्वात्रिंश-  
न्मात्रताम्, उत्तरार्धस्यैकोनत्रिंशन्मात्रतां चाभिप्रेत्य व्याचक्षते । भवतु  
नामैतद्व्याख्याकौशलम्, किं तु बहूनामसंमतम्, सूत्राननुगुणं च, अर्धं  
वसुगण आर्यागीतिरिति सामान्यतोऽर्धं वसुगणेऽष्टगणे सतीति ।  
यद्वा आर्यार्धं यद्यष्टगणे स्यातामिति सूत्रकार आह, कैश्चित्त्विद्यं सं-  
गीतिः संज्ञिता, अपरैः स्कन्धकमिति । गीतिनामप्यार्यापूर्वकत्वादा-  
र्यात्वमस्येव । एताश्चतस्रोऽपि गीतयः प्रत्येकं पथ्यादिपूर्वोक्तषोड-  
शार्या मिलित्वाशीतिः । तदुक्तं हलायुधेन—‘एकैव भवति पथ्या  
तिस्रो विपुलास्ततश्चतस्रस्ताः । चपलाभेदैस्त्रिभिरपि भिन्ना इति षोड-  
शार्याः स्युः ॥ गीतिचतुष्टयमित्थं प्रत्येकं षोडशप्रकारं स्यात् । साक-  
ल्येनार्याणामशीतिरेवं विकल्पाः स्युः ॥’ इति । छन्दोविरचितौ त्वेकादश  
परे गीतिभेदाः प्रदर्शिताः । ते यथा—आर्यैव दलद्वयेऽप्यधिकैकगुरु-  
युता संगीतिः । ममैव यथा—‘आगमविद्यैकनिधिविबुधेन्द्रशतैरधीत-  
निगमविलासः । रामेश्वरभट्टगुरुर्जयति पिता मे पितामहतुल्यः’ ॥ (१) ।  
पूर्वार्ध एवाधिकैकगुरुयुक् सुगीतिर्नाम । पितामहरुगिति पठित्वा पूर्व-  
मेवोदाहरणम् (२) । यद्युत्तरार्ध एव तादृक्तदा प्रगीतिर्नाम । अधीत-  
निगमार्य इति पठित्वा प्रथममेवोदाहार्यम् (३) । सुगीतिरेव व्यत्यस्ता-  
र्धानुगीतिः । सुगीत्युदाहरणमेव व्यत्यस्तार्धं ज्ञेयम् (४) । प्रगीतिरेव व्यत्य-  
स्तार्धा मङ्गुगीतिः । प्रगीत्युदाहरणं व्यत्यस्तार्धमत्रोदाहरणम् (५) । यद्य-  
धिकैकगुणार्योत्तरार्धेन पठितार्धद्वया तदा विगीतिः । ममैव यथा—‘वि-  
षयान्विषयविषयान्वसंसृतिमपि नीरसां ज्ञातवतः । संसारभूते दशर-  
थबाले भतिरतिस्वैर्यमियात् ॥’ (६) । यद्युद्गीतिर्द्वयोरप्यर्धयोरधिक-  
गुरुयुक्ता तदा चारुगीतिः । अत्र पूर्वोक्तं संगीत्युदाहरणमेव विपर्य-  
स्तार्धं ज्ञेयम् (७) । आर्यागीतिरेवैकगुरुहीनोत्तरार्धतायां वल्गुगतिः ।  
ममैव यथा—‘पीनोन्नतकुचकलशा पीवरजघनोरुभारमन्थरयाता । प-  
श्यन्ती प्रणयेन तरुणी कं वा न चालयेत्पुरुषम् ॥’ (८) । तस्या एव पूर्वार्ध  
एव तथा चेल्ललितेति संज्ञा । अर्धयोर्व्यत्यासेन पूर्वमेवोदाहरणम् (९) ।  
उपगीतिरेवाद्यार्धेऽधिकैकगुरुयुता प्रमदा नाम । ममैव यथा—‘यस्य  
विलासवतीनां केलिकलाकौशलरतिर्विरतिः । मैथुनमात्ररसज्ञः शृङ्ग-  
विहीनः पुमान्स पशुः ॥’ (१०) । सैवोत्तरार्धेऽधिकैकगुरुयुता चन्द्रिका  
नाम । व्यत्यस्तार्धं पूर्वमेवोदाहरणम् (११) । एतासामपि पूर्वोक्तप-

ध्यादिषोडशार्यानां संभिन्नतया प्रत्येकं षोडशधात्वे संति संख्या १७६।  
एतासांमुदाहरणानि स्वयमूह्यानि । विस्तरभयान्तु नोच्यन्ते । पूर्वो-  
क्तानां चतुर्विधगीतीनां च तथैव षोडशधात्वे संख्या ६४ । ऐक्ये गीति-  
संख्या २४० । पूर्वोक्तषोडशशुद्धार्याभेदैक्ये संख्या २५६ ॥

इति श्रीनारायणभट्टविरचितायां वृत्तरत्नाकरटीकायां गीतिप्रकरणम् ॥

मात्राच्छन्दसां प्रकृतत्वाद्बैतालीयप्रकरणमारभते—

षट् विषमेऽष्टौ समे कलास्ताश्च समे स्युर्नो निरन्तराः ।

न समात्र पराश्रिता कला वैतालीयेऽन्ते रलौ गुरुः ॥१२॥

वैतालीये छन्दसि विषमे, अर्थात्पादे, प्रथमे तृतीये च षट् कला  
मात्राः स्युः । समे पादे द्वितीये चतुर्थे चाष्टौ कलाः स्युः । अन्त  
उक्तानां कलानामन्ते परस्ताद् रलौ रगणलघू गुरुश्च भवतीति वैता-  
लीयस्वरूपपरिच्छेदः । एतदुक्तं भवति—विषमे पादे चतुर्दश समे च  
षोडश मात्राः कार्याः । तन्मध्येऽन्तिमा अष्टौ मात्रा रेफलघुगुरुभिः  
कार्या इति । विषमे पश्चात्षट् समेऽष्टौ अवशिष्यन्ते, तासां निवेशने  
नियमविशेषमाह—ताश्चेति । समे ताः षट् कला निरन्तराः केवलाः  
षट् लघव एव न कार्याः, किंतु गुरुमिश्रा इत्यर्थः । समे विशेषोक्त्या  
विषमे स्वरुचिः । अत्रावशिष्टासु षट्स्वष्टसु च कला द्वितीया चतुर्थी  
षष्ठी च परया तृतीयपञ्चमसप्तमकलयाश्रिता मिलिता न भवन्ति,  
द्वितीयतृतीयकलादीनामेकेन गुरुणोपादानं न कार्यमित्याशयः । अत्र  
विषमपादयोराद्यासु षण्मात्रास्वष्टौ विकल्पाः । यथा—ऽऽऽऽ, ऽऽऽऽ,  
॥ऽऽ, ॥॥॥. ऽऽ॥, ॥ऽ॥, ऽऽ॥॥, ॥॥॥. समपादयोराद्यास्वष्टमात्रासु  
त्रयोदश विकल्पाः—ऽऽऽऽ, ऽऽऽ॥, ऽऽ॥ऽ, ऽऽ॥ऽ, ॥ऽऽऽ,  
ऽऽ॥॥, ऽऽ॥॥, ऽऽ॥॥, ॥॥॥ऽ, ॥ऽऽ॥, ॥ऽ॥॥, ॥ऽ॥॥, ॥॥॥॥.  
एते अर्थाभिर्वर्णक्रमेण निबद्धाः कैश्चित्—‘मीनाङ्काः (१) सुरसङ्गैः (२)  
पङ्कजसौ (३) रमितजलाः (४) । तत्सारस (५) खगसंभृत (६) सज्ज-  
नमुदि (७) तवनकुकभि (८) ॥’ एते विषमे पादे । ‘हंससेरा (१)  
अलिके नद्यो (२) नीरजवक्राः (३) कुवलयनेत्राः (४) सुस्वच्छ-  
जलाः (५) सुतरङ्गभुजाः (६) केशरदशना (७) राजन्ते कृत (८)  
जनहर्षा भुवि (९) शारदरात्रिषु (१०) विमलनिशाकर ( ११ )  
भातुप्रभृतिषु (१२) ननु पश्य सुतनु ( १३ )’ एते समे ॥’ ततोऽष्टभि-  
स्त्रयोदशगुणिताश्चतुरधिकं शतं वैतालीयस्याद्यर्थे भेदाः । एतावन्त  
पथापरार्थे । परस्परहतौ जातं दश सहस्राण्यष्टौ शतानि षोडश च ।





क्तास्ते स्वकीयैरुदाहरणैः प्रदर्श्यन्ते । यथा वैतालीयसमपादचतुष्टय-  
युतान्येयं दक्षिणान्तिका । यथा—‘पुरुषश्रेष्ठतमः स पूरुषो विषयैर्यस्य  
मनो हृतं नहि । पुरुषक्षुद्रतरः स पूरुषो विषयैर्यस्य मनो हृतं मुहुः ॥’  
वैतालीयविषमपादरचितोत्तरान्तिका । यथा—‘विषयान्विषमपान्विषो-  
पमानवधार्य ततोऽवधीर्य च । कुरु सर्वकचिन्तनं सदा यदि ते हित-  
मीदृितं स्वकम् ॥’ तथापातलिकाप्राच्यवृत्त्योर्विषमसमपादाभ्यां यत्क्र-  
मेण रचितोऽर्धपातलिका नाम । यथा—‘यः पुरतो वक्त्यतिमिष्टं दोष-  
भाषणरतः परोक्षतः । वाञ्छसि सौख्यं त्यज तं द्राड्मित्रसंक्षितमरिं  
विषोपमम् ॥’ तथाद्यापातलिकादीनां सप्तानां छन्दसां प्रतिपादमन्ते-  
ऽधिकैकगुरुयोगः स्यात्, तदा तन्नामकान्यौपच्छन्दसिकानि सप्त भव-  
न्ति । तत्रापातलिकौपच्छन्दसिकम् । यथा—‘आपातलिकादिषु चेदेको  
गुरुरधिको भवति प्रतिपादान्ते । आपातलिकादिकसंज्ञायुगौपच्छ-  
न्दसिकं तदाभिप्रेतम् ॥’ एवं दक्षिणान्तिकौपच्छन्दसिकादौ ग्रन्थगौर-  
वप्रसङ्गादसदनुक्तान्युदाहरणान्यूह्यानि । एवं च वैतालीयसंख्या सप्त-  
त्रिंशत् ३७ ॥

इति श्रीनारायणभट्टविरचितायां वृत्तरत्नाकरटीकायां वैतालीयप्रकरणम् ॥

अथ वक्रस्याष्टाक्षरत्वेनानुष्टुभि वक्रस्य व्यवस्थायामपि तद्वत्सकल-  
नियतगुरुलघुत्वाभावात्पद्याचपलादिसंज्ञा कार्या । मात्रावृत्तनामसौ-  
कर्याञ्च मात्रावृत्तप्रस्ताव एव लक्षणमाह—

वक्रं नाद्यान्नसौ स्यातामब्धेर्योऽनुष्टुभि ख्यातम् ॥ २१ ॥

आद्यादक्षरादूर्ध्वं नगणसगणौ न स्याताम्, मगणादिर्यथेच्छं स्यात्,  
अब्धेश्चतुर्थादक्षरादूर्ध्वं यो यगणः स्याद्यदि, तदा वक्रं ख्यातम् । तच्चानु-  
ष्टुभि ख्यातमुक्तमाचार्यैरिति । यदातदाशब्दाध्याहारेण ख्यातशब्दावृ-  
त्त्या च व्याख्येयम् । यथा—आद्याब्धेश्चेति गणग्रहणमपि संभवति तथा-  
नुष्टुभि ख्यातमित्यष्टाक्षरत्वसूचनागणचतुष्टयासंभवादधिग्रहणं स्यात्,  
अक्षरपरता । आद्यग्रहणस्यापि च तत्समभिव्याहाराङ्गणग्रहणे चतुर्था-  
क्षरमादाय गणारम्भाच्चतुर्थाक्षरादूर्ध्वं यगणारम्भायोगाच्चाक्षरपरतैव ।  
आद्यात्परतो नगणसगणनिषेधे न द्वितीयतृतीयवर्णात्परस्य गुरु मा-  
वश्यं भवतीति सूचितम् । अनुष्टुभि ख्यातमित्यनेनाष्टाक्षरपादता सू-  
चिता । अतश्चानुक्तोऽप्यष्टमो वर्णो ज्ञेयः । समयोश्च पादयोः प्रथमा-  
दक्षरादूर्ध्वं रगणोऽपि न कार्य इति संप्रदायः । अत्राद्ये पादे प्रथमस्थाने

गुह्यलघुरूपौ द्वौ विकल्पौ, द्वितीये नसनिषेधाच्छेषाः षड्गणाः, तृतीयस्थानं एको य एव, चतुर्थे स्थाने ग्लौ । अन्योन्यघाते चतुर्विंशतिः । एवं द्वितीयादिपादत्रयेऽपि प्रत्येकं चतुर्विंशतिः । तेषां परस्परहतौ जाता त्रयो लक्षाः एकत्रिंशत्सहस्राणि सप्त शतानि षट्सप्ततिः संख्या । अङ्कतोऽपि ३३१७७६ । एषैव संख्या प्रत्येकं पथ्यावक्रादिषु त्रिषूहा । संप्रदायमाश्रित्य द्वितीयचतुर्थपादयोर्द्वितीयस्थाने रंगणस्यापि निषेधात्समयोः प्रत्येकं विंशतिर्भेदाः, विषमयोश्चतुर्विंशतिरेव । तेषामन्योन्यघाते जाता संख्या लक्षद्वयं त्रिंशत्सहस्राणि चत्वारि शतानि । अङ्कतोऽपि २३०४०० ॥

अब्धेर्य इत्यस्यापवादेनास्यैव भेदानाह—

युजोर्जेन सरिद्धर्तुः पथ्यावक्रं प्रकीर्तितम् ॥ २२ ॥

युजोर्युग्मयोर्द्वितीयचतुर्थचरणयोः सरिद्धर्तुश्चतुर्थाक्षरात्परेण जगणेन पथ्यावक्रं प्रकीर्तितम् । पिङ्गलेन 'पथ्या युजो ज्' इति सूत्र इत्यर्थः । विषमयोस्तु यगणः सामान्यप्राप्तः ॥

ओजयोर्जेन वारिधेस्तदेव विपरीतादि ॥ २३ ॥

विषमपादयोश्चतुर्थादूर्ध्वं जगणे तदेव पथ्यावक्रं विपरीतशब्दादि विपरीतपथ्येति ज्ञेयमित्यर्थः । समयोर्य एव ॥

चपलावक्रमयुजोर्नकारश्चेत्पयोराशेः ॥ २४ ॥

अयुजोर्विषमयोः पयोराशेश्चतुर्थाक्षकारश्चेन्नगणश्चेच्चपलावक्रमः । समयोर्य एव ॥

यस्यां लः सप्तमो युग्मे सा युग्मविपुला मता ॥ २५ ॥

युग्मे द्वितीये चतुर्थे च पादादेः सप्तमो वर्णो लो लघुर्यस्याः सा विपुला मता संमता । यद्यपि पथ्यायामपि युजोः सप्तमो लस्तथापि तत्र जगणेनैव अत्र तु नजभतैः सप्तमस्य लघुतेति न संकरः । तथापि, जगणपक्षे संकर एवेति चेत्, तर्हि तत्र संज्ञाविकल्प एवास्तु । ये त्वत्र जेव सप्तमेनैव लघुतेत्यसंकरमाहुस्तेषां मूलस्य लक्ष्यविरोधो जगणेन लघुकरणात् । 'सैतवेन पथार्णवं तीर्णो दशरथात्मजः । रक्षःक्षयकरीं पुनः प्रतिज्ञां स्वेन बाहुना ॥' इति सैतव्रमतेन विपुलोदाहरणे जकारणैव वृत्तिकृता लघुकरणात्तद्विरोधश्चेति पूर्वमेवोत्तरं युक्तं संज्ञाविकल्प इति । अत्र समपादयोस्तृतीये स्थाने चत्वारो विकल्पाः शेषेषु प्राग्वत् । तेन समयोः परस्परहतौ षण्णवतिर्भेदाः, विषमयोः अत्येकं

पूर्ववच्चतुर्विंशतिः । परस्परहृतौ संख्या त्रिपञ्चाशलक्ष्वाः, अष्टौ सहस्राः चत्वारि शतानि [षोडश] । अङ्कतोऽपि ५३८४१६ । अत्रायुग्मे यस्यां लः सायुग्मविपुलेत्यकारप्रश्लेषेणापि केचिद्व्याचक्षते । पादव्यत्ययं यत्रोदाहरणमाहुः । विपरीतपञ्चात्रपलावक्राभ्यां चैव भेदः । तत्र जगणनगणाभ्यां सप्तमस्य लघुता, अत्र तु भ-ताभ्यामपि तथात्वमिति । उदाहरणं च सप्तमस्य लघुत्वमात्रतात्पर्येण जगणेन न त्वभावेनोक्तमिति चाहुः ॥

• सैतवस्याखिलेष्वपि ॥ २६ ॥

सैतवस्याचार्यस्य मतेऽखिलेष्वपि पादेषु सप्तमो लः स्यादिति स्मृत इत्यध्याहारेण सप्तमो ल इति पादानुपङ्गेण व्याख्येयम् । संज्ञा विपुलेति निरुपपदैव । अत्र प्रतिपादं षण्णवतिर्भेदाः । तेषां परस्परहृतौ संख्या अष्टौ कोट्य एकोनपञ्चाशलक्षश्चतुस्त्रिंशत्सहस्राणि षट्शती षट्पञ्चाशच्च । अङ्कतोऽपि ८४९३४६५६ ॥

भेनाब्धितो भाद्विपुला ॥ २७ ॥

अब्धितश्चतुरक्षरात्परेण भेन भगणेन भाद् भ इत्यक्षरात्परा विपुला । भविपुलेत्यर्थः । केचिदत्र 'अखिलेष्वपि' इत्यनुवर्तयन्ति । वृत्तिकृतस्तु 'भ्रौ न्तौ च' इति सूत्रे 'सर्वतः सैतवस्येति निवृत्तम् । चपलायुजो नित्यसादयुग्रहणमनुवर्तते' इति वदन्तो विषमपादविषया एव भविपुला इत्याहुः ।

इत्थमन्या रश्चतुर्थात् ॥ २८ ॥

चतुर्थाक्षरात्परतश्चेद्रगणस्तदेत्थमन्या यथा भाद्विपुला तथा रादिति र-विपुलेत्यर्थः ॥

नोऽम्बुधेश्चेन्नविपुला ॥ २९ ॥

अम्बुधेश्चतुर्थान्नो नगणश्चेत्तदा नपूर्वान्या विपुला । न-विपुलेत्यर्थः । एवं म-याभ्यां तत्पूर्वे विपुले भवतः ॥

तोऽब्धेस्तत्पूर्वान्या भवेत् ॥ ३० ॥

अत्रैतासु चतसृषु पादचतुष्केऽपि तत्तद्गणयोगस्य ये सत्वमाहुस्तेषां मते न यत्रैकस्मिन्द्वयोर्वा तत्तद्गणयोगस्तत्रासां परस्परसंसर्गणान्ये भेदा ज्ञेयाः । वृत्तिकृन्मते तु विषमपादयोरेतद्गणयोगः, अन्ययोस्तु सप्तमस्य लघुत्वमात्रम् । यत्र तु चतुर्ष्वपि पादेषु भादियोगस्तस्यानुष्ठुभ्यमेव । न तु वक्रत्वमिति धिवेकः । तत्राप्य-

युक्पादस्य जातिपरत्वे द्वयोरप्ययुजोर्भगणादियोगः, व्यक्तिपरत्वे त्वन्यतराङ्गीकारेणापि लक्षणार्थं तद्विरोधे तृतीये वा भगणादियोगः । जातिपक्षे भ-विपुलोदाहरणम्—‘इयं सखे चन्द्रमुखी स्मितज्योत्स्ना च मानिनी । इन्दीवराक्षी हृदयं दहतीति तथापि मे ॥’ आद्ये भ-विपुलोदाहरणम्—‘उत्तिष्ठमानस्तु परो नोपेक्ष्यः पथ्यमिच्छता । समौ हि शिष्टैरान्नातौ वर्त्स्यन्तावामयः स च ॥’ तृतीये—‘प्रोल्लसत्कुण्डलप्रोतपद्मरागदलत्विषा । कृष्णोत्तरासङ्गरुचं विदध-चौतपल्लवीम् ॥’ रेफविपुलायाः क्रमेणोदाहरणानि—‘सकारनानारकासकायसाददसायका । रसाहवा वाहसारनादवाददवादना ॥’, ‘महाकविं कालिदासं वन्दे वाग्देवतागुरुम् । यज्ज्ञाने विश्वमाभाति दर्पणे प्रतिबिम्बवत् ॥’, ‘कामिनीभिः सह प्रीतिः कस्यै नाम न रोचते । यदि न स्याद्धारिवीचिचञ्चलं हन्त जीवितम् ॥’ न-विपुलोदाहरणानि क्रमेण—‘युयुत्सुनेव कवचं किमामुक्तमिदं त्वया । तपस्विनो हि वसते केवलाजिनवल्कले ॥’, ‘अथानाथाः प्रकृतयो मातृवन्धुनिवासिनम् । मौलैरानाययामासुर्भरतं स्तम्भिताश्रुभिः ॥’, ‘तव मन्त्रकृतो मन्त्रैर्दूरात्संशमितारिभिः । प्रत्यादिश्यन्त इव मे दृष्टलक्ष्यभिदः शराः ॥’ तत्र त-विपुलोदाहरणानि—‘सा वैदुष्ये प्रौढिर्यदि सर्वशास्त्रविशारदा । सानुगामिनी विस्मेरा यस्योक्तौ दण्डिताः परे ॥’, ‘लोकवत्प्रतिपत्तव्यो लौकिकोऽर्थः परीक्षकैः । लोकव्यवहारं प्रति सदृशौ वालपण्डितौ ॥’ स-विपुलोदाहरणानि—‘सखा गरीयाञ्जशत्रुश्च कृत्रिमस्तौ हि कार्यतः । स्याताममित्रौ मित्रे च सहजप्राकृतावपि ॥’, ‘यियक्षमाणेनाहूतः पार्थेनाथ द्विषन्मुरम् । अभिचैद्यं प्रतिष्ठासुरासीत्कार्यद्वयाकुलः ॥’, ‘पङ्गुणाः शक्तयस्तिस्त्रः सिद्धयश्चोदयास्त्रयः । ग्रन्थानधीत्य व्याकर्तुमिति दुर्मेधसोऽप्यलम् ॥’ य-विपुलोदाहरणानि—‘ततः कुमुदनाथेन कामिनीगण्डपाण्डुना । नेत्रानन्देन चन्द्रेण भाहेन्द्री दिगलंकृता ॥’, ‘तथापि यन्मय्यपि ते गुरुरित्यस्ति गौरवम् । तत्प्रयोऽजककर्तृत्वमुपैति मम जल्पतः ॥’ एवं ज-विपुलाप्युदाहार्या । तत्र तु समपादयोश्चतुर्थादूर्ध्वं जगणेन पथ्यावक्रता सप्तमस्य लघुतागात्रत्वे ज-विपुलात्वमिति विवेकः । म-विपुला तु कविप्रयोगाभावान्नास्ति । अन्येषां तु मते युयुत्सुनेवेत्यादीनां विषमयोश्चपलादित्वात्समयोस्तु पथ्यात्वाच्चपलापथ्यावक्रादिसंज्ञा भवन्ति । एवं विपुलापथ्येत्यादिसंज्ञा ज्ञेयाः । अत्र वृत्तिकृन्मते सर्वासु भ-विपुलादिषु विषमपादयोः प्रत्येकं चतुर्विंशतिभेदाः, समयोः प्रत्येकं षण्णवतिः । परस्परहस्तौ युग्मविपुलावत्संख्या ज्ञेया । अन्येषां मते तु सुखवक्रवत्संख्या । तथा



संकीर्णत एषां संकीर्णविपुलावक्रं भवति । भारवेः—‘कचित्काले प्रसरता कचिदापत्य निग्नता । शुनेव सारङ्गकुलं त्वया भिन्नं द्वेषां कुलम् ॥’ कुमारे—‘यदध्यक्षेण जगतां वयमारोपितास्त्वया । मनोरथस्याप्यपथं मनोविषयमात्मनः ।’ माघे—‘भवाद्देवामवसरप्रदानाय वचांसि नः । पूर्वैरङ्गप्रसङ्गाय नाटकीयस्य वस्तुनः ।’ इत्यादयो विपुलाभेदा अनन्ता एव कविप्रयोगेषु द्रष्टव्याः । सर्वेषु तु प्रायेण चतुर्थवर्णस्य गुरुतेति सांप्रदायिकाः ॥

इति श्रीनारायणभट्टविरचिताया वृत्तरत्नाकरटीकायां वक्रप्रकरणम् ॥

अथ मात्रासमान्याह—

द्विगुणितवसुलघुरचलधृतिरिति ॥ ३१ ॥

वर्णच्छन्दोऽप्येतद्विगुणितवसुपदस्योत्तरानुवृत्तिसिद्ध्यर्थं प्रकीर्णकेष्वभ्यधायि । तेन मात्रासमकादिषु षोडशमात्रत्वमधिकृतं भवति । द्विगुणवसुलघुर्द्वावष्टौ लघवो यस्यां साचलधृतिरिति कथ्यते । चकाराद्रीत्यर्थेति संज्ञा भवति इति पिङ्गलमतसंग्रहः । षोडशलघुपादेत्यर्थः ।

मात्रासमकं नवमो लगान्तम् ॥ ३२ ॥

यत्र पादे नवमो लघुरेव गुरुश्चान्तनियतस्तन्मात्रासमकसंज्ञम् । नवमान्त्ययोर्लघुगुरुनियमाच्छेषे नियमाभावः सूचितः । सर्वथा षोडशमात्रता कार्येति भावः । सर्वेषु मात्रासमेषु सममात्रा परमात्रया युक्ता न कार्येत्यपि संप्रदायः । ततश्च प्रथमे जगणाभावाच्चत्वारो गणविकल्पाः । यथा—SS, ||S, S||, । । । । । द्वितीये त्रयः—SS, S||, ||S. मध्यगुरुसर्वलघू विश्लोकस्येष्टत्वान्न भवतः । तृतीये एकः—|| S. ‘नवमो ल’ इति वचनादादिगुरुर्भवति । मध्यगुरुसर्वलघू तु वासिकालक्षणस्पृष्टत्वान्न भवतः । चतुर्थे द्वौ—SS, ||S. गन्तत्वाभिधानादन्ये गणा न भवन्ति । एतेषां विकल्पानामन्योन्यघाते प्रतिचरणं चतुर्विंशतिर्भेदाः । चतुर्णां चतुर्विंशत्यङ्गानामन्योन्यहतौ वक्रवर्देव जाता संख्या लक्षत्रयम् एकत्रिंशत्सहस्री षट्सप्तत्यधिकसप्तशती चेति ॥

जो हनावथाम्बुधेर्विश्लोकः ॥ ३३ ॥

अथेत्यथवेत्यर्थे । अम्बुधेः कलाचतुष्टयादूर्ध्वं जगणोऽथवा लौ चतुर्लघुर्वा गणः स्यात् । शेषं पूर्ववत् । स विश्लोको नाम मात्रासमकम् । यद्यपि विश्लोकः ‘पञ्चमाष्टमौ’ इति सूत्रे पञ्चभाष्टममात्रयोर्लघुत्वमात्रमुक्तम्,

१ द्विक्रं इति पाठः २ ‘इह’ इति पाठः. ३ ‘नवमो लगान्तम्,’ ‘नवमो ल्यो-  
ऽन्तम्,’ ‘नवमा लगान्तम्’ इति च पाठः. ४ ‘जो न्लौ,’ ‘नान्लौ’ इति च पाठः.

तथापि पञ्चमाष्टमयोर्लघुता चतुर्थमात्रानन्तरं जगणंचतुर्लघ्वोरेव भवति, नान्यथेत्यभिप्रायेणैवमूचिवान् । जपक्षे इदमेवोदाहरणम् । लपक्षे तु 'सेव्यो रघुपतिरामहितार्थम्' । अत्राद्यगणे विकल्पाश्चत्वारः । यथा—SS, ।।S, .S. ।।, ।।।।। द्वितीये द्वौ—।S।, ।।।।। तृतीयेऽपि द्वौ—SS, S।।। मध्यगुर्वन्तगुरुसर्वलघुरूपं भेदत्रयं तु मात्रासमचित्रापादकत्वान्न भवति । चतुर्थे गुर्वन्तगणद्वयम्—।।S, SS. एतेषां परस्परघाते द्वित्रिशत्सन्ति पादभेदाः । एतेषां घाते जाता संख्या दश लक्षा अष्टाचत्वारिंशत्सहस्राणि पञ्च शतानि षट् सप्ततिः । अङ्कतोऽपि १०४८५७६ ॥

तद्युगलाद्धानवासिका स्यात् ॥ ३४ ॥

तद्युगलादम्बुधियुगलादष्टमात्रानन्तरं यति जो न्लौ वा स्यात् सा वानवासिकेति । 'जो न्लावथ' इति पदत्रयमनुपज्य योज्यम् । अत्रापि 'द्वादशश्च वानवासिका' इति सूत्रे द्वादशचकारलभ्यनवमयोर्लघुतोक्ता, सा चैवमेव नान्यथेत्येवमुक्तम् । जपक्ष इदमुदाहरणम् । लपक्षे यथा—'लोकहितार्थं हरिहरमूर्ती' । अत्राद्ये गणे विकल्पाश्चत्वारः—SS, ।।S, S।।, ।।।।। द्वितीये त्रयः—SS, S।।, ।।S. तृतीये द्वौ—।S।, ।।।।। चतुर्थेऽपि द्वौ—SS, ।।S. एतेषामन्योन्यताडने भेदाः प्रतिपादमष्टाचत्वारिंशत् । अन्योन्यहतौ जाता संख्या त्रिपञ्चाशल्लक्षा अष्टौ सहस्राणि चत्वारिंशतानि षोडश च । अङ्कतोऽपि ५३०८४१६ ॥

बाणाष्टनवसु यदि लश्चित्रा ॥ ३५ ॥

बाणाः पञ्च पञ्चमाष्टनवसु यदि लघुः स्यात् । शेषं पूर्ववत् । तदा चित्रा नाम । अस्यामाद्ये गणे चत्वारो विकल्पाः पूर्ववत् । द्वितीयेऽपि द्वौ—।S।, ।।।।। तृतीये त्रयः—।।S, ।S।, ।।।।। चतुर्थे द्वौ—SS, ।।S. अन्योन्यघाते प्रतिपादं भेदसंख्या अष्टाचत्वारिंशत् । अन्योन्यगुणने पूर्वैव संख्या ॥

उपचित्रा नवमे परयुक्ते ॥ ३६ ॥

नवमे मात्रास्वरूपे दशमेन परेण युक्ते सति मिलिते सत्युपचित्रा नाम । शेषं प्राग्वत् । जयदेवस्त्वेकादशद्वादशादिमात्रास्वपि नियममाह—'अष्टभ्यो गो ल्यावुपचित्रा' इति । अष्टकलानन्तरं गुरुलघुयगणा इत्यर्थः । अत्र तृतीयगणे द्वौ विकल्पौ—SS, S।।। अन्ये गणविकल्पा मात्रासमकवत् । अन्योन्यघाते प्रतिपादं भेदा अष्टाचत्वारिंशत् । अन्योन्यघाते संख्या प्राग्वत् ॥

१ 'नवमे भवति गुरावुपचित्रा' इति पाठ .

यदतीतकृतविविधलक्ष्मयुतैर्मात्रासमादिपादैः कलितम् ।

अनियतवृत्तपरिमाणयुक्तं प्रथितं जगत्सु पादाकुलकम् ॥३७॥

अतीतानि पूर्वोक्तानि कृतानि विविधानि नानाप्रकाराणि यानि लक्ष्माणि लक्षणानि तद्युक्तैर्मात्रासमादीनां पञ्चानां पादैः कलितं रचितं तथानियतवृत्तपादचतुष्केऽपि नियतैकवृत्तलक्षणहीनं परिमाणे च षोडशमात्रपादत्वेन युक्तं ततः कर्मधारयः । एतादृशं यद्वृत्तं तत्पादाकुलकमित्यन्वर्थसंज्ञा ज्ञेयेति तच्छब्दाध्याहारेण योज्यम् । अथ प्रथमपादे मात्रासमकविश्लोकचित्राणां लक्षणयोगः, विश्लोकोपचित्रयोर्द्वितीये, मात्रासमवासिकयोस्तृतीये, उपचित्राविश्लोकयोश्चतुष्कयोर्द्विश्चतुर्थे इति । इदं च प्रतिपादमनेकलक्षणयोगं मत्वोदाहरणं मन्तव्यम् । अन्ये तु प्रतिपादमेकलक्षणयोगं वदन्तः समुदितेषु विविधलक्षणयोगाभिप्रायेणेदं व्याचक्षते । वयं तूभयथा व्याख्याने दोषाभावं वदामः । अत एव मात्रासमकादिप्रकृत्या एभिः पादाकुलकमिति सूत्रकारः सामान्यत एवाह । तथा मात्रासमकविश्लोकवानवासिकोपचित्राणामसंकीर्णं यावदुदाहरणं चाह वृत्तिकृद्यथा—‘अलिवाचालितविकसितचूते काले मदनसमागमदूते । स्मृत्वा कान्तापरिहृतसार्थः पादाकुलकं धावति पान्थः॥’ इति । संकीर्णोदाहरणं तु मूल एव । तेनोभयथापि न दोषः । अत्र पञ्चानां मात्रासमकादीनां परस्परसंकरे अनन्ता एव भेदाः । तत्र यथा द्वयोर्द्वयोः संकरे चत्वारिंशदधिकं शतं भेदा भवन्ति । तद्यथा—

१२३४  
२३४५

अत्रैककोष्ठस्याङ्गद्वयसंज्ञाङ्को वृत्तद्वयस्य संकरे वक्ष्यमाणोपजातिप्रस्तारमार्गेण चतुर्दश चतुर्दश प्रतिकोष्ठं भेदा भवन्ति । एवं च प्रथमद्वितीययोः प्रथमतृतीययोः प्रथमचतुर्थयोः प्रथमपञ्चमयोः संकरे चत्वारश्चतुर्दशका मिलिताः षट्पञ्चाशद् (५६) भवन्ति । तथा द्वितीयतृतीयद्वितीयचतुर्थद्वितीयपञ्चमानां संकरे द्विचत्वारिंशत् (४२) । तथा तृतीयचतुर्थतृतीयपञ्चमानां संकरेऽष्टाविंशतिः (२८) । तथा चतुर्थपञ्चमयोः संकरे चतुर्दश (१४) इति । सर्वेषां मेलने शतमेकं चत्वारिंशच्च (१४०) । एवं त्रयाणां चतुर्णां संकरेऽप्यूहाः । एतेषामुदाहरणान्यूहाग्निः । विस्तरभयात् नोच्यन्ते । अत्राचलधृत्यादीनां सर्वेषां षोडशमात्रपादत्वेन समत्वान्मात्रासमकसंज्ञा ॥

अथोक्तानां वक्ष्यमाणानां च वृत्तानां गुरुलघुमात्रावर्णं यथापरिज्ञानोपायमह-

वृत्तस्य ला विना वर्णैर्गा वर्णः गुरुभिस्तथा ।

गुरवो लैर्दले नित्यं प्रमाणमिति निश्चितम् ॥ ३८ ॥

वृत्तस्य ला मात्रा वर्णैर्विना गा गुरवो ज्ञेया इत्यध्याहारः । ला वर्णा गा इत्यादिभिः शब्दैस्तत्तत्संख्या लक्ष्यते । ततश्चायमर्थः—यदि वृत्तस्य मात्रावर्णयोः संख्या विज्ञाता गुरुलघुसंख्या चाज्ञाता तदा मात्रासंख्यामपनीयावशिष्टा गुरुसंख्या ज्ञेयेति, वर्णसंख्यामध्ये च ज्ञाता गुरुसंख्यामपनीयावशिष्टा लघुसंख्या ज्ञेयेत्याशयः । यदि तु मात्राणां गुरुणां च ज्ञातसंख्यत्वं वर्णाश्चाज्ञातसंख्यास्तदा तज्ज्ञानोपायमह—वर्णा इति । तथा वृत्तमात्रागुरुभिर्विना वर्णा ज्ञेयाः । वृत्तमात्रासंख्यायां गुरुसंख्यामपनीयावशिष्टा वर्णसंख्येत्यर्थः । वृत्तमात्रालघुसंख्याया गुरुलघुसंज्ञाने सति गुरुज्ञाने प्रकारान्तरमाह—गुरव इति । वृत्तस्य ला इत्यनुषङ्गः । वृत्तस्य मात्रा लैर्लघुभिर्विना दलेऽर्धे कृते गुरवो ज्ञेयाः । वृत्तमात्रासंख्यायां लघुसंख्यामपनीयावशिष्टां संख्यामर्धोक्त्य तावत्प्रमाणा गुरुसंख्येत्यर्थः । उक्तां गुर्वादिसंख्यामुपहरति—नित्यमिति । इत्यमुना प्रकारेण प्रमाणं गुर्वादीनां नित्यं सर्वदा निश्चितं भवतीति शेषः । वृत्तस्येत्युपलक्षणं गद्यादावपि संभवात् । अत्र च गुरुवर्णसंख्याज्ञानोपायप्रदर्शनमुपलक्षणार्थम् । तथा हि मात्रावर्णगुरुलघुचतुष्टयात्मके वृत्ते द्वयोर्द्वयोरियत्तापरिच्छेदेऽन्ययोः संख्यापरिच्छित्तेः । तद्यथा—मात्रावर्णयोरियत्तापरिच्छेदेऽन्ययोः संख्यापरिच्छित्तेः । तद्यथा—मात्रावर्णयोर्मात्रालघ्वोर्वर्णगुर्वोर्वर्णलघ्वोर्मात्रागुर्वोर्गुरुलघ्वोश्च षट्सु द्विकेष्वेकैकद्विकजाते परे द्विकमुक्तया दिशा ज्ञेयमिति । इदं सर्वमुदाहरणे योज्यते—‘वागर्थाविव संपृक्तौ’ इत्यत्र चतुर्दशमात्रास्वष्टरूपां वर्णसंख्यामपनीयावशिष्टाः षड् गुरवो वर्णसंख्या, पूरकौ च द्वौ लघू । एवं षड् रूपां गुरुसंख्यामपनीयावशिष्टा वर्णा अष्टौ, गुरुणां षट्त्वादवशिष्टौ द्वौ लघू । एवं लघुद्वयमपनीयावशिष्टद्वादशसंख्यायामर्धितायां षट्संख्या गुरवः, गुरुभिर्द्वादशमात्राभिर्द्वेचतुर्दशमात्रासिद्ध्यर्थं द्वौ लघू इति । एवं वर्णगुरुज्ञाने वर्णलघुज्ञाने गुरुलघुज्ञाने चेतरेद्वयज्ञानं योज्यम् । एवं सर्वेषु गद्यपद्येषु ॥

इति श्रीनारायणभट्टविरचितायां वृत्तरत्नाकरटीकायां मात्रासमप्रकरणम् ॥

मात्रानियमघटितत्वान्मात्रावृत्तप्रसङ्गेन द्विखण्डकान्याह—

शिखिगुणितदशलघुरचितमपगतलघुयुगलमपरमिदमखिलम् ।

सगुरु शकलयुगलकमपि सुपरिघटितललितपदवितति भवति  
शिखा ॥ ३९ ॥

गार्हपत्याहवनीयदक्षिणाग्नयस्त्रयोऽग्नयः । तैस्त्रिधाख्या तत्संख्या लक्ष्यते । तेन शिखिभिर्गुणितास्त्रिगुणीकृता ये दश लघवस्तै रचितमेव शकलमित्यध्याहारः, अपरमित्यभिधानात् । तच्चापगतं न्यूनं लघुद्वयं तस्मात्तादृकार्यम् । अपरं द्वितीयम् । शकलमित्यर्थः । इदं पूर्वोक्तमखिलं समग्रं लघुना न्यूनं त्रिशल्लघुकं भवति । शकलयुगलकमर्धद्वयमपि सगुरु अन्तेऽधिकैकगुरुयुक्तं सुष्ठु परिघटिता रचिता ललिता पदविततिः पदरचना यत्र तादृशं भवति शकलं युगलं यस्यां सा शिखेति यत्तच्छब्दोऽध्याहारेणार्थः । अयं भावः—पूर्वार्धेऽष्टाविंशतिर्लघव एको गुरुरिति एकोनत्रिंशदक्षराणि, उत्तरार्धे त्रिशल्लघव एको गुरुरित्येकत्रिंशदक्षराणि यत्र सा शिखेति । सुपरिघटितेति पदेन श्रुतिसुखकर्त्री यतिः कार्येति सूचयति ॥

विनिमयविहितशकलयुगलकलितपदविततिविरचितगुण-  
निचया ।

श्रुतिसुखकृदियमपि जगति जि जशिर उपगतवति सति  
भवति खजा ॥ ४० ॥

इयमेव शिखा यदि विनिमयेन व्यत्यासेन विहितं निवेशितं यच्छकलयुगलं तेन कलिता घटिता पदसमुदायकृतसौकुमार्यादिगुणसमुदायवती च कलितान्तस्य पदादिना कर्मधारयः श्रुतिसुखकारिणी वेति पूर्ववद्यतिः कार्येति सूचितम् । जि अकारे जशिर इति जकारप्रागुदाहरणं प्राप्ते सति खजा भवन्ति । खञ्जेति यावत् । गुरुद्वयस्य छन्दसि प्रवेक्षयितुमशक्यत्वादुक्तिप्रकारोऽयम् । विनिमयविनिहितशकलयुगलकलितपदविततिविरचितगुणनिचयेति युगलान्तस्य लघ्वित्यादिना कर्मधारयः । यद्यपि सूत्रकारेण ‘अर्धे’ इत्यधिकृत्य ‘शिखैकोनत्रिंशदेकत्रिंशदन्ते ग्’ इति ‘खञ्जा महत्ययुजि’ इति च वदता पूर्वोक्तनियमवदेकोनत्रिंशदक्षरैकत्रिंशदक्षररचितकमलघुकमवत्पदद्वयघटितार्धद्वयवत्यौ विंशत्यधिक-

१ ‘युगलकम्’ इति पाठः २ ‘निचिति’ इति पाठः ३ ‘लघुललितपद’ इति पाठः  
४ ‘गण’ इति पाठः

शताक्षरैः शिखाखञ्जे उक्ते अत्र षष्ठ्यक्षरे एवेति विरोधस्तथापि ग्रन्थान्तरपर्यालोचनयैवमुक्तिः । यद्वा सूत्रकारोक्तिशिखाखञ्जाभ्यामेते अन्ये एव सूत्रानुक्ते एव प्रोक्ते । सूत्रोक्ते तु चतुर्थ्याध्यायेऽर्धसमत्वात्स्वयमूहे । अथवोभ्यन्नापि शकलशब्दावयववचनत्वात्पादरूपावयवपरौ कृत्वा मूलोदाहरणे चार्धविषये मत्वार्धसमत्वेऽपि च मात्रानियमात्मकत्वान्मात्रावृत्तप्रकारेणोक्तिं समाधाय सूत्रानुसारः कार्य इति सर्वमूहम् ।

अष्टावर्धे गा द्व्यभ्यस्ता यस्याः सानङ्गक्रीडोक्ता ।

दलमपरमपि वसुगुणितसलिलनिधिलघु कविरचितपदवितति भवति ॥ ४१ ॥

यस्य अर्धेऽष्टौ गा गुरवो द्व्यभ्यस्ता द्विगुणाः । षोडशेत्यर्थः । अपीति चार्थः । अपरं च दलं द्वितीयमपि वसवोऽष्टौ तैर्गुणिताः सलिलनिधिलघवश्चत्वारो लघवो द्वात्रिंशद्यत् तत्तादृक्कविना रचिता पदानां विततिर्विस्तरः यत्र तदा भवति सानङ्गक्रीडेति संबन्धोक्ता वृत्तज्ञैः । पूर्वार्धे षोडश गुरवः, उत्तरार्धे द्वात्रिंशल्लघवः कार्या इति तात्पर्यार्थः । कवीत्यादिना श्रुतिसुखा यतिर्भवतीत्यसूचत् । पैङ्गले त्वियं सौम्येति संज्ञितम् । इयमेव व्यत्यस्तार्धतायां ज्योतिराख्या भवति । उदाहरणं तु—‘यदि सुखमनुपममपरमभिलषसि परिहर युवतिषु रतिमतिशयमिह । आत्मज्योतिर्योगाभ्यासादृष्टा दुःखच्छेदं कुर्याः ॥’ अनयोर्द्वयोः शिखेति सामान्यसंज्ञा पैङ्गल उक्ता ॥

त्रिगुणनवलधुरवसितिगुरुरिति दलयुगलकृततनुरतिरुचिरा ॥ ४२ ॥

त्रिगुणा नव लघवो यत्र । सप्तविंशतिरित्यर्थः । अवसिताववसाने गुरुर्यस्याः सा तथा इत्यमुना प्रकारेणार्धद्वयरचितशरीरातिरुचिरा संज्ञा । पैङ्गले त्वियं चूलिकेत्युक्ता । अर्धसमत्वेऽप्यस्य मात्रामात्रघटितत्वादत्रोक्तिः । ‘चूलिकैकोनत्रिंशदन्ते ग्’ इति सूत्रपाठपक्षेणैवमुक्तम् । ‘चूलिकार्धमेकोनत्रिंशदेकत्रिंशदन्ते ग्’ इति पाठे तु प्रथमं द्वितीयं चार्धं क्रमेणैकोनत्रिंशदेकत्रिंशन्मात्रं भवति, अन्ते च मात्राद्वयस्थाने गुरुरेकः स्यात्सा चूलिकेति सूत्रार्थः । अस्मिन्पक्षे मूलानुक्तमुदाहरणं ममैव—‘रघुकुलनलिनविक्रसनशशभृति दशमुखरिपुकुलतिमिरहरे । विषधरविषमविषयविषहरमहसि कुरु रतिमिह दशरथ-

तनये ॥' अत्र सूत्रेऽर्धग्रहणात्पादनियमो नास्ति । इह चावसितिगुरुरिति पदेन गुरावेवावसानं नान्यत्रेति सूचितम् ॥

इति श्रीमद्भट्टारामेश्वरसूनुनारायणभट्टनिरचितायां वृत्तरत्नाकरव्याख्यायां मात्रावृत्ताधिकारो नाम द्वितीयोऽध्यायः ॥

तृतीयोऽध्यायः ।

एवं मात्रावृत्तान्यभिधायान्धुना वर्णवृत्तेषु सुवृत्तानि कीर्तय इति उक्ता इति । अधिक्रियत इति शेषः । सप्तम्यन्तपाठे तु भेदा अभिधीयन्त इति । एवमत्युक्तादिष्वपि व्याख्येयम् ॥

अथोक्ता (१)—

गुः श्रीः ॥ १ ॥

एकाक्षरपादायामुक्तायां गुरेकश्चेत्पादः श्रीर्नाम । लक्ष्यलक्षणयोरेकाक्षरेण पादेनासंग्रहादर्धोदाहरणमेतत् । 'नोक्ता उक्तादिभेदा ये ग्रन्थगौरवभीतितः । तांस्तथा शब्दचिह्नेन वदामोऽन्यत्रदर्शनात् ।' यथा—'अस्मिन्पितृकृते नव्ये काव्ये रामकुतूहले । उक्ता उक्तादयो व्यस्ता विवेक्तव्याः सुयुक्तिभिः ।' अत्र वक्ष्यमाणसंख्याख्यानप्रकारेण वृत्तभेदः २ । न च सुप्रतिष्ठान्तानां पञ्चानां जातीनां सूत्रानुक्तत्वाभिर्मूलतेति वाच्यम् । 'द्विको ग्लौ' इति प्रस्तारकथने, 'परे पूर्णम्' इति रूपप्रस्तारकथने च सूत्रकारेणापि दर्शितत्वात् ॥

बहुतरप्रचाराभावात्तु गाथाभेदवलक्षणाद्युक्तेति निरूपयति—

अथात्युक्ता (२)—

गौ स्त्री ॥ २ ॥

द्वौ गुरू यदि पादे स्तस्तदा स्त्री नाम । अत्र वृत्तसंख्या ४ ॥

अथ मध्या (३)—

मो नारी ॥ ३ ॥

मो मगणश्चेत्पादस्तदा नारी नाम ॥

रो मृगी ॥ ४ ॥

रगणश्चेत्पादस्तदा मृगी । अत्र संख्या ८ ॥

अथ प्रतिष्ठा (४)—

मगौ चेत्कन्या ॥ ५ ॥

१ 'ग', 'गू' इति पाठौ.

भगौ मगणगुरू चेत्पादश्चतुर्गुरुरित्यर्थस्तदा कन्या । अत्र संख्या १६ ॥

अथ सुप्रतिष्ठा (५)—

भगौ गिति पङ्क्तिः ॥ ६ ॥

भगणगुरू पुनर्गुरुश्चेत्येवं पङ्क्तिः । संख्या ३२ ॥

अथ गायत्री (६)—

त्यौ स्तस्तनुमध्या ॥ ७ ॥

त्यौ तगण-यगणौ यदि स्तो भवतस्तनुमध्येति । यदि तदेत्यध्या-  
हार्यम् ॥

शशिवदना न्यौ ॥ ८ ॥

नगण-यगणौ यदि पादस्तदा शशिवदना नाम ॥

विद्युल्लेखा मो मः ॥ ९ ॥

मगणौ चेत्पादस्तदा विद्युल्लेखा नाम ॥

त्सौ चेद्वसुमती<sup>१</sup> ॥ १० ॥

तगण-सगणौ चेत्पादस्तदा वसुमती । गायत्र्यन्तेषु सर्वेषु पादेषु  
पादान्त एव यतिरित्याम्नायः । तत्र संख्या ६४ ॥

अथोष्णिक (७)—

म्सौ गः स्यान्मदलेखा ॥ ११ ॥

मगणसगणगुरुभिर्मदलेखा नाम ॥

तथा—

सरगैर्हंसमाला ॥

मधुमति ननगाः ॥

कुमारललिता ज्सौ ग् ॥

चूडामणिस्तभगात् ॥

अत्र द्वाभ्यां पञ्चभिश्च यतिमाहुः केचित् । अन्ये नु पादान्त एव ।  
अत्र संख्या १२८ ॥

अथानुष्टुप् (८)—

भौ गिति चित्रपदा गः ॥ १२ ॥

१ 'चेत्' इति पाठः. २ एतदनन्तरम् 'स्याद्रौ सग्विणी,' 'ययौ सोमराजी,'  
स्यान्स्तो सोमकुलम्,' 'कामलतिका म्यौ,' इति सूत्राणि क्वचित्. ३ 'सरगा,' 'भरगै'  
इति पाठौ. ४ 'ननगि मधुमती' इति पाठः. ५ 'ज्सा' इति पाठः.



भगणौ गुरु च यत्र पादे इत्येवं सा चित्रपदा । पादे यतिः ॥

मो मो गो गो विद्युन्माला ॥ १३ ॥

मगणौ द्वौ च गुरु विद्युन्मालेति । चतुर्भिश्चतुर्भिश्च यतिरिति संप्रदायः ॥

माणवकं भात्तलगाः ॥ १४ ॥

भाद्रणात्तगणलघुगुरवो यदि तदा माणवकम् । 'माणवकक्रीडित-  
कम्' इति पैङ्गले संज्ञा । पूर्ववद्यतिः ॥

झौ गौ हंसरुतमेतत् ॥ १५ ॥

मगण-नगणौ गुरु च द्वावेतद्धंसरुतं नाम ॥

जौ समानिका गलौ च ॥ १६ ॥

रेफ-जकारौ गुरुलघू च समानिका नाम ॥

प्रमाणिका जरौ लगौ ॥ १७ ॥

जगणरेफौ लघुगुरु च प्रमाणिका । समान्येव समानिका, प्रमाण्येव  
प्रमाणिका । स्वार्थे कश्छन्दोऽनुरोधात् ॥

वितानमाभ्यां यदन्यत् ॥ १८ ॥

आभ्यां समानीप्रमाणीभ्यामन्यद्यदनुष्टुप्जातीयं छन्दो वितानसंज्ञम् ।  
आभ्यामन्यदित्युक्तं लक्ष्यलक्षणम् । केचित्तु—'समानिकायां गुरुलघु-  
क्रमेण समाप्तिः, प्रमाणिकायां लघुगुरुक्रमेण, विताने तु द्वौ गुरु द्वौ लघू,  
द्वौ लघू द्वौ गुरु वा, द्वौ गुरु एको लघुः पुनरेको गुरुरिति वा, द्वौ  
लघू एको गुरुरेको लघुरिति वा, इत्थं वा नियमः' इत्याहुः । तत्र द्वौ  
गुरु द्वौ लघू इत्यत्रोदाहरणम्—'तृष्णां त्यज धर्मं भज पापे हृदयं  
मा कुरु । इष्टा यदि लक्ष्मीस्तव शिष्टाननिशं संश्रय ॥' द्वौ लघू द्वौ गुरु  
इत्यत्रोदाहरणम्—'हृदयं यस्य विशालं गगनाभोगसमानम् । लभते-  
ऽसौ मणिचित्रं नृपतिर्मूर्ध्नि वितानम् ॥' एवमन्यत्राप्युदाहार्यम् । वयं  
तु गृह्णीम एतदेतेषां वितानतेति न तु नियमम् । अतएवोक्तनियमाति-  
क्रमेणैवोदाहरणं मूले । सूत्रमपि 'वितानमन्यत्' इति सामान्यत एव,  
न तु नियमं कंचिदाह । वृत्तिरुदपि 'सूत्रकारो वितानस्यानेकप्रकारतां  
दर्शयति' इति वदन्ननेकमात्रतामाह, न तु नियममिति ॥

तथा—

नाराचिका तरौ लगौ<sup>३</sup> ॥

१ एतदनन्तरम् 'कुमारललिता जसौ गौ' इति सूत्रं क्वचित् २ 'नाराचकम्' इति  
पाठः ३ एतदनन्तरम् 'जौ जगौ च सिंहलेखा' इति सूत्रं क्वचित्.

अत्र संख्या २५६ ॥

अथ बृहती (९)—

रान्नसाविह हलमुखी ॥ १९ ॥

रगणानन्तरं नगणसगणौ चेदिह छन्दःशास्त्रे हलमुखी नाम । त्रिभिः षड्भिश्च यतिरिति संप्रदायः ॥

भुजगशिशुभृता नौ मः ॥ २० ॥

द्वाभ्यां नगणाभ्यामेकेन च मगणेन भुजगशिशुभृता । सप्तभिर्द्वाभ्यां च यतिः ॥

तथा—

भद्रिकेति रनरैरियम् ॥

वृत्तसंख्या ५१२ ॥

अथ पङ्क्तिः (१०)—

मसौ जगौ शुद्धविराडिदं मतम् ॥ २१ ॥

मगण-सगणौ जगणगुरू च तच्छुद्धविराणमतं छन्दोविदाम् । पादान्ते यतिः ॥

म्रौ गौ चेति पणवनामकम् ॥ २२ ॥

मगण-नगणौ जगण-गुरू चेति पणवनामकम् । पञ्चभिः पञ्चभिश्च यतिः ॥

जौ रगौ मयूरसारिणी स्यात् ॥ २३ ॥

रगण-जगण-रगण-गुरूभिर्मयूरसारिणी । पादान्ते यतिः ॥

भ्रमौ सगयुक्तौ रुक्मवतीयम् ॥ २४ ॥

भगण-मगणौ सगण-गुरूणा च रुक्मवती । पञ्चकमालेत्यन्ये । पादान्ते यतिः ॥

ज्ञेया मत्ता मभसगयुक्ता ॥ २५ ॥

१ 'शशिशृता', 'शिशुसृता'; 'शिशुयुता' इति पाठः . २ 'भद्रिका भवति रो नरौ' इति पाठः . ३ 'म्रौ गौ चेति पणवनामेकम्' इति पाठः . ४ 'चम्पकमाला 'चेद्रमसाङ्गु' इति पाठः . ५ 'चम्पकमाला' इति पाठः . ६ एतत्पूर्वम् 'दीपकमाला चेद्रमौ जगौ'; 'ज्ञेया हसी भमनगयुक्ता' इति सूत्रे क्वचित्

म-भ-सगण-गुरुयुता मत्ता । चतुर्भिः षड्भिश्च यतिः

नरजगैर्भवेन्मनोरमा ॥ २६ ॥

न-र-जगण-गुरुभिर्मनोरमा । पादे यतिः ॥

त्जौ जो गुरुणेयमुपस्थिता ॥ २७ ॥

त-ज-जगण-गुरुभिरुपस्थिता नाम । पादे यतिः । द्वाभ्यामष्टभिश्चेत्येके ॥

अत्र संख्या १०२४ ॥

अथ त्रिष्टुप् (११)—

स्यादिन्द्रवज्रा यदि तौ जगौ गः ॥ २८ ॥

त-त-जगणा गुरुभ्यां चेन्द्रवज्रा नाम । पादे यतिः ॥

उपेन्द्रवज्रा जतजास्ततो गौ ॥ २९ ॥

ज-त-जगणा गुरू चोपेन्द्रवज्रा नाम । पूर्वोक्तैव यतिः ॥

अनन्तरोदीरितलक्ष्मभाजौ पादौ यदीयावुपजातयस्ताः ॥ ३० ॥

अव्यवहितोकेन्द्रवज्रोपेन्द्रवज्रालक्षणवन्तौ पादौ यत्संबन्धिनौ ता उपजातयो नाम । अत्र पूर्वोक्तलक्षणपादद्वयेन यथायोगमेकद्विचारवृत्त्या निष्पत्तिर्विवक्षिता, न तु द्वाभ्यामेवं वृत्तपूर्तिः पादद्वयमात्रघटितस्य वृत्तस्याभावात् । द्विवचनं लक्षणद्वययोगेन लक्षणया नेयम् । ताश्चतुरक्षरप्रस्तारवत्प्रस्तारे सत्याद्यन्तभेदयोः केवलेन्द्रवज्रोपेन्द्रवज्रात्वात्पादोपेत्य चतुर्दश भवन्ति । यथा—इउउउ, उइउउ, इइउउ, इउइउ, उउइउ, उइइउ, इइइउ, उउउइ, इउउइ, उइउइ, इइउइ, उउइइ, इउइइ, उइइइ, इति । तथा च वृद्धाः—‘एकत्र पादे चरणद्वये वा पादत्रये वान्यतरस्थितिश्चेत् । तयोरिहान्यत्र तदोहनीयाश्चतुर्दशोक्ता उपजातिभेदाः ॥’ इति । अत्राद्यभेदोदाहरणम्—‘दैत्याधिपप्राणमुषां नखानामुपेयुषा भूषणतां क्षतेन । प्रकाशकार्कश्यगुणौ दधानाः स्तनौ तरुण्यः परिवव्रुरेनम् ॥’ मूलश्लोकस्तु पृष्ठभेदोदाहरणम् । एवमन्यभेदेष्वप्युदाहरणानि काव्येषु च विवेचनीयानि ॥

इत्थं किलान्यास्वपि मिश्रितासु स्मरन्ति जातिष्विदमेव नाम ॥ ३१ ॥

अन्यास्वपि जगत्यादिजातिष्वित्थं सामान्यसंख्याक्षरत्वं समानयतिक-  
त्वादिप्रकारेण मिश्रितास्विदमेवोपजातिनाम वृद्धाः स्मरन्ति । ग्रन्था-  
न्तरेभ्यो ज्ञात्वा वदन्तीत्यर्थः । इत्थमित्यनेन विषमवर्णसंख्याज्ञानां  
विषमयतिकानां च जातीनां ज्यादीनां च मिश्रणे उपजातिर्नाम ना-  
स्तीति सूचितम् । स्मरन्तीत्यनेन च कविप्रयोगे दर्शनानुरोधः सूचितः ।  
नत्वेन्द्रवंशावंशस्थाभ्यामुदाहरणम्—‘इत्थं रथाश्वेभनिषादिनां प्रणे  
गणो नृपाणामथ तोरणाद्वहिः । प्रस्थानकालक्षमवेषकल्पनाकृतक्षण-  
क्षेपमुदैक्षताच्युतम् ॥’ एवमन्यत्र प्रयोगवशादुदाहरणं ज्ञेयम् । सर्वा-  
सामुपजातीनामुक्त्या दिशा चतुर्दश भेदा भवन्ति । विषमार्धसमरू-  
पत्वेऽप्युपजातीनां समवृत्तेषूपन्यासः समवृत्तघटिततया प्रासङ्गिकः ॥

नजजलगैर्गदिता सुमुखी ॥ ३२ ॥

नजजैर्गणैर्लघुगुरुभ्यां च सुमुखी नाम । पञ्चभिः षड्भिश्च यतिः ॥

दोधकवृत्तमिदं भभभाद्वौ ॥ ३३ ॥

भगणत्रयाद्गुरुद्वयं चेदोधकं नाम । भभभादिति समाहारद्वन्द्वैकव-  
द्भावः । ‘दोधकनामनि भवत्यतो गौ’ इति वा पाठः । पादान्ते यतिः ॥

शालिन्युक्ता म्त्तौ तगौ गोऽब्धिलोकैः ॥ ३४ ॥

म-त-तैर्गुरुभ्यां च शालिनी । अब्धिभिश्चतुर्भिर्लोकैः सप्तभिश्च यति-  
रिति शेषः । एवमुत्तरत्रापि ॥

वातोर्मीयं कथिता म्भौ तगौ गः ॥ ३५ ॥

म-भ-त-गु-गुरुभिर्वातोर्मी । इयमिति शालिन्युक्तयतिमतीत्यर्थः ॥

वौणरसैः स्याद्भतनगैः श्रीः<sup>१</sup> ॥ ३६ ॥

भ-त-न-ग-गुरुभिः पञ्चभिः षड्भिश्च यतौ श्रीर्नाम ॥

म्भौ न्लौ गः स्याद्भमरविलंसितम् ॥ ३७ ॥

म-भ-न-लघुगुरुभिर्भमरविलंसितमिति । चतुर्भिः सप्तभिश्च यतिः ॥

रान्नराविह रथोद्धता लगौ ॥ ३८ ॥

र-न-र-ल-गैरिह च्छन्दःशास्त्रे रथोद्धता । पादे यतिः ॥

१ ‘गदिता’ इति पाठः. २. ‘पञ्चरसै श्रीर्भतनगैः स्यात्’ इति पाठः. ३ एतदनन्तरम्  
‘सान्द्रपद म्त्तौ गनलघुभिश्च’ इति सूत्रं क्वचित्. ४ ‘विलसिता’ इति पाठः. ५ ‘रौ न्नरा-  
विह’ इति पाठः.

स्वागतेति रनभाद्रुरुयुग्मम् ॥ ३९ ॥

र-न-भ-गणेभ्यः परं गुरुयुग्मं यदि तदेत्येवं स्वागता । न-र-भादि-  
त्येकवद्भावः पूर्ववद्यतिः ॥

ननसगगुरुरचिता वृत्ता ॥ ४० ॥

‘न-न-स-ग-गुरुर्वृत्ता नाम चतुर्भिः सप्तभिश्च यतिः ॥

ननरलगुरुभिश्च भद्रिका ॥ ४१ ॥

न-न-र-ल-गैर्भद्रिका । पादे यतिः ॥

इयेनिका रजौ रलौ गुरुर्यदा ॥ ४२ ॥

स्पष्टम् । पादे यतिः ॥

मौक्तिकमाला यदि भतनाद्गौ ॥ ४३ ॥

भ-त-नादित्येकवद्भावः । पञ्चसु षट्सु च यतिः ॥

उपस्थितमिदं जसौ ताद्वकारौ ॥ ४४ ॥

ज-स-त-ग-गौरुपस्थितम् । पादे यतिः ॥

तथा—

उपचित्रमिदं सससा लगौ ॥

कुरुषजनिता ननौगौ गः ॥

अनवसिता न्यौ भगौ गुं षडन्ते ॥

अत्र वृत्तानि २०४८ ॥

अथ जुगती (१२)—

चन्द्रवर्त्म निगदन्ति रनभसैः ॥ ४५ ॥

र-न-भ-सैर्गणैश्चन्द्रवर्त्म । चतुर्भिरष्टभिश्च यतिः ॥

जतौ तु वंशस्थमुदीरितं जरौ ॥ ४६ ॥

ज-त-ज-रैर्वंशस्थम् । पादे यतिः ॥

स्यादिन्द्रवंशा ततजैरैसंयुतैः ॥ ४७ ॥

१ एतदनन्तरम् ‘शिखण्डितमिदं जसौ त्गौ गुरुश्चेत्’ इति सूत्रं क्वचित् २ ‘गुरुरन्ते’  
इति पाठः, ३ ‘गदितं तु’ इति पाठः ४ ‘असंयुता’ इति पाठः.

त-त-जैःसंयुतै रगणसहितैरिन्द्रवंशा । पादे यतिः ॥

इह तोटकमम्बुधिसैः प्रथितम् ॥ ४८ ॥

अम्बुधिसैश्चतुर्भिः सगणैः । पादे यतिः ॥

द्रुतविलम्बितमाह नभौ भरौ ॥ ४९ ॥

न-भ-भ-रैर्द्रुतविलम्बितमाहाचार्यः । पूर्वैव पादे यतिः ॥

मुनिशरविरतिनौ म्यौ पुटोऽयम् ॥ ५० ॥

मुनिभिः सप्तभिः शरैः पञ्चभिश्च विरतिर्यत्र ॥

प्रमुदितवदना भवेन्नौ च रौ ॥ ५१ ॥

स्पष्टम् ।

नयसहितौ न्यौ कुसुमविचित्रौ ॥ ५२ ॥

स्पष्टम् । द्वयोरपि पादे यतिः ॥

रसैर्जसजसा जलोद्धतगतिः ॥ ५३ ॥

रसाश्च रसाश्चेत्येकशेषे षड्भिः षड्भिश्च यतिः ॥

चतुर्जगणं वद मौक्तिकदाम ॥ ५४ ॥

भुजङ्गप्रयातं भवेद्यैश्चतुर्भिः ॥ ५५ ॥

रैश्चतुर्भिर्गुता स्रग्बिणी संमता ॥ ५६ ॥

भुवि भवेन्नभजरैः प्रियंवदा ॥ ५७ ॥

त्रीणि स्पष्टानि । पादे यतिः ॥

त्यौ त्यौ मणिमाला च्छिन्ना गुहवक्त्रैः ॥ ५८ ॥

त-य-त-यैर्मणिमाला । गुहस्य स्कन्दस्य वक्त्रैः षड्भिः षड्भिश्च च्छिन्ना यतिमतीत्यर्थः ॥

धीरैरभाणि ललिता तभौ जरौ ॥ ५९ ॥

प्रमिताक्षरा सजससैरुदिता ॥ ६० ॥

एते स्पष्टे । पादे यतिः ॥

१ 'बहुयुग' इति पाठः. २ एतदनन्तरम् 'भवति तति नजैरसंयुतैः' इति सूत्रं क्वचित्. ३ एतदनन्तरम् 'जरौ जरौ वद स्ममोचचामरम्' इति सूत्रं क्वचित्.

ननभरसहिता मंहितोज्ज्वला ॥ ६१ ॥

महिता पूजिता । श्रेष्ठेत्यर्थः । उज्ज्वलेति नाम । पादे यतिः ॥

पञ्चाश्वैश्छिन्ना वैश्वदेवी ममौ यौ ॥ ६२ ॥

पञ्चभिरश्वैः सप्तभिश्छिन्ना यतिमती वैश्वदेवी नाम ॥

अब्ध्यष्टाभिर्जलधरमाला ममौ स्मौ ॥ ६३ ॥

अब्धिभिश्चतुर्भिरष्टाभिश्च पादयतिः । मगण-भगणौ सगण-मगणौ च भवतः तज्जलधरमाला नाम । चतुर्भिरष्टाभिश्छिन्नेत्यनुषङ्गः । पैङ्गले त्वियमेव कान्तोत्पीडा ।

इह नवमालिका नजभयैः स्यात् ॥ ६४ ॥

इह छन्दःशास्त्रेऽष्टाभिश्चतुर्भिश्च यतिरित्याहुर्वृद्धाः ॥

स्वरशरविरतिर्ननौ रौ प्रभा ॥ ६५ ॥

स्वरैः षड्जादिभिः सप्तभिः शरैः पञ्चभिश्च यतिर्यत्र ॥

भवति नजावथ मालती जरौ ॥ ६६ ॥

पञ्चभिः सप्तभिश्च यतिः ॥

जभौ जरौ वदति पञ्चचामरम् ॥ ६७ ॥

अभिनवतामरसं नजजाद्यः ॥ ६८ ॥

स्पष्टम् । इदमेवान्ये ललितपदमाहुः । पादे यतिः ॥

तथा—

नयुगरयुगलं च गौरी मता ॥

पञ्चमुनी भमौ सात्सयुता ललना ॥

ललितमभिहितं नौ औ नामतः ॥

द्रुतपदं भवति नभनयाश्चेत् ॥

अत्र वृत्तसंख्या ४०९६ ॥

अथातिजगती (१३)—

तुरगरसयतिर्नौ ततौ गः क्षमा ॥ ६९ ॥

१ 'अभिर्हितोज्ज्वला'; 'गदितोज्ज्वला' इति पाठौ. २ 'अभयैः स्यात्' इति पाठः.

३ 'ननमालती नजपरौ भ्यौ' इति पाठः. ४ एतदनन्तरम् 'इह वद तामरसं जजजाद्यः' इति सूत्रं क्वचित्. ५ एतदनन्तरम् 'ननररघटिता तु मन्दाकिनी' इति सूत्रं क्वचित्.

न-न-त-त-गुरुभिः क्षमा, सप्तभिः षड्भिश्च तत्र यतिः । चन्द्रिके-  
त्यन्ते ॥ \*

ओ औ गस्त्रिदशयतिः प्रहर्षिणीयम् ॥ ७० ॥

त्रिभिर्दशभिश्च यतिर्यत्र सा ॥

चतुर्ग्रहैरतिरुचिरा जभस्जगाः ॥ ७१ ॥

जभसजगैश्चतुर्षु नवसु च यतावतिरुचिरा ॥

वेदै रन्ध्रैस्तौ यसगा मत्तमयूरम् ॥ ७२ ॥

वेदाश्चन्वारो रन्ध्राणि नव ॥

उपस्थितमिदं जसौ त्सौ सैगुरुकं चेत् ॥ ७३ ॥

सजसा जगौ भवति मङ्गुभाषिणी ॥ ७४ ॥

स्पष्टम् । षड्भिरष्टभिश्चात्र यतिः ॥

ननततगुरुभिश्चन्द्रिकाश्चतुर्भिः ॥ ७५ ॥

अश्वाः सप्त, ऋतवः षट् । इयं क्षमैवाचार्यमतभेदेन संज्ञान्तरार्थं  
पुनरुच्ये ॥

तथा—

यमौ रौ विख्याता चञ्चरीकावली गः ॥

जभौ स्जगावतिरुचिराम्बुधिग्रहैः ॥

भरतमतेनेयमेव पूर्वमतिरुचिरोक्ता ॥

नसरयुगैश्चन्द्रलेखर्तुलोकैः ॥

षड्भिः सप्तभिश्च यतिः ॥

ऋतुमुनियति विद्युन्ननौ तौ गुरुः ॥

अत्र वृत्तसंख्या ८१९२ ।

अथ शकरी (१४)—

स्तौ न्सौ गावक्षग्रहविरतिरसंवाधा ॥ ७६ ॥

१ 'प्रहर्षणी' इति पाठः २ 'चतुर्ग्रहैरिह रुचिरा जभौ सरौ ग', 'चतुर्ग्रहैरिह रुचिरा  
जभौ स्जगा' इति पाठौ. ३ 'यदि गुरु' स्यात् 'इति पाठः ४ एतदन्तरम् 'जतौ सजौ  
गो भवति मङ्गुहासिनी,' 'नवनन्दिनी सजससैर्गुरुयुक्तै', 'कुटिलगतिर्नजौ सप्तभिस्तौ  
गुना' इति सूत्राणि क्वचित्.



म-त-न-सगणैर्गुरुभ्यां चासंबाधा नाम । अक्षैर्बाह्येन्द्रियैः पञ्चभिः  
ग्रहैर्नवभिश्च यतिर्यत्र सा तथा ॥

ननरसलघुगैः स्वरैरपराजिता ॥ ७७ ॥

स्वराश्च स्वराश्चेत्येकशेषे सप्तभिः सप्तभिश्च यतिर्भवति ॥

ननभनलघुगैः प्रहरणकलिता ॥ ७८ ॥

पूर्वोक्तैव यतिः ॥

उक्ता वसन्ततिलका तभजा जगौ गः ॥ ७९ ॥

त-भ-ज-जा गणा गुरू चेति वसन्ततिलका ॥

सिंहोन्नतेयमुदिता मुनिकाश्यपेन ॥ ८० ॥

काश्यपेन मुनिनेयं वसन्ततिलकैव सिंहोन्नतोक्तेति संज्ञान्तरोक्तिः ॥

उद्गर्षिणीयमुदिता मुनिसैतवेनै ॥ ८१ ॥

सैतवेन त्वाचार्येणैयमुद्गर्षिणीत्युक्ता ॥

इन्दुवदना भजसनैः सगुरुयुग्मैः ॥ ८२ ॥

गुरुयुगलसहितैर्म-ज-स-नैः ॥

द्विःसप्तच्छिदलोला म्सौ म्भौ गौ चरणे चेत् ॥ ८३ ॥

द्विद्विवारं सप्तसु च्छिद्यतिर्यस्याः सालोला नाम ॥

तथा—

ननतजगुरुगैः सप्तयतिर्नदी स्यात् ॥

लक्ष्मीरन्तविरामा म्सौ तभौ गुरुयुग्मम् ॥

त्रिननगगिति वसुयति सुपवित्रम् ॥

मध्यक्षामा युगदशविरामा म्भौ न्यौ गौ ॥

१ 'लगिति' इति पाठः. २ 'कलिका' इति पाठः. ३ 'सिंहोद्धता' इति पाठः. ४ 'उद्गर्षणीति गदिता किल' इति पाठः. ५ एतदनन्तरम् 'नागेन सैव गदिता मधुमाधवीति', 'सजसा य्लगाश्च वसुधा सपञ्चग्रहै' इति सूत्रे क्वचित्. ६ एतदनन्तरम् 'युगदिग्भि कुटिलमिति मतस्थौ न्यौ गौ', 'नजभजलम्युता धृतिरिय कथिता', 'म्भौ न्यौ गौ येज्जल-धिदश च हसस्थेनी'; 'म्भौ न्यौ ल्गौ चेद्भवति अगति चन्द्रौतसः', 'देवरवरतनु भननन-लघुगैः'; 'मस्तोनो मो गौ यदि गदिता वासन्तीयम्', 'ननततगयुतैः सप्तभिर्वै वसन्त' इति सूत्राणि क्वचित्.

इदमेव कुटिलमित्यन्ये ॥

नजभंजला गुरुश्च भवति प्रमदा ॥

सजसा यलौ षिति शरप्रहर्षञ्जरी ॥

नजभजगैर्गुरुश्च वसुषद् कुमारी ॥

नरनरैर्लगौ च रचितं सुकेशरम् ॥

अत्र वृत्तसंख्या १६३८४ ॥

अथातिशकरी (१५)—

द्विहतहयलघुरथ गिति शशिकला ॥ ८४ ॥

द्विगुणिता ह्याः सप्त लघवो यत्र सा तथा । अथ तदनन्तरं गुरुर्गु-  
र्विताश्चतुर्दश लघवः शशिकलेत्यर्थः । इयमेव पैङ्गले ननननसैश्च-  
न्द्रावर्ता नामोक्ता । अत्र सप्तभिरष्टभिश्च यतिरिति संप्रदायः ॥

स्रगिति भवति रसनवकयतिरियम् ॥ ८५ ॥

इयं शशिकलेव रसेषु षट्सु नवसु यतौ स्रगिति संज्ञिता मालेत्यर्थः ॥

वसुहययतिरिह मणिगुणनिकरः ॥ ८६ ॥

अष्टसु सप्तसु च यतावियमेव शशिकला मणिगुणनिकरसंज्ञितेति ।  
यतिभेदेन संज्ञान्तरद्वयमुक्तम् ॥

ननमयययुतेयं मालिनी भोगिलोकैः ॥ ८७ ॥

भोगिभिर्नागैरष्टभिलोकैर्भूरादिभिः सप्तभिर्यताविति शेषः । 'नागलो-  
कैः' इति रुचिरः पाठः ॥

भवति नजौ भजौ रसहितौ प्रभद्रकम् ॥ ८८ ॥

रसहितौ रगणयुक्तौ । सप्तस्वष्टसु च यतिः ॥

सजना नयौ शरदशर्यतिरियमेला ॥ ८९ ॥

शरेषु पञ्चसु दशसु च यतौ सजननयैरेला नाम ॥

स्रौ म्यौ यान्तौ भवेतां सप्ताष्टभिश्चन्द्रलेखा ॥ ९० ॥

यान्तौ यगणयुक्तौ ॥

तथा—

मा बाणा स्युर्यस्यां सा कामक्रीडासंज्ञा ज्ञेया ॥

नजभजरैर्विराजितमिदं सुकेसरम् ॥

चन्द्रलेखामिथा रौ म्यौ यो विरामः स्वराष्टौ<sup>३</sup> ॥

ननतभरकृताङ्गैः स्वरैरुपमालिनी ॥

अत्र वृत्तानि ३२७६८ ॥

अथाष्टिः (१६)—

अत्रिनगैः स्वरात्खमृषभगजविलसितम् ॥ ९१ ॥

ध्रौ च त्रयो नाश्च गुरुश्च तैर्विग्रहः, स्वरात्सप्तमात्परं खं विरामो यदि तदेति शेषः । सप्तसु यतिः । पादान्ते यतिः प्राप्तैवेति सा नोक्ता । स्वरात्परं खं शरीरच्छिद्रं नवकं यतिस्थानमिति शेष इति वार्थः । ऋषभेत्यादि सर्वं नाम ॥

नजभजरैः सदा भवति वाणिनी गयुक्तैः ॥ ९२ ॥

गयुक्तैर्गुरुयुक्तैः ॥

तथा—

चित्रसंज्ञमीरितं रजौ रजौ रगौ च वृत्तम् ॥

जरौ-जरौ ततो जगौ च पञ्चचामरं वदेत् ॥

संकथिता भरौ नरनगाश्च धीरललिता ॥

र्षभभकारयुताश्वगतिर्यदि चान्त्यगुरुः ॥

अत्र संख्या ६५५३६ ॥

अथात्यष्टिः (१७)—

रसै रुद्रैश्छिन्ना यमनसभला गः शिखरिणी ॥ ९३ ॥

रसैः षड्भी रुद्रैरेकादशभिश्छिन्ना यतिमती ॥

जसौ जसयला वसुग्रहयतिश्च पृथ्वी गुरुः ॥ ९४ ॥

वसुभिरष्टभिर्ग्रहैर्नवभिश्च यतिमती ॥

दिङ्मुनि वंशपत्रपतितं भरनभनलगैः ॥ ९५ ॥

१ 'सुखेलकम्' इति पाठः. २ 'चन्द्रकान्ता' इति पाठः. एतत्पूर्वम् 'भवतः सजौ ससयुता वृषभस्ततो य' इति सूत्रं क्वचित्. ३ एतदनन्तरम् 'रात्रभद्वितयैरुदित रमणीयकम्' इति सूत्रं क्वचित्. ४ एतत्पूर्वम् 'नजरभभेन गेन च स्यान्मणिकल्पलता' इति सूत्रं क्वचित्. ५ 'कृताश्व' इति पाठः. ६ एतदनन्तरम् 'जरौ जरौ जगाविद वदन्ति पञ्चचामरम्' इति सूत्रं क्वचित्.

द्विशो दश, मुनयः सप्त । दिशो मुनयश्चेति समाहारे छन्दोविशेषणं यतिस्थाने, न च तत्संख्याकाक्षररूपता विवक्षिता दिङ्मुनिभिर्वेशपत्रपतितमिति । एकं वा पदं यतिपदस्य मध्यमस्य लोपेन वा समासः । तत्र यतिस्थानमिति वाध्याहारः । दिङ्मुनियतीति पदेऽन्त्यपदलोप इति केचित् । लुप्तविभक्त्यन्तमित्यन्ये । तदुभयं चिन्त्यम् ॥

रसयुगहयैर्नसौ भ्रौ स्लौ गो यदा हरिणी तदा ॥ ९६ ॥

पदसु चतुर्षु सप्तषु च त्रिषु स्थानेषु यतौ हरिणी नाम ॥

मन्दाक्रान्ता जलधिषडगैर्भौ नतौ तादुरु चेत् ॥ ९७ ॥

मभनततगगैर्मन्दाक्रान्ता जलधिषडगैश्चतुर्भिः षड्भिरगैः पर्वनैः सप्तभिः ॥

हृयदशभिर्नजौ भजजला गुरु नर्कुटकम् ॥ ९८ ॥

सप्तभिर्दशभिश्च यतिः ॥

मुनिगुहकार्णवैः कृतयति वद कोकिलकम् ॥ ९९ ॥

मुनयः सप्त, गुहस्य स्कन्दस्य कानि मुखानि षट्, अर्णवाश्चत्वारस्तैः कृता यतिर्यत्र तत्रकुटकमेव कोकिलकं वद ब्रूहीति शिष्योपदेशः । यतिभेदेन तस्यैवान्या संज्ञेति ॥

तथा—

रसयुगहययुङ्नौ भ्रौ सो लगौ हि यदा हरिः ॥

भवेत्क्रान्ता युगरसहयैर्यभौ नरसा लगौ ॥

ससजा भजगा गु दिक्स्वरैर्भवति चित्रलेखा ॥

अत्र वृत्तसंख्या १३१०७२ ॥

अथ धृतिः (१८)—

स्याद्भूतत्वश्वैः कुसुमितलतावेल्लिता म्ता नयौ यौ ॥ १०० ॥

भूतानि पञ्च, ऋतवः षट्, अश्वाः सप्त ॥

१ 'यदि भवतो नजौ भजजला गुरुर्मर्कुटकम्' इति पाठ . २ 'नर्दटकम्' इति पाठ . ३ एतदनन्तरम् 'ससजैरतिशायिनी मता भजपरैर्गुरुभ्याम्' इति सूत्र क्वचित् ४ एतदनन्तरम् 'दशवसुविरतिर्ननौ रैश्चतुर्भिर्युता सालसा,' 'अधिक दर्शयति ननौ रौ भवेता रौ तारका', 'स्याद्भूतत्वश्वैर्मौभौ विरतिश्चेत्सहविसृजित यौ', 'सौजौ भरसयुतौ कुरिवाणख हरनर्तनम्' इति सूत्राणि क्वचित्.

तथा—

मात्सो जौ भरसंयुतौ करि(८)बाण(५)कै(५)ह्रिण्णुतम् ॥

यदिह नयुगलं ततो वेदरेफैर्महामालिका ॥

पञ्चभकारकृताश्वगतिर्यदि चान्तसरचिता ॥

सुधा तर्कैस्तर्कैर्भवति ऋतुभिर्यो मो नसतसाः ॥

तर्काः षट् ॥

वर्णाश्वैर्मननततमकैः कीर्तिता चित्रलेखेयम् ॥

वणाश्चत्वारः

भाद्रननानसौ भ्रमरपदकमिदमभिहितम् ॥

शार्दूलं वद मासषड्कयति मः सौ जसौ रो मञ्चेत् ॥

मासा द्वादश ॥

अर्थाच्चाश्वैर्मनयरयुगैर्वृत्तं मतं केशरम् ॥

अर्थाश्चत्वारः ॥

म्भौ न्जौ भ्रौ चेच्चलमिदमुदितं युगैर्मुनिमिः स्वरैः ॥

अत्र वृत्तानि २६२१४४ ॥

अथातिधृतिः (१९)—

सूर्याश्वैर्मसजस्तताः सगुरवः शार्दूलविक्रीडितम् ॥ १०१ ॥

द्वादशभिः सप्तभिश्च यतिः ॥

तथा—

नयुगललगुरु निरन्तरं यदा स पञ्चचामरः ॥

रसत्त्वैश्वेयमौ न्सौ ररगुरुयुता मेघविस्फूर्जिता स्यात् ॥

भूताश्वाश्वान्तं मतनसररगैः कीर्तितं पुष्पदाम ॥

वृत्तं बिम्बाख्यं शरमुनितुरगैस्तौ न्सौ ततौ चेद्गुरुः ॥

इयं छाया ख्याता ऋतुरसहयैर्यो मनसा भ्तौ गुरुः ॥

रसै षड्भिलोकैर्यमनसजजा गुरुर्मकरन्दिका ॥

युगाश्वैः स्याद्यमनयजजगाः कीर्तिता मणिमञ्जरी ॥

गजाब्धितुरगैर्जसौ जसतभा गश्चेत्समुद्रतता ॥

१. एतदनन्तरम् 'नजभयसा जगौ च रचना शूलिककुम्भिरत्र सा', 'भौ जतौ तौ स गुरुकौ यदा दिग्ग्रहच्छेदभागभवति' इति सूत्रे क्वचित्. २ 'इना' इति पाठः.

अत्र वृत्तानि ५२४२८८ ॥

अथ कृतिः (२०)—

ज्ञेयाः सप्ताश्वषड्भिर्मरभनययुता भ्लौ गः सुवदना ॥ १०२ ॥

सप्तभिः सप्तभिः षड्भिश्च यतिः ॥

त्री रजौ गलौ भवेदिहेदृशेन लक्षणेन वृत्तनामं ॥ १०३ ॥

त्रिवारं रगणजगणौ गुरुलघू चेदेतादृशेन लक्षणेन वृत्तं नाम गुरु-  
लघुकमेणेत्यर्थः । अत्र पादान्ते यतिः । 'ढलोपे पूर्वस्य दीर्घोऽणः' इति  
द्विरित्यत्र दीर्घः ॥

तथा—

रसैरश्वैरश्वैर्यमननततगैर्ने शोभेयमुक्ता ॥

अत्र संख्या १०४८५७६ ॥

अथ प्रकृतिः (२१)—

भ्रौ भ्नौ यानां त्रयेण त्रिमुनियतियुता स्रग्धरा कीर्तितेयम् ॥

मरभनैर्यगणत्रयेण च स्रग्धरा त्रिवारं मुनिषु यतियुक्ता सप्तसु स-  
प्तसु सप्तसु यतीमतीत्यर्थः ॥

तथा—

सलिलनिधिर्भवेदिह नजौ भगणो जगणास्त्रयश्च रः ॥

अन्येषां मते सिद्धकमिति संक्षितमेतत् ॥

अत्र संख्या २०९७१५२ ॥

अथाकृतिः (२२)—

भ्रौ नरना रनावथ गुरुर्दिगर्कविरमं हि भद्रकर्मि<sup>५</sup>ति ॥ १०५ ॥

दिक्षुदशस्वर्केषु द्वादशसु च विरमो विरतिर्यस्य तत्तथा प्रसिद्धम् ॥

तथा—

सप्तभकारकृतावसितौ सगुरुः कविभिः कथिता मदिरा ॥

अत्र वृत्तानि ४१९४३०४ ॥

१ एतदनन्तरम् 'ख्याता पूर्वैः सुवशा यदि मरभनास्तद्वय गो गुरुश्च' इति सूत्र क-  
चित् '२ 'म्रभ्रैर्याना' इति पाठः . ३ एतदनन्तरम् 'भवति नजौ हि सिद्धिरिति भाज-  
जजा यदि रो भविता' इति सूत्र कचित् . ४ 'इदम्' इति पाठः . ५ एतदनन्तरम् 'ल-  
लित्य भुजगेन्द्रेण भाषितमेतच्चैन्मसरस्तजनगुभिः' ; 'सजतानसौ ररौ गः फणितुरगहयै.  
स्यान्महास्रग्धराख्या' इति सूत्रे कचित् .

अथ विकृतिः (२३)—

यदिह नजौ भजौ भजभलगास्तदश्वललितं हरार्कयति-  
मत् ॥ १०६ ॥

हराः ११, अर्काः १२ ॥

मत्ताक्रीडा मौ लौ नौ नैलिंगति भवति वसुशरदशयति-  
युता ॥ १०७ ॥

वसवोऽष्टौ पञ्चदश च तेषु यतिमती । अष्टमे पञ्चदश इति च  
वर्णे यतिः कार्येत्यर्थः । न तु पञ्चसु दशसु चेत्यर्थः । 'मत्ताक्रीडा मौ  
लौ नौ न्लौग् वसुपञ्चदशकौ' इति सूत्रे द्विवचननिर्देशात् । अन्यथा  
हि बहुवचनं स्यात् । अन्यैस्तु वाजिवाहनमेतदुक्तम् ॥

अत्र संख्या ८३८८६०८ ॥

अथ संकृतिः (२४)—

भूतमुनीनैर्यतिरिह भतनाः स्मौ भनयाश्च यदि भवति  
तन्वी ॥ १०८ ॥

भूतानि पञ्च, मुनयः सप्त, इनाः सूर्या द्वादश । अत्र पैङ्गले द्वाद-  
शसु च यतिरुक्ता ॥

अत्र संख्या १६६७७२१६ ॥

अथोत्कृतिः (२५)—

क्रौञ्चपदा भमौ स्मौ ननना न्गाविषुशरवसुमुनिविरतिरिह  
भवेत् ॥ १०९ ॥

इषवः पञ्च, शराः पञ्च, वसवोऽष्टौ, मुनयः सप्त । एतेषु विरति-  
र्यस्याः सा ॥

अत्र संख्या ३३५५४४३२ ॥

अथोत्कृतिः (२६)—

वस्वीशाश्वच्छेदोपेतं ममतनयूगनरसलगैर्भुजङ्गविजृम्भित-  
म् ॥ ११० ॥

१ 'मत्ताक्रीडा' इति पाठः. २ 'न्लौ गिति' इति पाठः. ३ 'युतम्' इति पाठः. ४ 'अभि-  
कृति' इति पाठः. ५ 'नननन्गाः' इति पाठः.

वसवः ८, ईशाः ११, अश्वः ७ । एतैश्छेदेन यत्या युक्तम् ॥

मो नाः षट् सगगिति यदि नवरसरसशरयतियुतमपवाहा-  
ख्यम् ॥ १११ ॥

मो मगणः, षट् नाः नगणाः, सगणाः गो गुरुः पुनर्गुरुश्च नवभिः  
षड्भिः पुनः षड्भिः पञ्चभिश्च यत्या युतमपवाहाख्यकम् ॥

अत्र वृत्तसंख्या ६७१०८८६४ ॥

इति श्रीनारायणभट्टविरचितायां वृत्तरत्नाकरटीकायामुक्तादिप्रकरणम् ॥

इदानीं समवृत्तसङ्केन समवृत्तरूपान्दण्डकानाह—

यदिह नयुगलं ततः सप्तरेफास्तदा चण्डवृष्टिप्रपातो भवे-  
दण्डकः ॥ ११२ ॥

यदीति यदेत्यर्थेऽव्ययम् । हेति प्रसिद्धार्थेऽव्ययं वा । नयुगलं न-  
गणद्वयं ततस्तदनन्तरं सप्त रगणाः स चण्डवृष्टिप्रपातो नाम दण्डकः ।  
इदमेवोदाहरणं पादे । इयं च संज्ञा रातमाण्डव्यव्यतिरिक्तपिङ्गला-  
दिमते । न ताभ्यां त्वेतस्य संज्ञान्तरमकारि ॥

प्रतिचरणविवृद्धरेफाः स्युरर्णवव्यालजीमूतलीलाकरोद्वा-  
मसंख्यादयः ॥ ११३ ॥

यद्यपि प्रतिचरणं विवृद्धो रेफो रगणो येषु ते तथेति व्युत्पत्त्या प्रथमे  
पादे नौ ततोऽष्टौ रेफाः, द्वितीये नव, तृतीये दश, चतुर्थे एकादशेति  
वृद्धिरित्यर्थः प्रतीयते, तथापि ग्रन्थान्तरविरोधात्प्रतिदण्डकं चरणेषु  
विवृद्धा रेफा यस्येति विग्रहेणोत्तरदण्डकेषु चरणचतुष्टयेऽप्येकैकरेफ  
इत्यर्थाश्रयणेन ग्रन्थान्तराविरोधकार्यः । ततश्च नाभ्यां रगणाष्टकेन  
च घटितपादोऽर्णाख्यो दण्डकः, रगणनवकेनार्णवः, दशभिर्व्यालः,  
एकादशभिर्जीमूतः, द्वादशभिर्लीलाकरः, त्रयोदशभिर्बुधामः, चतुर्द-  
शभिः शङ्खः । सर्वत्रादौ नगणद्वयं कार्यम् । आदिशब्दान्पञ्चदशादिरा-  
राम-सङ्ग्राम-सुराम-वैकुण्ठ-सोत्कण्ठ-सार-कासार-विस्तार-संहार-नी-  
हार-मन्दार-केदार-साधार-सत्कार-संस्कार-माकन्द-गोविन्द-सानन्द-

१ एतत्पूर्वम् 'यत्किंचिदृश्यते छन्द' षड्विंशलक्षराधिकम् । शेषजात्यादिकं मुक्त्वा न  
सर्वं दण्डजातिमन् ॥' इत्यधिकं क्वचित्. २ 'प्रयातो' इति पाठः. ३ 'शङ्खद्वय'  
इति पाठः.



संदोह-नन्देत्येवमादिनामका एकैकरगणवृद्ध्या नद्वयोत्तरैकत्रिंशदधिक-  
शतत्रयरगणघटितैकोनसहस्राक्षरपदपर्यन्तं कविप्रयोगानुसारेण द-  
ण्डका ज्ञेयाः । यदाहुः—‘एकोनसहस्राक्षरपर्यन्ता दण्डकाङ्गयः प्रोक्ताः ।  
वर्णत्रिकगणवृद्ध्या नद्वितयाद्या महामतिभिः ॥’ इति । तथा च रग-  
णघटितदण्डकाः पञ्चविंशत्यधिकशतत्रय(३२५)संख्याका भवन्ति ।  
एवं यगणादिघटितदण्डका अपि । तत्र रीतिप्रदर्शनायोदाहरणं ममैव  
यथा—‘त्रिभुवनसुखहेतवे धातृमुख्यामरप्रार्थनासार्थनावर्षिचिन्ता-  
मणे, दशरथकृतयागसौभाग्यतस्तत्तनूजन्मतास्थापितश्रोतमार्गार्गल ।  
मुनिवनगतताटकाकण्टकीमूलकुहालितस्वीयबाणावले राघव, कुशिक-  
यजनसिद्धये व्योम कृत्वा शरैश्चण्डवृष्टिं प्रयासि प्रहन्तुं रिपून् ॥’  
एवमर्णादिष्वप्युदाहार्यम् ॥

प्रचितकसमभिधो धीरधीभिः स्मृतो दण्डको नद्वयादुत्तरैः  
सप्तभिर्भ्यः ॥ ११४ ॥

नगणद्वयादुत्तरभाविभिः सप्तभिर्यगणैर्धीरबुद्धिभिः कविभिः प्रचि-  
तकसंज्ञको दण्डक उक्तः । प्रचितक इति समभिधा नाम यस्येति  
विग्रहः । अत्रापि पूर्ववदेकैक्यगणवृद्ध्या दण्डकाः कार्याः । यैरि-  
त्युपलक्षणम् । अष्टभिरपि गणैः कविप्रयोगानुरोधाद्गोपावलीबिरु-  
दावल्यादिषु दण्डकानामिष्टत्वात् । यद्यपि ‘शेषः प्रचितः’ इति सूत्रं  
वृत्तिकृता रेफाष्टकादिरचितदण्डकपरं शेषशब्दमङ्गीकृत्य रगणघटिता-  
नामेव चण्डवृष्टिप्रपातोर्ध्वभाविनां प्रचित इति समापनसंज्ञाभिधा-  
नार्थतया व्याख्यातम् । अत एव चाह सः—‘प्रथमकथितदण्डकश्च-  
ण्डवृष्टिप्रपाताभिधानो मुनेः पिङ्गलाचार्यनाम्नो मतः, प्रचित इति ततः  
परं दण्डकानामियं जातिरेकैकरेफाभिवृद्ध्या यथेष्टं भवेत् । स्वरुचि-  
रचितसंज्ञया तद्विशेषैरशेषैः पुनः काममन्येऽपि कुर्वन्तु वागीश्वराः,  
भवति यदि समानसंख्याक्षरैर्यत्र पादव्यवस्था ततो दण्डकः पूज्यते-  
ऽसौ जनैः ॥’ इति । तथापि यगणादिदण्डकानामपि कविप्रयुक्तत्वाः  
दुत्तरगणरचितदण्डकव्यतिरिक्त्यादृशकृतदण्डकानामेव शेषशब्दोद्दि-  
ष्टानामपि तत्संज्ञाज्ञापनार्थतां सूत्रस्याभिप्रेत्य व्याख्या । अत्र तत्कृत-  
व्याख्यामनुसरत एव ममादिकोदाहरणेऽप्यदोषः । सर्वेषु दण्डकेषु  
पादान्ते यतिः । भूमिसौकर्येण बाग्रेऽपि दण्डका अन्यैरुक्ताः ।

यथा—

जयुगलशुरुगुर्वयकाराः कवीच्छानुरोधास्तदा यत्र वक्ष्यन्त एषो-  
ऽपरो दण्डकः पण्डितैरीरितः सिंहविक्रान्तनामा ॥

यत्र रेफान्कविः स्वेच्छया पाठसौभाग्यसापेक्षयारोपयत्येष धीरैः  
स्मृतो दण्डको मत्तमातङ्गलीलाकरः ॥

लघुर्गुरुक्रमेण यत्र बध्यते सुधीभिरिच्छया स दण्डकस्त्वनङ्गशे-  
खरः स्मृतः ॥

स्वेच्छया रजौ क्रमेण संनिवेशयत्युदारधीः कविः स दण्डकः  
स्मृतो जगत्प्रशोकमञ्जरी ॥

सगणः सकलः खलु यत्र भवेत्तमिह प्रवदन्ति बुधाः कुसुमस्तव-  
कम् ॥

यकारैः कवीच्छानुरोधान्निबद्धैः प्रसिद्धो विशुद्धोऽपरो दण्डकः  
सिंहविक्रान्तनामा ॥

एवं मेघमालाकुसुमस्तरणोत्तरकामबाणादयो दण्डकाः षड्विंश-  
त्यक्षराधिकाक्षरपदाः कविप्रयोगानुसारेण ज्ञेयाः । षड्विंशत्यक्षरन्यू-  
नतायां तु पूर्वोक्तासु जातिष्वेवान्तर्भावो यथायोगं भवति ॥

इति श्रीमद्भट्टारामेश्वरसूरिसूनुनारायणभट्टविरचितायां वृत्तरत्नाकरटीकायां  
समवृत्ताध्यायस्तृतीयः ॥

एवं समवृत्तान्यभिधायाधुना अर्धसमान्याह—

विषमे यदि सौ सलगा दले भौ युजि भाङ्गुरुकावुपचित्रम् १

विषमे दले प्रथमे तृतीये च पादे सौ सगणद्वयं सलगाश्च सगण-  
लघुगुरुवः, युजि समे द्वितीये चतुर्थे च पादे भौ भगणौ पुनर्भगण-  
स्ततो द्वौ गुरु तदोपचित्रं नाम । अर्धसमत्वाद्वितीयार्धमप्येवमेवोदा-  
हार्यम् । एवमन्येऽपि ॥

भत्रयमोजगतं गुरुणी चेद्युजि च नजौ ज्ययुतौ द्रुतमध्या २

ओजगतं विषमपादगतं भगणद्वयं च गुरुणी चेद्दे अक्षरे, युजि सम-  
पादे जयपरौ नगणजगणौ चेत्सा द्रुतमभ्येति नाम । उपचित्रापातलि-  
कापरान्तिकेयम् । अद्वापरान्तिकासंनिवेशो भ्रान्तः ॥

सयुगात्सगुरु विषमे चेद्भाविह वेगवती युजि भाङ्गौ ॥ ३ ॥

विषमे पादे सत्रयं गुरुश्च, युजि समे पादे भगणत्रयं गुरु च, इह  
छन्दःशास्त्रे वेगवती नाम, आपातलिकैवेयम् ॥

ओजे तपरौ जरौ गुरुश्चेन्मसौ जगौभद्रविराड् भवेदनोजे ४

ओजे विषमे पादे तगणात्परौ जगणरगणौ गुरुश्च, अनोजे विषमे मसजगगुरुवश्च भद्रविराड् भवेत् । औपच्छन्दमिकस्यैवेयं गणनिवेशविशेषे संज्ञा ॥

- असमे सजौ सगुरुयुक्तौ केतुमती समे भरनगाद्गः ॥ ५ ॥

विषमे दले पादे सजसा गणा गुरुश्च, समे भरना गणा गुरु च केतुमती नाम । भरनगादिति समाहारैकवचनम् ॥

आख्यानकी तौ जगुरु गे ओजे जतावनोजे जगुरु गुरुश्चेत् ॥

तौ गणौ जगणगुरु गुरुश्चो जे विषमे पादे, अनोजे समे पादे जत-जगगुरुवस्तदाख्यानकी नाम ॥

जतौ जगौ गो विषमे समे चेत्तौ जगौ गे एषा विपरीतपूर्वा ॥

विषमे जतजगगुरुवः, समे ततजगगुरुवस्तदैषा आख्यानकी विपरीतशब्दपूर्वा । विपरीताख्यानकीत्यर्थः । अनयोरुपजात्यन्तर्भावेऽपि विशेषसंज्ञाविधानार्थमर्थसमाध्याये पाठः ॥

सयुगात्सलघू विषमे गुरुर्युजि नभौ भैरकौ हरिणप्लुता ॥ ८ ॥

सगणद्वयात्सगणलघू गुरुश्च विषमपादे, युजि समे पादे नभभरा गणा हरिणप्लुता नाम ॥

अयुजि ननरला गुरुः समे नजमपरवक्रमिदं ततो जरौ ॥ ९ ॥

विषमे ननरलगुरुवः, समे नजजरा अपरवक्रं नाम । अस्य वैतालीयान्तर्गतत्वेऽपि संज्ञान्तरविधानार्थमत्रोक्तिः ॥

अथुजि नयुगरेफतो यकारो युजि च नजौ जरगाश्च पुष्पिताग्रा ॥

विषमे नयुगलरेफयकाराः, युजि समे नजजलगुरुवस्तदा पुष्पिताग्रा नाम । इयमप्यौपच्छन्दसिकान्तर्भूतैव विशेषसंज्ञार्थमिहोक्ता ॥

वदन्यवरवक्राख्यं वैतालीयं विपश्चितः ।

पुष्पिताग्राभिधं केचिदौपच्छन्दसिकं तथा ॥ ११ ॥

१ 'आख्यात्कि' इति पाठः. २ 'गम्' इति पाठः. ३ 'स्यात्' इति पाठः. ४ 'गम्' इति पाठः. ५ 'च भरौ' इति पाठः. ६ 'तदपरवक्रमिदं नजौ जरौ' इति पाठः. ७ एतदनन्तरम्, 'विषमे यदि सौ जगौ समे स्तरलागोऽपरवक्रमीरितम्' इति सूत्रं क्वचित्

विपश्चितः पण्डिता अपरवक्त्राख्यं वैतालीयमेव वदन्ति । पुष्पिता-  
ग्राभिधं छन्द औपच्छन्दसिकमेव केचिदाहुः । इदं स्वस्यापि संमतम् ।  
भावस्तूक्त एव ॥

स्यादयुग्मके रजौ रयौ समे चेज्जरौ चरौ गुरुर्यवात्परा मतीयम् ।

विषमपादे रजरयाः, समे जरजरगाः, यवाद्यशब्दात्परा मती ।  
यवमतीयर्थः ।

तथा—

सौ लगौ विषमे यदि, सजजा गुरुर्ललिता समे ॥

ओजपरौ भरौ जरौ गुरु समे जौ यौ, कीर्तिता बुधैरियं तु षट्प-  
दाख्या ॥

रो जरौ जसंयुतौ पदे पदेऽथ, युग्मे तरौ जरौ गुरुर्मृगी यवानी ॥

अयुजि नमभभाः समकेऽपि तु, नयुगरयुगलं तदा कौमुदी ॥

यदि विषमे भवतो नजौ जरौ, सजया समे जगुरु मञ्जुसौरभम् ॥

तथाष्टाविंशतिर्लघव एको गुरुरिति विषमः पादः, त्रिंशल्लघव एको  
गुरुश्चेति समः साशिखान्ता । इयमेव विपर्यस्तपादा खञ्जा नाम ।  
एते द्वे अपि द्विखण्डकप्रकरणोक्तशिखाखञ्जयोश्छन्दसोः षष्ठ्यक्षरता-  
मङ्गीकृत्य यथाश्रुतव्याख्याने तदतिरिक्ते अत्र ज्ञेये । यदा त्वस्सदुक्तप्र-  
कारेण तत्र सकलशब्दं पादपरमाश्रित्य व्याख्यायते तत्रैवैतयोक्त-  
त्वान्नात्र वक्तव्यता भवति ॥

इति श्रीमद्भट्टारामेश्वरसूरिसूनुनारायणभट्टविरचितायां वृत्तरत्नाकरव्याख्याया-

मर्धसमाध्यायश्चतुर्थः ॥

अर्धसमान्यत्राभिधायोद्देशक्रममनुसृत्य विषमवृत्तानि लंक्षयति—

मुखपादोऽष्टभिर्वर्णैः, परे स्युर्मकरालयैः क्रैमाद्वृद्धैः ।

सततं यस्य विचित्रैः पादैः संपन्नसौन्दर्यम् ।

तैदुदितममलमतिभिः पदचतुर्ध्वाभिधं वृत्तम् ॥ १ ॥

१ 'रजौ समे तु जरौ जरौ' इति पाठः. २ एतदनन्तरम् 'विषमे ससजा गुरु अनोजे  
सभरायश्च तु मालभारिणीयम्', 'विषमे ससजा गुरु अनोजे स्मरयाश्छन्दसिक तदौपपूर्वम्'  
इति सूत्रे क्वचित्, ३ 'अस्मात्' इति पाठः. ४ 'वृद्धया' इति पाठः. ५ 'तदभिहितम-  
मलधीभि' इति पाठः.

यस्य वृत्तस्य मुखपादोऽग्रपादो वर्णाष्टकेन, परे द्वितीयायाः पादा मकरालयैः समुद्रैश्चतुर्भिरक्षरैः क्रमाद्वृद्धैः सततं नैरन्तर्येण स्युस्तद्वृत्तं निर्मलबुद्धिभिः पिङ्गलादिभिः प्रदचतुरूर्ध्वाभिधमुदितमुक्तम् । किं-विशिष्टम् । विचित्रैर्विलक्षणैः पादैर्जातं सौन्दर्यं यस्य तादृशम् । अत्र वर्णैरिति संपन्नसौन्दर्यमिति च वदता गुरुलघुनिवेशनियमो नास्ति । किंतु श्रोतृश्रोत्रसौभाग्यार्थं वर्णवैचित्र्यं विधेयमिति सूचितम् । प्रथ-मपादोऽष्टाक्षरः, द्वितीयो द्वादशाक्षरः, तृतीयः षोडशाक्षरः, चतुर्थो विंशत्यक्षरः कार्य इति फलितोऽर्थः । अत्र चैकद्वित्रिचतुष्कानां पर-स्परताडनया पादानां परस्परसंकरे शङ्खचक्रगदापद्मानां परस्परसंकरे केशरचनाया इव चतुर्विंशतिर्भेदा भवन्ति । तत्प्रस्तारतो यथा—

८.१२.१६.२०, ८.१६.१२.२०, ८.२०.१६.१२, ८.१२.२०.१६, ८.१६.२०.१२, ८.२०.१२.१६, १२.८.१६.२०, १२.१६.८.२०, १२.२०.१६.८, १२.८.२०.१६, १२.१६.२०.८, १२.२०.८.१६, १६.१२.८.२०, १६.८.१२.२०, १६.२०.८.१२, १६.१२.२०.८, १६.८.२०.१२, १६.२०.१२.८, २०.१२.१६.८, २०.८.१६.१२, २०.१२.८.१६, २०.१६.८.१२, २०.१६.१२.८, २०.८.१२.१६. ॥

अत्रैकैकपङ्क्तिस्थितकोष्टकचतुष्टयस्थिताङ्कसमानाक्षरक्रमिकपादैरेकै-को भेदो ज्ञेयः । तत्र प्रथमभेदे मूलस्थितमुदाहरणम् । द्वितीये तु म-मैव यथा—‘लोभं लम्भय विलयं (८) लाभालाभामुभौ भावय समाना भव धीरः (१६) । यत्नाद्गुरुजनगौरवमाचर (१२) यदि तवास्मिन्नमु-ष्मिन् लोके यशोविशालमाशास्यं स्यात् (२०) ॥’ इदमेवोदाहरणं पा-दव्यत्ययेनेतरेषु द्वाविंशतिभेदेषु योज्यम् ॥

एतस्यैव प्रतिपादान्ते गुरुद्वयनियमे संज्ञान्तरमाहुः—

प्रथममुदितवृत्ते विरचितविषमचरणभाजि ।

गुरुकयुगलनिधन इह संहित आङ्ग लघुविरचितपदविवृ-तियतिरिति भवति पीडः ॥ २ ॥

विरचितान्विषमान्विषमसंख्याकाक्षरांश्चरणान्भजति, एवंभूते प्रथ-मोक्ते पदचतुरूर्ध्वाभिधे वृत्ते इति सर्वोऽनुवादः, गुरुयुग्मं निधने यस्य तादृशे सति । स्वार्थे कः, इतीत्थं प्रकार आङ्ग उपसर्गेण संहितः

१ ‘युगलक’ इति पाठः. २ ‘कलित आङ्गिभूतरुचिरपद’ इति पाठः. ३ ‘रत्न’ इति पाठः.

पीडः आपीडो भवतीत्यर्थः । कीदृक् । लघुकृतपदरचनया यतिर्यस्मिन्, अन्ते गुरुद्वयस्य नियतत्वादितरभागे लघुविरचितत्वं श्रुतिसुखकरी च लघुपादयतिः कार्येति सूचनाय यतिग्रहणम् । विशिष्टानुवादश्चाष्टाक्षरेष्वेक पादेष्वन्ते गुरुद्वयं कार्यम्, न तु ततोऽतिरिक्तमिति सूचनार्थः । आपीड इति संज्ञामाश्लन्दस्य प्रवेशादाडा सहित इत्युक्तिरीतिः । पूर्वोक्तरीत्यापीडेऽपि चतुर्विंशतिप्रकारो भेदः । प्रथमभेदोदाहरणमिदम् । आपीड एव सप्तमाष्टमैकादशान्भेदान्व्युत्पादनाय व्युत्पादयति । प्रथमे त्रिभिः ॥

प्रथममितरचरणसमुत्थं, श्रयति स यदि लक्ष्म ।

इतरदितरगदितमपि यदि च तुर्यं चरणयुगलकमविकृतमपरमिति कलिका सा ॥ ३ ॥

तुर्यशब्देन श्लोकचतुर्थोऽंशः पाद उच्यते । ततश्च प्रथमं तुर्यं प्रथमश्चरण इतरचरणसमुत्थं स्थानगितरद्वितीयचरणगतं लक्ष्म लक्षणं श्रयति, इतरदपि द्वितीयमपीतरगदितं प्रथमगदितं श्रयति च यद्यपरं चरणद्वयकं तृतीयचतुर्थरूपमविकृतं यथा स्थितमित्येवंविधा स आपीड एव सा प्रसिद्धा कलिका । यद्वा स आपीडः प्रथमं प्रथमस्थाने प्रथमपादे द्वितीयपादलक्षणं श्रयति सा कलिका द्वादशाक्षराष्टाक्षरषोडशाक्षरविंशत्यक्षरपादैः क्रमेण घटितेति फलितार्थः । पैङ्गले त्वेतस्या मञ्जरी नाम ॥

द्विगुरुयुतसकलचरणान्ता मुखचरणगतमनुभवति च तृतीयम् । चरणमिह हि लक्ष्म प्रकृतमखिलमपि यदिदमनुभवति लवली सा ॥ ४ ॥

तृतीयश्चरणो मुखचरणगतं प्रथमचरणस्थं लक्षणमनुभवत्यलम्बते । अपरं पादत्रयं प्रकृतमखिलं लक्ष्म आपीडलक्षणं च यदि तदा लवली नाम । क्रमेण द्वादशाक्षरषोडशाक्षराष्टाक्षरविंशत्यक्षरपादावलीत्यर्थः । गुरुद्वययुक्तचतुष्टयान्तेति वृत्तपूरणार्थं सामान्यलक्षणमेवानूदितम् ॥

१ 'अपर' इति पाठः. २ 'जगति' इति पाठः. ३ 'जनितमपि भवति शेषम्' इति पाठः. ४ 'रचितमनुभवति तृतीयः' इति पाठः. ५ 'अपर', 'चरण' इति पाठौ. ६ 'अपरमखिलमपि यदि भवति' इति पाठः.

प्रथममधिवसति यदि तुर्यं चरमचरणपदमवसितगुरुयुग्मम् ।  
अखिलमपरमुपरिगतमिति ललितपदयुक्ता तदियममृतधारा॥५॥

प्रथमतुर्यं प्रथमश्चरणश्चरमचरणपदं चतुर्थचरणस्थानं प्राप्नोति ।  
चतुर्थो भवतीत्यर्थः । अपरनिखिलं प्रथमचरणत्रयमापीडप्रथमपा-  
दोपरिगतद्वितीयादिपादसमं तदिदं छन्दोऽमृतधारा नाम । अवसितौ  
गुरुद्वययुक्तमिति इदमित्यस्य विशेषणं तुर्यवत्स्वरूपकीर्तनार्थम् । ल-  
लितपदयुक्तेति वृत्तपूरणाय स्वरूपोक्तिः । द्वादशषोडशविंशत्यष्टा-  
क्षरपादक्रमेण भवतीति संकलितार्थः । यद्यपि वृत्तिकारेण प्रथमस्य  
तृतीयत्वे तृतीयस्य प्रथमत्वे लवली, प्रथमस्य चतुर्थत्वे चतुर्थस्य च प्र-  
थमत्वेऽमृतधारेति षोडशद्वादशाष्टविंशत्यक्षरपादक्रमेण विंशतिद्वाद-  
शषोडशाष्टाक्षरपादक्रमेण च त्रयोदशैकोनविंशतिभेदयोरेते संज्ञे इति  
मञ्जर्यभावेऽपि तयोर्विशेष उक्तः, उदाहरणे च तथैव कृते, तथापि प्रथ-  
मस्य विपर्ययासे मञ्जरीलवलयमृतधारा इति सूत्रस्य साधारणत्वात्प्रथ-  
मपादमात्रविपर्ययासोक्तेरितरेषां क्रमोऽभ्यनुज्ञया वा सूत्रस्य मूलका-  
रोक्त एवार्थस्तात्पर्यादेवमुक्तम् । आपीडवत्पदचतुरूर्ध्वेऽपि पादवत्या  
से मञ्जरीया भेदा ज्ञेयाः । तथा आदावेव सकलपादेषु गुरुद्वययुतं  
चतुरूर्ध्वं प्रत्यापीडः । यथा वृत्तौ—‘चित्तं मम रमयति, कान्तं वन  
मिदमुपगिरिनिदि । कूजन्मधूकरकलरवकृतजनधृति, पुंस्कोकिलमुख  
रितसुरभिभुक्तुसुमचिततरुतति ॥’ आदावन्ते च गुरुद्वयसहितं तदेवो  
भयापीडः । पैङ्गले त्वयमपि प्रत्यापीड एव । यथा तत्रैव—‘कान्ताव  
दनसरोजं, हृद्यं घनसुरभिमधुरसाढ्यम् । पातुं रहसि सततम  
भिलषति मनो मे, किञ्चिन्मुकुलितनयनमविरतमणितरमणीयम् ॥  
अनयोः पूर्वोक्तविधया चतुर्विंशतित्वमूह्यम् । उदाहरणानि विस्तरम  
यान्नोदाहृतानि स्वयमूह्यानि ॥

इति श्रीनारायणभट्टविरचितायां वृत्तरत्नाकरटीकायां पादचतुरूर्ध्वप्रकरणम् ॥

विषमवृत्तान्तराण्याह—

सजमादिमे सलघुकौ च, नसजगुरुकैरथोद्गता ।

त्रैयङ्गितभनजला गयुताः सजसा जगौ चरणमेकतः पठेत् ॥६॥

१ ‘निखिलमपरमुपरितनसमिह ललितपादात्रितयममृतधारा’ इति पाठः. २ ‘गु  
केयु’ इति पाठः. ३ ‘अङ्घ्रि’ इति पाठः.

पाद इति शेषः । आदिमे पादे सजसलघवः, अथानन्तरम् । द्वितीयपादे इत्यर्थः । नसजगुरुषु सत्सु तृतीयेऽङ्गौ भनजलघवस्ते गयुता गुरुयुक्ताः । कार्या इत्यर्थः । परिशेषे चतुर्थे सजसा गणा जगुरु च चरणमेकवचननिर्देशाप्रथममेकं चरणमेकत एकीकृत्य द्वितीयेनेत्यर्थात्पठेत् । प्रथमद्वितीयौ पादौ विलम्बेन पठेत् । अत्यन्तयति न कुर्यादित्यर्थः । सजमिति द्वन्द्वैकवद्भावः । स्वार्थे कः । त्रयाणां पूरणेऽङ्गौ गता ये भनजला गयुक्ताः कार्या इति । मध्यमपूरणपदलोपिसमाश्रयणेन उद्देशविधानाद्वा सर्वविधानाच्च तीयप्रत्ययोत्पत्तिरसामर्थ्यं च न भवत इति ज्ञेयम् । एकत इति एकशब्दो भावप्रधानस्तृतीयार्थं च तसिः । तथा चैक्येनेत्यर्थः । ल्यब्लोपे पञ्चमी । प्रथमं द्वितीयेनैकं विधाय पठेदित्यर्थः ॥

चरणत्रयं ब्रजति लक्ष्म, यदि सकलमुद्रतागतम् ।

नौ भगौ भवति सौरभकं, चरणे यदीह भवतस्तृतीयके ॥ ७ ॥

स्वार्थे कः । तृतीये चरणे नौ रगणनगणौ भगुरु च भवतः । चरणत्रयपरिशेषात्प्रथमद्वितीयचतुर्थरूपं उद्रतास्थितं समग्रलक्षणं भजति, तदेह शास्त्रे सौरभकं भवतीति व्यवसितिश्च । तदाध्याहाराभ्यामर्थः ॥

नयुगं सकारयुगलं च, भवति चरणे तृतीयके ।

तदुदितमुरुमतिभिर्ललितं, यदि शेषमस्य खलु पूर्वतुल्यकम् ॥ ८ ॥

तृतीयपादे ननससाः, शेषं तृतीयान्यच्चरणत्रयं पूर्वोक्तोद्रतावत्तदा बहुदर्शिभिर्ललितं नामोक्तम् । मतेर्विषयबाहुल्येनोरुता न तु स्वतः । अन्यथा स्थूलबुद्धित्वोक्त्या निन्दैव स्यात् । स्वार्थे कः । तथोद्रतायाः प्रथमतृतीयपादव्यत्यये मन्थरा नाम । उदाहरणमूहमेव ॥

इति वृत्तरत्नाकरटीकायामुद्रताप्रकरणम् ॥

मसौ ज्भौ गौ प्रथमाङ्घ्रिरेकतः पृथगन्यत्रितयं सनजरगास्ततो, ननौ सः ।

त्रिनपरिकलितजयौ, प्रचुपितमिदमुदितमुपस्थितपूर्वम् ॥ ९ ॥

मंसजभगगुरवः प्रथमपादः । स चैकः पृथक्पठनीयः, न तूद्रताव-

१ 'भजति' इति पाठः. २ 'भजति चरण तृतीयकम्' इति पाठः. ३ 'तथा' इति पाठः.



द्वितीयेनैकीकृत्येत्यर्थः । प्रथमार्थे तसिः । अन्यच्चरणत्रयं कथ्यत इति शेषः । सनजरगुरुभिर्द्वितीयः पादस्तदनन्तरं तृतीयपादे ननौ सगणश्च त्रिभिर्नगणैः परिकलितौ सहितौ जयौ गणौ चतुर्थे पादे इदं छन्द उपस्थितपदपूर्वं प्रचुपितम् । उपस्थितप्रचुपितमित्यर्थः । अन्यस्तु प्रथमोऽङ्किरेकः केवलः पठनीयः । अन्यत्तु चरणत्रयं पृथक्कथनाद्भिन्नत्वेनैकीकृत्य पठनीयम् । न तु तत्प्रतिचरणान्तं विरामः कार्यः, ततः श्लोकार्थे तु विशेषत इत्यस्यापवादोऽयमिति व्याचख्यौ ॥

नौ पादेऽथ तृतीयके सनौ नसयुक्तौ,

प्रथमाङ्कितयतिस्तु वर्धमानम् ।

त्रितयमपरमपि पूर्वसदृशमिह भवति

प्रततमतिभिरिति गदितं लघु वृत्तम् ॥ १० ॥

तृतीयपादे नौ नगणौ, अथ सनौ सगणनगणौ ननगणाभ्यां युक्तं एवं षड् गणा भवन्ति । अपरं पादत्रयं प्रथमद्वितीयचतुर्थरूपमुपस्थितप्रचुपिततुल्यमेव भवति । इत्यमुना प्रकारेण प्रसिद्धधीभिर्लघु सुन्द वर्धमानं नाम वृत्तमुदितमुक्तम् । प्रथमाङ्कौ कृतया यत्या प्रस्तूयते प्रस्यते प्रशस्ततया पठ्यते तत्तादृगिति वर्धमानविशेषणम् । तुगभास्त्वागमजमनित्यमिति स्मरणात् । तु इति भिन्नपदे तु यतिरित्यपुंलिङ्गं स्त्रीलिङ्गं वानन्वितं स्यात् । 'यतीह' इति तु पाठो निर्दोषः । अच पूर्वोक्तानुवाद एवेति व्याख्यानं तद्वदेव ज्ञेयम् ॥

अस्मिन्नेव तृतीयके यदा तजराः स्युः,

प्रथमे च विरतिरार्षभं ब्रुवन्ति ।

तच्छुद्धविराद पुरः स्थितं,

त्रितयमपरमपि यदि पूर्वसमं स्यात् ॥ ११ ॥

अस्मिन्वर्धमाने एव उपस्थितप्रचुपिते एव तृतीयपादे यदि त रगणास्त्रयः स्युरपरं च चरणत्रयमुपस्थितप्रचुपितवत्स्यात्, तच्छुद्धविरादपदं पुरः स्थितं पूर्ववर्तमानं यस्य तादृशमार्षभं शुद्धविरार्षभं नाम ब्रुवन्ति वृद्धाः । संज्ञाया वृत्तेऽप्रवेशादुक्ते रीतिरियं प्रपादे यतिरिति पूर्ववदेवार्थः । पैङ्गले तु शुद्धविरादृषभमिति संज्ञा

१ 'न सयुक्तौ च' इति पाठः. २ 'यतिप्रवर्धमानम्' इति पाठः. ३ 'इह' पाठः. ४ 'खल्ल' इति पाठः. ५ 'पादके' इति पाठः. ६ 'त्रितयमपि' इति पाठः.

केचित्तु प्रथमे पादे यतावार्षभम्, यदा तु प्रतिपादं यतिस्तदा शुद्ध-  
विराडादिकं तदेवेति यतिभेदाच्छन्दोद्वयमेव पृथग्वदन्ति ॥

इत्युपस्थितप्रवृत्तितप्रकरणम् ॥

अत्र ग्रन्थेऽनुक्तानि च्छन्दांसि सामान्यसंज्ञया गृह्णाति—

विषमाक्षरपादं वा पादैरसमं दशधर्मवत् ।

यच्छन्दो नोक्तमत्र गाथेति तत्सूरिभिः प्रोक्तम् ॥ १२ ॥

विषमान्यक्षराणि येषु तादृशाः पादा यस्य तत्, तथाक्षराणां वैषम्यं  
पादेषु गुरुलघुक्रमनियमसाम्याभावात्संख्यासाम्याभावाच्च वा, अथवा  
पादैरसमं स्वीयैः पादैः कृत्वा चतुःसंख्याकपादैरन्यवृत्तैरतुल्यं त्रिप-  
ञ्चषडादिपादमिति यावत् । न तु समसंख्याकपादरहितमित्यर्थः । षट्-  
पदाद्यसंग्रहापत्तेः । अत एव—‘शेषं गाथास्त्रिभिः षड्भिश्चरणैश्चोपल-  
क्षिताः’ इति प्रागुक्तं विषमाक्षरपादत्वं चतुरुध्वादीनामप्यस्तीति तेषां  
गाथात्वं निवारयितुमाह—यदिति । अत्र यच्छन्दो विशेषेण नोक्तं तदि-  
त्यर्थः । इदं चावृत्त्या स्वातन्त्र्येणापि योज्यम् । तेन समाक्षरपादानां सम-  
पादानां च कुङ्कुलदन्त्यादीनामपि गाथात्वं सिध्यति । अत एव ‘अत्रा-  
नुक्तं गाथा’ इति संदिग्धाकारेण सूत्रितं पिङ्गलेन । विषमाक्षरपादस्य  
गाथात्वेऽष्टादशसप्तनवाक्षरमूलकारिकैवोदाहरणं पादैरसममेव । उदा-  
हरणमाह—दशधर्मवदिति । दशधर्मशब्दयोगाल्लक्षणया भारतस्था  
षट्पदा गाथा दशधर्मशब्देनोच्यते । सा यथा—‘दश धर्मं न जान-  
न्ति धृतराष्ट्रं निबोध तान् । मत्तः प्रमत्त उन्मत्तः श्रान्तः क्रुद्धो बु-  
भुक्षितः ॥ त्वरमाणश्च भीरुश्च लुप्तः कामी च ते दश ॥’ इति ।  
असमपादानां दशाष्टादशादिपादानां नाटकादिस्थनान्धादीनामप्य-  
नेन गाथात्वमुक्तं भवति । यथोक्तम्—‘शब्दतो वार्थतो वाचि मनाक्का-  
व्यार्थसूचना । यत्राष्टभिर्वा दशभिरष्टादशभिरेव वा । षड्विंशत्यां पदै-  
र्वापि सा नान्दी परिकीर्तिता ॥’ इति । यच्छन्दो नोक्तमित्यस्य स्वातन्त्र्येण  
व्याख्या । तेनोत्तमानामपि गाथात्वं भवति । तत्र कियतीनां वृत्त्यादिपर्या-  
लोचनयोदाहरणानि सलक्षणानि कथ्यन्ते । तत्र त्रिष्टुभि-भतनगगुरुभिः  
कुङ्कुलदन्ती नाम । यथा—‘कुङ्कुलदन्ती विकटनितम्बा किंनरकण्ठी  
लघुतरमध्या । बिम्बफलोष्ठी लघुतरनेत्रा मित्र भवन्तं सुखयतु कान्ता ॥’  
अत्र पञ्चभिः षड्भिश्च यतिः ॥ जगत्याम्—नजजरैर्वरतनुः । यथा—  
‘अयि विजहीहि ढडोपगूहनं त्यज नवसंगमभीरु वल्लभम् । अरुणकरो-  
द्गम एष वर्तते वरतनु संप्रवदन्ति कुङ्कुटाः ॥’ षड्भिः षड्भिश्च यतिः ॥

मभसमैर्जलधरमाला । यथा—‘धत्ते शोभां कुवलयदामश्यामे शैलो-  
त्सङ्गे जलधरमाला लीना । विद्युल्लेखा कनककृतालंकारा क्रीडासुप्ता यु-  
वतिरिवाङ्गे पत्युः ॥’ चतुर्भिर्गुणैश्च यतिः ॥ नौ रौ गौरी । यथा—‘प्र-  
णमत चरणारविन्दद्वयं त्रिभुवननमितस्य गौरीपतेः । सकृदपि मनसैव  
यः सेवितः प्रवितरति यथेष्टमष्टौ गुणान् ॥’ एतस्या एव गौर्या दण्ड-  
कात्प्रागेकैकरेफवृद्धौ नामान्तराणि भवन्ति ॥ भतनसा ललना ।  
यथा—‘या कुचगुर्वी मृगशिशुनयना पीननितम्बा मदकरिगमना ।  
किंनरकण्ठी सुललितदशना सा तव सौख्यं वितरतु ललना ॥’ पञ्च-  
भिः सप्तभिश्च यतिः ॥ अतिजगत्याम्—सजसजगैः कनकप्रभा ।  
यथा—‘कनकप्रभा पृथुनितम्बशालिनी विपुलस्तनी हरिणशावकेक्षणा ।  
इयमङ्गना नयनयोः पथि स्थिता कुरुते न कस्य मदनातुरं मनः ॥’ ननत-  
तगुरुभिः कुटिलगतिः । यथा—‘अधरकिसलये कान्तदन्तक्षते हरिण-  
शिशुदृशां नृत्याति भूयुगम् । ध्रुवमिदमुचितं यद्विपत्तौ सतामतिकुटि-  
लगतैः स्यान्महानुत्सवः ॥’ सप्तभिः षड्भिश्च यतिः ॥ शक्रर्याम्—भज-  
सनैर्गुरुभ्यां च वरसुन्दरी । यथा—‘स्वादुशिशिरोज्ज्वलजलैः सुपरि-  
पूर्णं वीचिचयचञ्चलविचित्रशतपत्रम् । हंसकलकूजितमनोहरतटान्तं  
पश्य वरसुन्दरि सरोवरमुदारम् ॥’ मभनयगैः कुटिलम् । यथा—  
‘अध्वन्यानां जनयति सुखमुच्चैः कूजन्दात्यूहोऽयं पथि निचुलिनि तो-  
योपान्ते । कर्णाटस्त्रीरतिकुहरिततुल्यच्छेदैर्नादैः कण्ठस्खलनकुटिल-  
मन्दावतैः ॥’ वैदै रसैः समुद्रैश्च यतिः ॥ अष्टौ—भरनभभगैः शैलशि-  
खा । यथा—‘शैलशिखा निकुञ्जशयितस्य हरेः श्रवणे जीर्णतृणं करेण  
निदधाति कपिश्चपलः । शुद्रवधापवादपरिहारविनीतरुपस्तस्य न  
तावतैव लघुता द्विपयूथभिदः ॥’ भरयननगैर्वरयुवती । ‘कुञ्जरकुम्भपी-  
ठपीनोन्नतकुचयुगला पार्वणशर्वरीशगर्वापहमुखकमला । पीननितम्ब-  
बिम्बसंवाहनशिथिलगतिर्मुञ्ज नराधिराज भूयात्तव वरयुवतिः ॥’ अ-  
त्यष्टौ—ससजभजगैरतिशायिनी । यथा माघे—‘इति धौतपुरांश्चिम-  
त्सरान्सरसि मज्जनेन श्रियमाप्तवतोऽतिशायिनीमपमलाङ्गभासः ।  
अवलोक्य तदैव यादवानपरवारिराशेः शिशिरेतररोचिषाप्यपां त-  
तिषु मङ्गुमीशे ॥’ दशभिः सप्तभिश्च यतिः ॥ नजभजजलगैरवितथम् ।  
यथा—‘श्रुतिपरिपूर्णवक्त्रमसुन्दरवाग्विभवं प्रमथितजैमिनीयमत-  
सागरपारगतम् । अवितथवृत्तविप्रजनपूजितपादयुगं पितरमहं नमामि  
बहुरूपमुदारमतिम् ॥’ एतदेवाष्टपञ्चचतुर्भिर्भ्यतौ कोकिलकं नाम ।  
यथा—‘नवसहकारपुष्पमधुनिष्कलकण्ठतया मधुरतरस्वरेण परि-

कूजति कोकिलकः । प्रथमककारविद्धवचनैर्धनलुब्धमैते तव गमनस्य भङ्गमिव, संप्रति कर्तुमनाः ॥' धृतौ—रसजजभरैर्विबुधप्रिया । यथा—  
 'कुन्दकोमलकुङ्कुलद्युतिदन्तपङ्क्तिविराजिता हंसगद्गदवादिनी वनिता भवेद्विबुधप्रिया । पीनतुङ्गपयोधरद्वयभारमन्थरगामिनी नेत्रकान्तिवि-  
 निर्जितश्रवणावतंसितकैरवा ॥' अष्टभिर्दशभिश्च यतिः ॥ अतिधृतौ—  
 यमनसररगुरुभिर्विस्मिता । यथा माघे—'श्रिया जुष्टं दिव्यैः सपटहर-  
 वैरन्वितं पुष्पवर्षैर्वपुष्टश्चैद्यस्य क्षणमृषिगणैः स्तूयमानं निरीक्ष्य ।  
 प्रकाशेनाकाशे दिनकरकरान्विक्षिपद्विस्मिताक्षैर्नरेन्दैरौपेन्द्रं वपुरथ  
 विशङ्खाम वीक्षांभभूवे ॥' षड्भिः षड्भिः सप्तभिश्च यतिः । प्रकृ-  
 तौ—नजमजजजरैर्धृतश्रीः । यथा माघे—'तुरगशताकुलस्य परितः  
 परमेकतुरङ्गजन्मनः प्रमथितभूभृतः प्रतिपथं मथितस्य भृशं मही-  
 भृता । परिचलतो बलानुजबलस्य पुरः सततं धृतश्रियश्चिरविगत-  
 श्रियो जलनिधेश्च तदाभवदन्तरं महत् ॥' त्रिःसप्तसु यतिः । एव-  
 मादीनि वृत्तप्रस्तारमहाकविप्रयोगेषु दृश्यमानानि गाथाख्यानि ॥  
 यदा तु यच्छन्दो नोक्तमत्रेति विषमाक्षरपादमित्यस्य विशेषणं  
 तदा समच्छन्दसां गाथात्वाभावादेतानि त्रिष्टुवादिष्वेव द्रष्टव्यानि ।  
 एवमन्यान्यपि छन्दांसि कविप्रयोगानुरोधाज्ज्ञेयानि, समार्धसमवि-  
 षमप्रस्तारेषु तेषामुपलम्भात् । विशेषसंज्ञाभावात् नोदाहृतानि । ए-  
 तज्जातिवृत्तात्मना द्विविधमपि च्छन्दो न केवलं संस्कृतविषये किंतु  
 प्राकृतदेशभाषास्वपि कवीच्छया भवति । तत्रायैव प्राकृतादिषु गा-  
 थेति संज्ञा । यथा ममैव—'सअलसिणेहुमिअङ्को तुइ गुणरअणाअरे  
 उदिदो । मीलुप्पलप्पवोहे सिठिलो मा भोडु पच्छणा एसा ॥ [सकल-  
 स्नेहमृगाङ्गस्त्वयि गुणरमणाम्बरे उदितः । मिलितापरप्रबोधे शि-  
 थिला मा भवतु प्रार्थनैषा ॥]' वैतालीये च शकुन्तलायां यथा—  
 'सहजे किल जे विणिन्दिए णहु दे कम्म विवज्जणीअके । पैसुमालण-  
 कम्मदालुणे अणुकम्पाभिदुले अ सोत्तिए ॥ [सहजं किल यद्विनिन्दितं  
 न खलु तत्कर्म विवर्जनीयम् । पशुमारणकर्मदारुणे अनुकम्पाभिदुरे  
 च श्रोत्रिये ॥]' एवं समादिष्वपि कर्पूरमञ्जर्यामुदाहरणानि ज्ञे-  
 यानि । भाषायामपि । तत्र महाराष्ट्रभाषायामुपजातौ यथा—'अगा  
 मुरारी भवदुःख भारी कामादिवैरी मन हें थरारी । मी मूढ देवा  
 न करींच सेवा माझा कुठावा परि तां करावा ॥' गुर्जरभाषया स्रग्वि-  
 णी यथा—'वित्ततें संचवूं युक्ततें भोगवूं अश्रितें होमवूं विप्रतें आपवूं ।  
 पापतें खंडवूं कामतें दंडवूं पुण्यतें संचवूं रामतें सेववूं ॥' कान्यकुब्जभा-  
 षायां वसन्ततिलका यथा—'कन्दर्परूपजवने तुलली न कृष्णसेकौप-



क्रमेण तन्नामानि—लक्ष्मी-ऋद्धि-बुद्धि-लज्जा-विद्या-क्षमा-गौरी-देही-  
रात्रि-पूर्णा-च्छाया-कान्ति-महामाया-कीर्ति-सिद्धा-मानी-रामा-गाहिनी-  
विश्वा-वासिता-शोभा-हरिणी-चक्री-सारसी-कुररी-सिंही-हंसी (२७)  
इति । त्रयोदशलघुपर्यन्तं विप्रा, तत एकविंशतिलघ्वधि क्षत्रिया, ततः  
सप्तविंशत्यवधि लघुभिर्वैश्या, ततः सर्वा शूद्रेति गाथाजातिः । गा-  
थान्तर्गतेनैकेन जगणेन कुलीना गाथा भवति, द्वाभ्यां कुलटा, बहु-  
भिर्वैश्या, जगणरहिता रण्डा । तत्रापि या प्रथमादिविषमादिस्थाने  
जगणयुक्ता सा गुर्विणीति संज्ञिता कर्तुर्नार्यकस्य च दुष्टा भवति ।  
सर्वासां गाथानां प्रथमपादो हंसीवन्मन्थर पठनीयः, द्वितीयः सिंह-  
विक्रमवदुद्धतः, तृतीयो गजगतिवल्लितः, चतुर्थः सर्पगतिवच्चञ्चल  
इति । गाथाद्वितीयार्धं यदि प्रथमं प्रथमं च द्वितीयं तदा विगाथः । इयं  
संस्कृते उद्धीतिः । यथा—‘परिहर माणिणि माणं पेक्खहि कुसुमाइं  
णीवस्स । तुम्ह कए खरहिअओ गेण्हइ गुलिआ धणुइ किर कामो ॥  
[परिहर मानिनि मानं प्रेक्षस्व कुसुमानि नीपस्य । तव कृते खरहृद-  
यो गृह्णाति गुलिका धनुषि किल कामः ॥]’ तथा द्वयोरप्य-  
र्थयोस्त्रिंशन्मात्रा गाथा प्रथमार्धवद्यदि भवति तदोद्गाथः । यथा —  
‘सोऊण जस्स णामं अंसूणअणाइं सुमहि रुद्धन्ती । भण वीर चेइवइ  
णो पेच्छामि मुहं कहं जदिच्छं से ॥ [श्रुत्वा यस्य नामाश्रुनयने संमुखं  
रुणद्धि । भण वीर चेदिपते नो प्रेक्ष्ये मुखं कथं यथेच्छं तस्य ॥]’  
इयमेव संस्कृते गीतिः । तथा पूर्वार्धे त्रिंशन्मात्रा गाथावत्  
उत्तरार्धे एकगुर्वाधिक्येन द्वाविंशत् तदा गाहिनी । अर्धवैपरीत्ये च  
सिंहिनी । क्रमेणोदाहरणे—‘मुञ्चहि सुन्दरि पाअं अप्पहि हसिऊण  
सुमुहि वाहं मे । कप्पिअ मेच्छसरीरं पेच्छिइ वअणाइ तुम्म धुअहं  
वीरो ॥ [मुञ्च सुन्दरि पापमर्षय हसित्वा सुमुखि बाहुं मे । कल्पयि-  
त्वा म्लेच्छशरीरं प्रेक्षिष्ये वदनं तव ध्रुवमहं वीरः ॥]’ ‘वस्सिइ  
कणअह विट्ठं तप्पइ भुअणे दिआणिसं जागान्तो । णीसङ्के साहसङ्को  
णिन्दइ इन्द्रं अ सूरविम्बं अ ॥ [वर्षति कनकस्य वृष्टिं तपति भुवने  
दिवानिशं जाग्रत् । निःशङ्कं साहसाङ्को निन्दति इन्द्रं च सूर्यबिम्बं  
च ॥]’ एते संस्कृते ललितावल्गुगीतिसंज्ञे । तथार्धद्वयेऽपि चतुर्मा-  
त्रिकाष्टगणघटितं स्कन्धकं सेतुकाव्ये यथा—‘जं जं आणेइ गिरिं रहर-  
अचक्कंपडिघट्टणसहं हणुमा । तं तं लीलाइ णलो वामकरत्तोळिअं र-  
एइ समुदे ॥ [यं यमानयति गिरिं रविरथचक्रपरिघट्टनसहं हनुमान् ।  
तं तं लीलया नलो वामकरोत्तोलितं रचयति समुद्रे ॥]’ इदमेव  
संस्कृते आर्यागीतिः । अत्र यद्यष्टाविंशतिर्गुरवः, अष्टौ लघवस्तदा न-

न्दसंज्ञा । तर्त एकगुरुद्विषष्टिलघुपर्यन्तमेकैकगुरुह्रासे लघुद्वयद्वय-  
वृद्धौ चाष्टविंशतिर्भेदाः । तेषां क्रमेण संज्ञाः—नन्द-भद्र-शेष-सारङ्ग-  
शिव-ब्रह्म-चारण-वरुण-नील-मदन-तालङ्क-शेखर-शर-गगन-शरभ-विम-  
ति-क्षीर-नगर-नर-स्निग्ध-स्नेहन-मदकल-लोभ-शुद्ध-स्सरित्-कुम्भ-कलश-  
शशधराख्याः । तत्र नन्दोदाहरणम्—‘चन्दा कुन्दा कासा हारा  
हंसा तिलोअणा केलासा । जेता जेता सेता तेता कासीस जिणिआ  
तेरिसि किती ॥ [चन्द्रः कुन्दः काशो हारो हंसास्त्रिलोचनः कैलासः ।  
यावद्यावच्छ्रेतं तावत्काशीश जितं ते कीर्त्या ॥]’ एवमन्येष्वपि भेदेषु  
ज्ञेयम् । इति गाथाप्रकरणम् ॥

अथ दोहा । यस्याः प्रथमतृतीययोः पादयोः प्रथमं षट्कलो गणः,  
ततश्चतुष्कलः, ततस्त्रिकल इत्येवं त्रयोदश मात्राः, द्वितीयचतुर्थयोः  
षट्कलचतुष्कलौ समानौ त्रिकलस्थाने एको लघुरित्येकादशमात्रास्त-  
दिदमष्टाचत्वारिंशन्मात्राभिर्दोहाच्छन्दः । यथा—‘सुरतर सुरही प-  
रसमणि णहि वीरेससमाण । ओपुण वक्कलकटिणतणुओ पसुओ पा-  
खाण ॥ [सुरतरः सुरभिः स्पर्शमणिर्नहि वीरेशसमानः । एते वल्क-  
ले कठिनतनुः पशुः पाषाणः ॥]’ अत्र द्वाविंशतिर्गुरुवश्चत्वारो  
लघवो यत्र तद्भ्रमरम् । तत एकगुरुपर्यन्तमेकैकगुरुह्रासे ल-  
घुद्वयद्वयवृद्धौ त्रयोविंशतिर्नामानि । यथा—भ्रमर-भ्रामर-शरभ-श्येन-  
मण्डूक-मर्कट-करभ-नर-मराल-मधुकल-पयोधर-वल-वानर-त्रिकल-क-  
च्छप-मत्स्य-शार्दूल-अहिवर-व्याघ्र-विडाल-श्व-उन्दुर-सर्पेति । सर्वे अ-  
ष्टाचत्वारिंशलघव एव । तत्र भ्रमरोदाहरणम्—जा अद्धङ्गे पव्वई  
सीसे गङ्गा वासु । जो देआणं वल्लहो वन्दे पाअं तासु ॥ [यस्यार्धाङ्गे  
पार्वती शीर्षे गङ्गा वसति । यो देवानां वल्लभो वन्दे पादं तस्य ॥]  
तत्रापि ‘द्वादशावधिलघुका विप्रा । ततो द्वाविंशत्यवधिका क्ष-  
त्रिया । द्वात्रिंशदवधिलघुका वैश्या । इतरा शूद्रेति । तत्र यस्याः  
प्रतिपादं प्रथमे तृतीये च चरणे जगणः सा दुष्टा दोहेति । इति दोहा-  
प्रकरणम् ॥

अथोत्कष्टा । प्रथमं चतुष्कलौ द्वौ गणौ, ततस्त्रिकल एकः, एवमेका-  
दशमात्रारचितपादषट्कयुक्तोत्कष्टा । तत्रापि सर्वैर्लघुभिलोहाङ्गिनी  
नाम । ततश्चतुश्चतुर्गुरुवृद्धौ अष्टाष्टलघुह्रासे दशपर्यन्तं हंस्यादीनि ।  
लौहाङ्गिनी लघवः ६६, हंसी गुरु ४ लघवः ५८, रेखा गुरु ८ लघवः  
५०, तालङ्गी गुरु १२ लघवः ४२, कम्पी गुरु १६ लघवः ३४, गम्भीरा  
गुरु २० लघवः २६, काली गुरु २४ लघवः १८, कालरुद्राणी गुरु २८

लघवः १०, एवमष्टौ भेदाः । तत्र लौहाङ्गिनी यथा—‘विमुहचलिअ  
रण अचलु परिहरिअ हअगअवलु । हलहलिअ मलअणिवइ जसु जस  
तिहुअण पिबइ । वरणसिणरवइ लुलिअ सउलु उपरि जस फुलिअ ॥  
[विमुखचलितो रणेऽचलः परिहृत्य हयगजघटाः । हलहलायमानो  
मलयनृपतिर्यस्य यशस्त्रिभुवनं पिबति । वाराणसीनरपतेर्लुलितं सक-  
लमुपरि यशः स्फुटितम् ॥]’ एवं सर्वेषूह्यम् । इत्युत्कष्टा ॥

अथ रोला । यथेच्छं गुरुलघुभिश्चतुर्विंशतिमात्राः प्रतिचरणं भ-  
वन्ति, एवं पादचतुष्टययुता रोला । यथा—‘पअभरहरमह धरणी त-  
रणि धजधुलिहि रम्पिअ । कमठपीठ ढरपडिअ मेरुमन्दरगिरि क-  
म्पिअ । कोहे चलिअ हम्मीरवीर गअजूहजुत्तो । कट्टे किअउ हाकन्द  
मुच्छि मेच्छके पुत्तो ॥ [पदभरहर्मरिता धरणी तरणिध्वजधूलिभिर्लु-  
प्तः । कमठपीठं धडपडितं मेरुमन्दरशिरः कम्पितम् । क्रोधेन चलितो  
हम्मीरवीरो गजयूथयुक्तः । कष्टेन कृत आक्रन्दो मूर्च्छितो म्लेच्छपु-  
त्रः ॥]’ अत्र एकादश गुरवो द्वौ लघू यदि पादे तदा रोला शुद्धा ।  
प्रतिपादमेकगुरुहासे लघुद्वयवृद्धौ च करतालादिसंज्ञा भेदा द्वादश ।  
यथा—कुन्द-करताल-मेघ-तालङ्क-काल-रुद्र-कोकिल-कमल-इन्द्र-शंभु-  
चामर-गणेश्वरेति । इति रोला ॥

अथ गन्धा । प्रथमपादे सप्तदशवर्णाः, द्वितीयेऽष्टादश । मात्रासु न  
नियमः । द्वितीयार्धमपि तादृगेव सा गन्धा । ‘कस्स चलन्ते कुम्म  
चलइ पुहविअ सरण । कुम्म चलन्ते महि चलइ भुअणभअकरणा ।  
महि चलन्ते महिहरअ तह अ सुरगणा । चक्रवइचलन्ते चलइ चक्र  
जइ तिहुअण ॥ [कस्य चलने कूर्मश्चलति पृथिव्यां शरणम् । कूर्मे च-  
लति मही चलति भुवनभयकरणा । मह्यां चलन्त्यां महीधरास्तथा च सु-  
रगणाः । चक्रवर्तिचलने चलति चक्रं यथा त्रिभुवनम् ॥]’ इति गन्धा ॥

अथ चतुष्पदा । चतुर्मात्राः सप्तगणा गुरुश्चेति त्रिशन्मात्र एकः  
पादः, तादृशा एवान्ये त्रयः, एवं विशत्यधिकशतं मात्रा भवन्ति ।  
एवं चतुर्भिः पादैरेकः पादस्तादृशैश्चतुर्भिः पादैश्चतुःशतान्यशीत्यधि-  
कानि मात्रा एतावता चतुष्पदा भवति । तत्र लाघवाय एकपादोदा-  
हरणम्—‘जसु सीसहि गङ्गा गोरी अधङ्गा गिम पिन्धिअ फणिहारा ।  
कण्ठे ढिअ वीसा पिन्धन दीसा संतारिअ संसारा । किरणावलिकन्दा  
बन्दिअ चन्दा णअणहि अणल’ फुरन्ता । सो मङ्गल दिज्जउ बहुसुख  
किज्जउ तुज्ज भवाणीकन्ता ॥ [यस्य शीर्षे गङ्गा गौरी अर्धाङ्गे ग्रीवा-  
यां पिनङ्गः फणिहारः । कण्ठे स्थितं विषं परिधानं दिशः संतारयन्ति



संसारत् । किरणावलिकन्दो बलश्चन्द्रो नयनेऽनलः स्फुरति । स मङ्गलं ददातु बहु सुखं करोतु तव भवानीकान्तः ॥]’ एतस्यानन्ता एव भेदाः । इति चतुष्पदा ॥

अथ घाता । चतुर्मात्रैः सप्तभिर्गणैस्त्रिभिर्लघुभिश्चैकः पादः । तत्र प्रथमं दशमात्रासु विरतिः, ततोऽष्टसु, ततस्त्रयोदशसु, एवंप्रकार-  
कपादचतुष्टयेन घाता नाम । यथा—‘रण्ण दक्ख दक्ख हण्ण जिण्ण कुसुमधण्ण अन्धअगन्धवि णासकरु । सो रक्खउ संकरु असुरभयंकरु गोरिनारि अद्धङ्गधरु ॥ [रणे दक्षो दक्षो हतो जितः कुसुमधनु-  
रन्धकगन्धमपि नाशं चकार । स रक्षतु शंकरः असुरभयंकरो गौरी-  
नार्यर्धाङ्गधरः ॥]’ इति घाता ॥

अथ घातो नन्दः । षट्कल आदौ, ततश्चतुष्कलास्त्रयः, ततः पञ्चकलः, ततः षट्कलः, ततो लघुद्वयम् । एवंप्रकारकपदचतुष्टयेन द्विषष्टि-  
मात्रका घातो नन्दः । एकादशसु (सप्तसु) त्रयोदशसु च यतिः । यथा—‘जे बन्दिअ सिर गङ्ग हणिअ अणङ्ग अद्धङ्गे परिकर धरुणु । सो जोइजनमित्त हरेउ दुरित्त सङ्काहरु संकरचरणु ॥ [येन बद्धा शिरसि गङ्गा हतोऽनङ्गोऽर्धाङ्गे परिकरं धरति । स योगिजनमित्रं हरतु दुरितं शङ्काहरः शंकरचरणः ॥]’

अथ षट्पदप्रकरणम् । काव्यनाम्नश्छन्दसः पादचतुष्टयेनोलालनाम्नः पादद्वयेन षट्पदं भवति । प्रथमं द्वे मात्रे, ततः पञ्च चतुर्मात्रा गणाः, ततो द्वे मात्रे, इति चतुर्विंशतिमात्राभिः काव्यपदचतुष्टयम् । तत्रैका-  
दशसु त्रयोदशसु च यतिः, उलालस्याद्ये पादे अष्टाविंशतिर्मात्राः, पञ्चदशसु त्रयोदशसु च यतिः । एवं पदद्वयम् । एतादृक् षट्पदम् । यथा—‘पिन्धउ दिढसंनाह वाहउप्पर पक्खर दइ । बन्धुसमदि रण धसउ सामिहम्मीर वअण लइ । उड्डुल णभपह भमउ खग्गा रिउसीस भालउ । पक्खर पक्खर ठेल्लिवेल्लि पव्वउ अण्फालउ । हम्मीरकज्जे जज-  
ल्ल भण कोहाणल महुमह जलउ । सुरताणसीस करवाल दइ तेज्जि क-  
लेवर दिउ चलउ ॥ [परिधाय दढसंनाहं वाहोपरि पक्षरं दत्त्वा । बन्धू-  
नां संमत्या रणं धर्षयामि स्वामिहम्मीरवचनं गृहीत्वा । उड्डुयामि नभः-  
पन्थानं भ्रमामि खङ्गं रिपुशिरसि ह्लाटयामि । पक्षरे पक्षरे पातयित्वा पर्व-  
तमुत्फालयामि । हम्मीरकार्ये जज्जल्लो भणति क्रोधानलो मुखमध्ये ज्व-  
लति । सुलतानशिरसि करवालं दत्त्वा त्यक्त्वा कलेवरं दिवं चल-  
ति ॥]’ प्रकारान्तरमपि षट्पदे भवति । आदौ षट्कलो गणः, तत-  
श्चत्वारश्चतुःकलाः, ततोऽन्ते द्विकलः, एवंविधचतुर्भिश्चरणैः षण्णव-

तिमात्रा भवन्ति । तत उल्लालपदद्वयं पूर्ववदेव । उभयथापि द्विपञ्चा-  
शदधिकं शतं मात्राणां षट्पदे भवति । अत्रोदाहरणम्—‘जहा सर-  
अससिबिम्ब जहा हरहारहंसा ठिअ । जहा फुल्लसिअकमल जहा  
सिरिखण्डखण्ड दिअ । जहा गङ्गाकल्लोल जहा ए सोधिअ रुप्पइ । जहा  
दुद्धवरसुद्धफेण फम्फाइत लुप्पइ । पिअपाअपसाअदिट्ठिपलु णिहु-  
अ हसइ जहा तरुणिजन । वरमन्ति चण्डेसर तह तुअ किति देक्खु-  
हरिवम्भ भणा ॥ [यथा शारदशशिविम्बं यथा हरहारहंसाः स्थिताः ।  
यथा फुल्लसितकमलं यथा श्रीखण्डखण्डो दृश्यते । यथा गङ्गाकल्लोलो  
यथा रमणीयं रूप्यम् । यथा दुग्धवरशुद्धफेणं स्फुरितं लुप्यते । प्रियपा-  
तप्रसाददृष्टिपतितो निभृतं हसति यथा तरुणीजनः । वरमन्त्रिन्  
चण्डेश्वर तत्र तव कीर्तिर्दृश्यते हरिब्रह्मा भणति ॥]’ काव्यस्वरूपं  
त्वादावन्ते च षट्कलो मध्ये त्रयश्चतुष्कलास्तृतीयो जो न्लौ वेति ।  
इदं स्वतन्त्रस्य काव्यच्छन्दसः करणे । षट्पदे तूक्ता विधा ज्ञेयाः ।  
काव्यस्य भेदाः पञ्चचत्वारिंशत् । तत्र यत्र षण्णवतिर्लघूनां न तु गुरुः स  
शक्रः । तत एकैकगुरुप्रक्षेपेण लघुद्वयद्वयहासे च शंभवाद्या भृङ्गान्ता  
भेदा भवन्ति । तथा च भृङ्गे अष्टौ लघवः प्रतिपादमेकादश लघुप्रका-  
रेण समुदिते चतुश्चत्वारिंशच्च गुरवस्ततो न हासः । यथा—शक्र-  
शंभु-शूर-गण्ड-स्कन्ध-विजय-दर्प-ताराङ्ग-समर-सिंह-शीर्ष-उत्तेज-फणि-  
रक्षः-प्रतिधर्म-मराल-मृगेन्द्र-दण्ड-मर्कट-अनुबन्ध-वासण्ठ-कठ-मयूर-  
बध-भ्रमर-भिन्न-महाराष्ट्र-बलभद्र-राज-वलित-मयूख-मन्थान-बलिमोह-  
सहस्राक्ष-वाल-दर्पित-सरभ-दम्भ-उद्दम्भ-वलितान्क-तुरग-हार-हारीण-  
अन्ध-भृङ्गेति । तत्र शक्रस्योदाहरणम्—‘जसु कर फणिवइ वलय तरुणि-  
वर तनुमह विलसइ । नयन अनल गल गरल विमल ससहर सिर  
णिवसइ । सुरसरि सिरिमह वहइ सअलमणदुरितदलणकर । हसि  
ससहरहर हरउ दुरित तुअ दिसउ अभअवर ॥ [यस्य करे, फणिपति-  
वलयस्तरुणीवरा तनुमध्ये विलसति । नयने अनलो गले गरलं विमलः  
शशधरः शिरसि निवसति । सुरसरिच्छिरोमध्ये वहति सकलमनोदुरि-  
तदलनकरः । हसित्वा शशधरधरो हरतु दुरितं तव दिशत्वभय-  
वरम् ॥]’ षड्गुणाः शुद्धादौ पङ्कत्वादयो दोषा ग्रन्थान्तरादवसेयाः,  
विस्तरभयात् न प्रपञ्च्यन्ते । द्वात्रिंशल्लघ्ववधि काव्यस्य विप्रजातिः,  
ततश्चत्वारिंशल्लघ्ववधि क्षत्रियजातिः, ततोऽष्टाचत्वारिंशल्लघ्ववधि  
वैश्यः, अवशिष्टः शूद्र इति जातिभेदः । उल्लाललक्षणं तु—‘त्रयश्चतुः-  
कला आदौ त्रिकलः षट्कलस्ततः । चतुष्कलोऽथ त्रिकल उल्लालल-  
क्षणम् ॥’ तत्र सर्वगुरुः षट्पदो यथा—‘जाआ जाआ अद्धङ्गे ‘गङ्गा

सीसे लोलन्ती । तन्वासा जा पूरन्ती सख्यं दुःखान्तं लन्ती । अगे आराआहारा दीसा भासा भासन्ता । वेआला जासं सङ्गे णट्टे दुट्टा णाचन्ता गावन्ता कान्ता उच्चै ताले भूमीकम्पाणो । जा दिट्टे मोक्खा पाई सो तुम्भाणं सुखं दे ॥ [जाया जाता अर्धाङ्गे गङ्गा शीर्षे लोलन्ती सर्वाशा या पूरयन्ती सर्वं दुःखान्तं नेत्री । अग्रे ताराधारो दिशो भासा भस्सयन् । वेताला यस्य सङ्गे नृत्ये दुष्टं नृत्यन्ति । गायन्ति कान्ता ऊर्ध्व-तालेर्भूमिकम्पनम् । यदृष्टे मोक्षः प्राप्यते स शुष्माकं सौख्यं ददातु ॥]

अथ षट्पदभेदाः । तत्र काव्ये चतुश्चत्वारिंशदुरवः, उल्लाले च षड्विंशतिः । एवं मिलित्वा सप्ततिः गुरवो द्वादश च लघवो यत्र स यद्य-शीत्यक्षरो अजयनामा प्रथमो भेदः, ततः सर्वलघुपर्यन्तमेकैकगुरुह्रासे लघुद्वयप्रक्षेपेणैकैकवर्णवृद्धौ एकसप्ततिरजयाद्या भेदा भवन्ति । यथा—अजय-विजय-वलि-वर्ण-वीर-वेताल-बृहन्नल-मर्कट-हरि-हर-ब्रह्म-इन्दु-चन्दन-शुभङ्कर-शाल-सिंह-शार्दूल-कूर्म-कोकिल-खर-कुञ्जर-मदन-मस्त्य-सारङ्ग-शेष-सारस-पयोधर-कुन्द-कमल-कारण-शरभ-जङ्गम-शर-सुशर-समर-सारस-सरस-मेरु-सकल-मृग-सिद्ध-बुद्धि-कलकल-कमलाकर-धवल-मृतक-ध्रुव-वलय-किंनर-शक-जन-मेधाकर-ग्रीष्म-गरुड-शशिसूर्य-शल्य-नर-नुरग-मनोहर-गगन-रत्न-नव-हीर-भ्रमर-शेखर-कुसुमाकर-दीप-शङ्ख-वसु-शब्दाः ॥ तथा अजये वर्णाः ८२, गुरवः ७० लघवः १२ । अन्त्ये शब्दे लघवः १५२ । इति षट्पदप्रकरणम् ॥

प्रतिपादं चत्वारश्चतुष्कला गणास्तत्रान्तिमो जगण एव । एवं च-तुर्भिः पादैश्चतुःषष्टिमात्रं पञ्चटिकाच्छन्दः । यथा—‘जे जे गज्जिअ गउड वइ एउ, उण्डऊडज सभअ पराउ । उरुविक्रमविक्रमजणिअजूरु, ताकणपरक्रम कोइ ण वुज्झु ॥ [यदा यदा गर्जित्वा गरुडो बहिरेति, उद्दण्डाण्डजाः सभयाः पलायन्ते । उरुविक्रमविक्रमजनितजुस्तस्य, तत्क्षणपराक्रमं को न बुद्ध्यते ॥]’ इति पञ्चटिका ॥

प्रतिपादं षोडशमात्राः, अन्ते च मात्राद्वयं लघुद्वयात्मकं पादे चेज्जग-णो न भवति तच्छन्दोऽलिल्लिहसंज्ञम् । यथा—‘जहि आसामविदेहा-किल्लउ, सुत्थिरडाहररज्जा जिणि लिउ । कालिञ्जर जिणिह किती थ-प्पिअ, धण आरज्जिअ धम्मं अप्पिअ ॥ [जहि आसामविदेहकिल्लानि, सुत्थिरडाहरराज्यं जित्वा गृहाण । कालिञ्जरं जित्वा कीर्तिं स्थापय, धनमर्जयित्वा धर्मे अर्पय ॥]’ इत्यलिल्लिहः ॥

अनियतगुरुलघुक्रमाः षोडशमात्राः प्रतिपादं भवन्ति, तच्चतुःषष्टि-मात्रं पादाकुलकम् । पञ्चदशमात्राभिः प्रथमनृतीयपञ्चमपादाः ।

पञ्चदशमात्राः, द्वितीयो द्वादशमात्राः, चतुर्थ एकादश मात्राः, एवमष्टषष्टिमात्रा भवन्ति । एतदनन्तरं दोहाच्छन्दः समस्तमित्येवं नवपदं छन्दो रङ्गा नाम । तत्र विषमपादेष्वेकादौ त्रिकलस्ततस्त्रयश्चतुष्कलाः, तत्रापि प्रथमेऽन्ते जगणश्चतुर्लघुर्वा, तृतीयपञ्चमयोर्भगणोऽन्ते द्वितीयपादे सर्वलघ्वन्तास्त्रयश्चतुष्कला वा, चतुर्थे द्वौ चतुष्कलौ, ततस्त्रयो लघव इति । तत उक्तलक्षणं दोहाच्छन्दः । यथा—‘भमइ महुअर फुल्लअरविन्द, णवकेसुकानणपुलिअ सव्वदेस । पिक एव सुणिय, सिअलपवण लहु वहइ, मलयकुहर णउवल्लि पेल्लिअ । चित्त मणोभउ सर हणइ, दूर दिगन्तरकन्त । के परि अण्णउ चारिहउ, ए परिमिलिअ दुरन्त ॥ [भ्रमति मधुकरः फुल्लारविन्दे, नवकिंशुककाननपूरिता सर्वदेशाः । पिक एव श्रूयते, शीतलपवनो लघु वहति, मलयकुहरे नववल्लीं क्षिप्त्वा । चित्तं मनोभूः शरैर्हन्ति, दूरदिगन्तरे कान्तः । केन प्रकारेणात्मानं धारयामि, एवं परिमीलितो दुरन्तः ॥]’ एतद्भेदाः सप्त । तत्र प्रथमतृतीयपञ्चमपादेषु चतुर्दशमात्रा कलभी (१), द्वितीयचतुर्थयोरेकादश सा नन्दा (२), प्रथमतृतीयपञ्चमपादेषु नविंशतिर्द्वितीयचतुर्थयोरेकादश सा मोहिनी (३), विषमपादेषु पञ्चदश समयोरेकादश सा चारुसेनी (४), विषमेषु पञ्चदश समयोर्द्वादश सा भद्रा (५), विषमेषु पञ्चदश द्वितीये द्वादश चतुर्थे एकादश स राजसेनः (६), विषमेषु षोडश समयोरेकादश द्वादश वा सा तालङ्गिनी (७) इति । इति नवपदप्रकरणम् ॥

अथ प्रप्रावती । द्विगुरुरन्तगुरुरादिगुरुः सर्वलघुरित्येतैश्चतुर्मात्रौ गणौ यथासंभवं गणाष्टकघटितपादचतुष्टया प्रप्रावती । अत्र जगणो नायकपीडादिदोषदाता अतश्चण्डाल इत्युच्यतेऽतो न शुभः । यथा—‘भ-अभङ्गिअ वङ्गा भग्गु कलिङ्गा तेलङ्गा रण मुक्कि चले । मरहट्ट ठिठा लग्गिअ कट्टा सोरट्टा भअपअपाअ पले । चम्पा रणकम्पा पव्वअ कम्पा ऊत्थाऊत्थि जीऊ हरे । कासीसर राणा किअउपआणां विज्जाहर भण मन्तिवरे ॥ [भयभग्ना वङ्गा भग्नाः कलिङ्गास्तैलङ्गा रणं मुक्त्वा चलिताः । महाराष्ट्राः स्तिमिता लग्ना कष्टाः सौराष्ट्रा भयेन पदे पदे पलायिताः । चम्पा रणकम्पा पर्वताः कम्पिता उत्थायोत्थाय जीवं हरति । काशीश्वरो राजा कृतप्रयाणो विद्याधरो भणति भन्निवरः ॥]’ इति प्रप्रावती ॥

पूर्वोक्ताया दोहाया यद्येकमर्थमपदं चार्थं पूर्वोक्तलक्षणकाव्येन युक्तं तदिदं चतुश्चत्वारिंशदधिकशतमात्राभिः शृङ्खलायमकानुप्रासवङ्कुणालंकारवत्कुण्डलिकाख्यं छन्दः । अत्र चाविरम्य कुण्डलिकारेण पठनात्कुण्डलिकेति संज्ञा । यन्मते दोहा द्विपदा तन्मतेनेयं षट्पदा,

यन्मते दोहा चतुष्पदा तन्मते कुण्डलीकाष्टापदेति । यथा—‘ढोला मारिअ ढिल्लिमह मुच्छिअ मेच्छसरीर । पुर जज्जला मल्लवर चलिअ वीर हम्मीर । चलिअ वीर हम्मीर पाअभर मेइणि कम्पइ । दिस मगणह अन्धार धूलि सूरहरह झम्पइ । दिग मगणह अन्धार आणु खुरसानक ओल्ला । दमलिदअसु विपक्ख मारू ढिल्लीमह ढोला ॥ [ढोलं ताडयित्वा दिल्लीमध्ये मूर्च्छयित्वा म्लेच्छशरिराणि । पुरो जज्जलो मल्लवरश्चलति वीरो हम्मीरः । चलिते वीरे हम्मीरे पादभरेण मेदिनी कम्पते । दिशो मग्ना अन्धकारे धूली सूर्यरथं झम्पयति । दिशो मग्ना अन्धकारे अनन्तरं खुरसानका उत्सन्नाः । प्रमाथितो विपक्षस्ताड्यते दिल्लीमध्ये ढोलः ॥]’ इति कुण्डलिका ॥

यत्र प्रतिपादे विशलक्षराणि पञ्चविंशतिश्च मात्राः, तत्रापि प्रथम-श्चतुर्मात्रिको गणः, अन्ते एको गुरुः, मध्ये यथासुखमिश्रिता गुरुलघवो स मदनान्तकः । यथा—‘भञ्जिअ मलअचोलवइअ चलिअ गञ्जिअ गुञ्जरा । मालउराअ मलअगिरिअ लुक्कि परिहरि कुञ्जरा । खुरसाणा खलिअ रणमहमहिअ लङ्किअ साअरा । हम्मीर ह चलिअ हारव प-लिअ रिउगण काअरा ॥ [भग्ना मलयचोलपतयश्चलिता गर्जित्वा गुर्जराः । मालवराजो मलयगिरौ लुक्कायितः परिहृत्य कुञ्जरान् । खुरसानाः स्खलिताः रणमद्महिता लङ्किताः सागराः । हम्मीरे च चलिते हताः पलायिता रिपुगणाः कातराः ॥]’ इति मदनान्तकः ॥

आद्यन्तयोः षट्कलो गणो मध्ये चतुष्कलाश्चत्वारः । एवंविधपद-द्वयरचिता द्विपदी । आदौ षट्कलस्ततः पञ्च चतुष्कलास्ततो गुरुरि-ति वा ॥ यथा—‘दाणउ देउ वेविट्ठकन्तउ गिरिवरसिहर कम्पिउ । हअगअपाअघाअ उट्टन्तऊ धूलिहि गअण रुम्पिउ ॥’ [दानवा देवा विस्मयान्नान्ता गिरिवरशिखराणि कम्पितानि । हयगजपादघातो-त्थितधूलिभिर्गगनं लुप्यते ॥]’ इति द्विपदी ॥

नव चतुर्लघवस्ततो रगण एवं दशभिर्गणैरेकोनचत्वारिंशदक्षरैरेक-चत्वारिंशन्मात्राभिरर्थं यस्याः सा खज्जा । द्वितीयमप्यर्थं ताडक् । यथा—‘महि ललइ अहि पलइ गिरि चलइ हर खलइ ससि घुमइ अमिअ वमइ भग्ग जिविअ उट्टण । पुणु धसइ पुणु खसइ पुणु ललइ पुणु चलइ पुणु घुमइ अमिअ वमइ विविहपरिदिट्टण ॥ [मही लल-ति अहिः पलायते गिरिश्चलति हरः स्खलति शशी निद्राति अमृतं वमति भग्गो जीवित्वोत्थितः । पुनर्धर्षति पुनः स्खलति पुनर्ललति पुन-श्चलति पुनर्निद्राति अमृतं वमति विविधपरिदृष्ट्यै ॥]’ इति खज्जा ॥

यत्र प्रथमार्धे पद् चतुर्लघवो द्वितीयार्धे सप्त उभयोरप्यन्ते जगणो भवति सा शिखा । यथा—‘फुलिअमहुभमरवहु रअणि पहु किरणवहु अवअरु वसन्त । मलयगिरि कुसुमधरि पवणवहु सहव णहु सइ भण णिज णहुहु कन्त ॥ [फुल्लितमधुभ्रमरवधू रजनिर्यत्र किरणबहुरव-तरति वसन्तः । मलयगिरिकुसुमधरपवनवहः सहे कति सखि भण निजो नास्ति कान्तः ॥]’ इति शिखा ॥

आद्यार्धे नव चतुर्लघवस्ततो रगणास्ततो द्वौ गुरू इत्येवं पञ्चचत्वारिं-शन्मात्राः गाथोत्तरार्धेण द्वितीयार्धे सैषा माला ॥ यथा—‘वरिस जल भमइ घण मलअसिअल पवण मणहरण कणअपिजरिणिचइ विजुरि-फुल्लिआ णीवा । पच्छरविच्छर हिअला पिअला णहअलं ण आवेइ ॥ [वर्षति जलं भ्रमति घनो मलयशीतलः पवनो मनोहरणः कनकपि-ञ्जरनिचिता विद्युत्फुल्ला नीपाः । प्रस्तरविस्तरो हेलति खेलति नभ-स्तलं नावेद्यते ॥]’ इति माला ॥

यदि दोहाच्छन्दसि प्रत्यर्थं लघुगुरुद्वयरूपाः पञ्चकला अधिका दी-यन्ते, तथा दोहाच्छन्दसो मात्राः ४८ अधिकाश्च १०, एवं अष्टपञ्चा-शन्मात्रा भवन्ति तदा चूलिका नाम च्छन्दः । यथा—‘राआ लुब्धसमा-ज खल बहुकरिहारिणि सेवक धुत्तउ । जीवण चाहसि सुखे जइ परि-हर घरजण वहुरणजुत्तउ ॥ [राजा लुब्धसमाजः खलः बहुकलहका-रिणः सेवका धूर्ताः । जीवनं वाञ्छसि सुखे यदि परिहर गृहजनं बहु-रणयुक्तम् ॥]’ इति चूलिका ॥

व्यस्तार्धा दोहैव सौराष्ट्रा । यथा—‘सो माणि पुणमन्त जासु भत्त पण्डिअ तनअ । जासु घरिणि गुणमन्ति सो वि पुहवि सगाहणिलअ ॥ [स मानी पुण्यवान्यस्य भक्तः पण्डितस्तनयः । यस्य गृहिणी गुणवती सोऽपि पृथिव्यां स्वर्गनिलयः ॥]’ इति सौराष्ट्रा ॥

सगणभगणचतुर्लघवो गणा गुरुश्चैको यत्र प्रतिपदं एकादशाक्षर-श्चतुर्दशमात्रकश्च स काहलिः । यथा—‘उच्चउत्थाणअ विमलघरा तरुणी गेहिणि विणअपरा । पुण वित्तभभपुरलमुदरा वलिसासंम-असुखहकरा ॥ [उच्चोत्थानकं विमलगृहं तरुणी गृहिणी विनयपरा । पुनर्विष्टब्धपूर्णामुदारा वर्षासंमदसौख्यकराः ॥]’ इति काहलिः ॥

यंत्र जगणान्तौ चतुर्मात्रौ प्रतिपादं तन्मधुभारतम् ॥ यथा—‘जसु चन्द सीस पिन्धन इ दीस । सो संभुपेउ महासुख देउ ॥ [यस्य चन्द्रः शीर्षे परिधानं च दिशः । स शंभुः पातु महासुखं ददातु ॥]’ इति मधुभारतम् ॥

यत्र पादे जग्गणान्ता एकादशमात्राः स आभीरः । यथा—‘सुन्दरि गुज्जरणारि लोअण दीहविसारि । पीणउ त्थणअभार लुल्लई मोतिहार ॥ [सुन्दरी गुर्जरनारी लोचनं दीर्घविसारि । पीने स्तनभारे लोलते मतिहारः ॥]’ इत्याभीरः ॥

चत्वारश्चतुर्मात्रास्ततः षण्मात्रस्ततश्चतुष्कलौ गुरुश्चेति द्वात्रिंशन्मात्रा यदोद्दण्डकाहलः सर्वा असिन्मात्राः १२८ । यथा—‘राअह भगन्ता दिगन्तलगन्त परिहरि हअगअघररमणी, लोरहिभरुसरवर पल्लुनिअपरिकरु लोटइ पडइतनु धरणी । पुणु उट्टइ संभरि करदत्तगुलिबालतणअकरकमलधरे, कासीसर राआ णेह लुकाआ कर माआ पुण थप्पि धरे ॥ [राजानो भग्ना दिगन्तरलग्नाः परिहृत्य हयगजगृहरमणीः, रुदितभरसरोवराः पतितनिजपरिकरा लोटन्ते पतिततनवो धरण्याम् । पुनरुत्तिष्ठन्ति संभृत्य करदत्ताङ्गुलिबालतनयकरकमलधराः, काशीश्वरो राजा नेह लुक्कायितो भव कुरु मायां पुनराक्रम्य धरिष्यति ॥]’ इति दण्डकाहलः ॥

आदौ गुर्वन्तश्चतुष्कलस्ततो गुर्वन्तः पञ्चकलस्तत एको लघुरित्येवं पादघटितं दीपकम् ॥ यथा—‘जसु हत्थ करआल विपक्खाकुलकालसिरसे ह वरच्छत्त संपुण्ण स सिमन्त ॥ [यस्य हस्ते करवालो विपक्षः कुलकालः । शिरसि च वरच्छत्रं संपूर्णं स श्रीमान् ॥]’ इति दीपकम् ।

यद्यादौ चतुष्कलसगणौ ततः षट्कला गुरुश्चेति षोडशमात्रापादसिंहानलोकः ॥ यथा—‘हणु उज्जरगुज्जरसाउदलं दरमल्लिअवल्लि मरहट्टबलम् ॥ वलमोलिअमालअराअकुला कण उज्ज कुलच्छवि करमफुरो ॥ [जाहि ऊर्जरगुर्जरशाकदलं दलदर्पितवल्लितं महाराष्ट्रबलम् । बलमौलितमालवराजकुलं कुरु उज्जां कुलच्छवि कर्मपूरैः ॥]’ इत्यलम् ॥

इति श्रीमद्भट्टारामेश्वरसूरिसूनुनारायणभट्टरचितायां वृत्तरत्नाकरव्याख्याया पञ्चमोऽध्यायः ॥

षष्ठोऽध्यायः ।

एवं समादिवृत्तत्रयमभिधायेदानीं तेषामुत्पत्तिप्रदर्शनायानुक्तानां च वृत्तानां कविप्रयोगेषु दृश्यमानानां सङ्भावोपपत्तये प्रस्तारादयः षट्प्रत्यया व्याख्यातव्याः । प्रतीयते संख्यादिकमेभिस्ते प्रत्ययाः । संभावितेषु वृत्तेषु विश्वासापरपर्यायप्रत्ययख्यापकत्वाद्वा । ते च प्रस्ताराद्याः षट् । तदुक्तम्—

प्रस्तारो नष्टमुद्दिष्टमेकद्वयादिलगक्रिया ।

संख्यानमध्वयोगश्च षडेते प्रत्ययाः स्मृताः ॥ १ ॥

तत्र नष्टोद्दिष्टादीनां प्रस्तारज्ञानाधीनत्वात्प्रस्तारं तस्यदाह—

मादे सर्वगुरावाद्यालघुं न्यस्य गुरोरधः ।

यथोपरि तथा शेषं भूयः कुर्यादमुं विधिम् ॥ २ ॥

प्रस्तारवृत्तिजातिपादस्थवर्णसंख्याकसर्वगुरौ पादे लिखिते सति तत्राद्यात्प्रथमाद्गुरोरधो लघुं स्थापयेत्तृतीयभेदानुपपत्तेः । तं लघुं न्यस्य यथोपरिपङ्क्तौ तथैवाधस्तनाधस्तनपङ्क्तौ शेषपादे वर्णसंख्यापूर्त्यवधि द्वितीयादिकं गुरुं लघुं वा लिखेत्, यत्रोपरि गुरुस्तत्राधस्तादपि गुरु-  
र्यत्रोपरि लघुस्तत्राधस्तादपि लघुरित्यर्थः । भूयः पुनरमुं पूर्वोक्तं विधिं लेखनरूपं कुर्यात्तृतीयादिपङ्क्तौ गुरुमध्ये आद्यगुरोरधो लघुः शेषं चोपरिवदेवेत्यर्थः ॥

एवं सति तृतीये भेदे आद्यस्थानत्वात्, तत्र किं लेख्यमित्यत आह—

ऊने दद्याद्गुरुनेव

ऊने न्यूने स्थाने गुरुनेव दद्याल्लिखेत् । बहुवचनमुत्तरोत्तरपङ्क्ता-  
वपि न्यूने गुरूणां प्राप्त्यर्थम् । ततश्च भूयःशब्दोऽपि वीप्सार्थं ज्ञेयः ।  
तेन पुनःपुनर्गुर्वपेक्षया आद्यगुरोरधो लघुं लिखित्वा शेषमुपरिवदेव  
संपाद्य ऊने स्थाने गुरवो देया इत्यर्थः ॥

प्रस्तारकरणेऽवधिमाह—

यावत्सर्वलघुर्भवेत् ।

प्रस्तारोऽयं समाख्यातश्छन्दोविचितिवेदिभिः ॥ ३ ॥

सर्वलघुपादः प्रस्तारो वा यावद्भवति तावदेव कुर्यात् । प्रस्तार्यते-  
ऽनेन च्छन्दसि छन्दांसि वा । छन्दोविचितिश्छन्दःशास्त्रम् । बहुक्त-  
म्—‘स्थापयेत्लघुमधो गुरोः पुरः स्याद्यथोपरि तथैव पूरयेत् । पश्चिमं  
च गुरुभिः पुनः पुनः सर्वलघ्ववधिरित्ययं विधिः ॥’ इति । तदियमु-  
क्तादौ योज्यते । तत्रोक्तायां यथा—ऽ, १, तस्या द्विकविकल्पत्वात् ।  
अत्युक्तायां यथा—ऽऽ, १ऽ, ११, ॥ (४) । मध्यायां यथा—ऽऽऽ, १ऽऽ,  
११ऽ, ॥१ऽ, १११, ॥११, ॥१११, ॥११११, ॥१११११, ॥११११११, ॥१११११११,  
॥११११११११, ॥१११११११११, ॥१११११११११, ॥११११११११११, ॥१११११११११११,  
(१६) एव । सर्वेषां समवृत्तानां प्रस्तारे कृते पूर्वपूर्वापेक्षया उत्तरोत्त-  
रस्य द्विगुणा भेदा भवन्ति । अत्र मामकसंग्रहश्लोकः—‘पादं सर्वगुरुं



लिखेन्मुखगुरोर्ध्वो लघुं न्यस्य च चायं मूलगुरोः पुनर्लघुमधो शेषं पुनः पूर्ववत् । ऊने न्यस्य गुरुनशेषलघुकं पादं च यावत्पुनः कार्योऽयं विधिरित्यचीकल्पदम् नारायणः प्रस्तुतिम् ॥’ अर्थसमेषु त्वर्थस्यैव पादतां प्रकल्प्य प्रस्तारः कार्यः, पाद इत्यस्योपलक्षणत्वात् । तदुक्तम्—‘अर्थसमस्य प्रस्तारेऽर्धप्रस्तारः कार्यः’ इति । तद्यथा—द्व्यक्षरपादे च्छन्दसि पादद्वयरूपस्यार्धस्य पादताकल्पनया चतुरक्षरपूर्वोक्तप्रस्तारवत्प्रस्तारे द्व्यक्षरच्छन्दसः षोडश भेदाः । तत्र प्रथमः SSSS, षष्ठः ISIS, एकादश SISI, IIIS. षोडशानां भेदानां समवृत्तभेदत्वेनार्धसमभेदत्वात्तान्परित्यज्य शुद्धार्धसमप्रस्तारः सिद्धो भवति । तदुक्तम्—‘प्रस्तुतभेदकारी विकल्पः प्रस्तारक्रमायातोऽपि वर्जनीयः’ इति । व्याख्यायां तु गणना कार्यैव । अन्यथा नष्टोदिष्टाद्यसिद्धेः । ततश्च द्वादश शुद्धार्धसमभेदाः । यथा—ISSS, SISS, IISS, SSIS, SIIIS, IIIS, SSSI, ISSI, IISI, SSII, ISII, SIII. एवमन्यत्रापि योज्यम् । विषमाणां प्रस्तारे पादचतुष्टयात्मकस्य च्छन्दसः पादस्थानीयत्वं प्रकल्प्य प्रस्तारः कार्यः । उक्तं हि विषमप्रस्तारे—‘पादचतुष्टयस्य प्रस्तारः कार्यः’ इति । यथा—द्व्यक्षरस्य विषमवृत्तस्य पादकल्पनायां सर्वगुरोः SSSSSSSSपूर्ववदाद्यगुरोरधो लघुं विन्यस्य यथोपरीति गुरुसप्तकं लिखित्वा भूयः कुर्यादिति द्वितीयप्रस्ताराद्यगुरोरधो लघुः परतो यथोपरीति कृत्वा ऊने गुरुदद्यात् । एवं सर्वलघुप्रस्तरं यावत्कृते षट्पञ्चाशदधिकं शतद्वयं भेदाः । तेषां मध्ये पूर्ववत्समार्धसमरूपत्वेन प्रस्तुतविषमप्रस्तारभेदकारित्वात्प्रथमः द्वितीयाच्च सप्तदशः सप्तदशोऽन्त्यं यावद्वर्जनीयाः । ते च यथा—प्रथमः SSSSSSSS, अष्टादशः SSSISSSS, पञ्चत्रिंशः SSSSISSS, द्विपञ्चाशः IISIISSS, एकोनसप्ततिः SSISSSIS, षडशीतिः SISIISIIS, त्र्यधिकशतं SIISSIIIS, विंशत्यधिकशतं IIISIIIS, सप्तत्रिंशदधिकशतं SSSISSSSI, चतुःपञ्चाशदधिकशतं ISSIISSI, एकसप्तत्युत्तरशतं SISISISI, अष्टाशीत्यधिकशतं IISIIISI, पञ्चोत्तरद्विशतं SSIISSII, द्वाविंशत्युत्तरद्विशतं ISIIISII, एकोनचत्वारिंशदधिकद्विशतं SIIISIII, षट्पञ्चाशदधिकद्विशतसंख्या I I I I I I I I. एवं षोडश । एषां मध्ये प्रथम SSSSSSSS, षष्ठ SISISIS, एकादश SISISISI, षोडशाः I I I I I I I I. समभेदाः । अन्ये द्वादशार्धसमभेदाः । शेषाश्चत्वारिंशदधिकशतद्वयं शुद्धविषमभेदाः । एवं सर्वत्र विषमेषु प्रस्तारभेदो ज्ञेयः । मात्राप्रस्तारे तूपरिपङ्क्तौ यथायोग्यं मात्राद्वयद्वयस्थान एकैकगुरुक्रमेण गुरुंलिखित्वा प्रथमगुरोरधो लघुं लिखित्वा शेषमुपरि पङ्क्तिचकुर्यात् । एवं सत्येका मात्रा न्यूना

भवति, सा लघोः पूर्वं लघुरूपेण देया । तृतीयपङ्क्तौ प्रथमगुरोर्लघुं दत्त्वा शेषमुपरिवल्लिखित्वा न्यूनास्तिस्रो मात्राः, ता लघुगुरुरूपेण लघोः पूर्वं देयाः । एवं क्रमेणाद्यगुरोरधो लघौ दत्ते उपरिवच्छेषे लिखिते शेषा मात्रैका चेदाद्यलघोः पूर्वं लघुरूपेण देया । द्वे चेच्छेषे तदा तत एव पूर्वं गुरुरूपेणैव । एवं युग्मा गुरुरूपेणैवेति । तिस्रश्चेत्तदा एको लघुरेको गुरुश्चेति, पञ्च चेत्तदा एको लघुर्द्वौ गुरु चेत्येव क्रमेण सर्व-लघुप्रस्तारपर्यन्तं लिखेत् । अत्रैवं लिखिते पूर्वोक्तषट्कलत्रयोदशगणप्रस्तारौ यथा—SSS, IIS, ISIS, SII, IIIIS, ISSI, SISI, IISI, SSII, IISII, ISIII, SIIII, IIIIII (१३) । पञ्चकलस्य सर्वगुरुभेदाभावादादिलघ्वाद्या एव भेदाः । यथा—ISS, SIS, IIIS, SSI, IISI, ISII, SIII, IIIII. एवमन्यत्रापि । विषमकलप्रस्तारेष्वादौ लघुं दत्त्वा प्रस्तारः कार्य इति ॥

अथ प्रस्तारशोधनोपयोगि नष्टमाह—

नष्टस्य यो भवेदङ्कस्तस्यार्धेऽर्धे समे च लः ।

विषमे चैकमाधाय स्यादर्धेऽर्धे गुरुर्भवेत् ॥ ४ ॥

अङ्क इत्यतः परं तत्रेत्यध्याहार्यम् । ततश्च नष्टस्य वृत्तस्य योऽङ्कस्तत्र समे सति लो लघुर्लेख्यः, तस्य चार्धेऽर्धे कृतेऽर्धाङ्के समे सति लघुर्विषमे त्वर्धे करणाशक्तेरेकमधिकं क्षिप्त्वार्धेयन्नष्टस्याङ्के विषमे सति गुरुर्भवेत्लेख्य इत्यर्थः, तदनन्तरं तस्मिन्विषमे एकमधिकमाधाय संयोज्य योऽङ्को जातस्तस्यार्धे विषमे सति गुरुः समे तु लघुः, तस्मिन्नप्यर्धे विषमे गुरुः समे लघुरित्येवं विवक्षितनष्टवृत्ताक्षरसंख्यापूरणं यावत्कुर्यात् । अर्धेऽर्धे इत्युभयत्र वीप्सया पुनः पुनः करणं सूचितम् । यथा त्र्यक्षरे प्रस्तारे पञ्चमं वृत्तं कीदृगिति प्रश्ने कृते पञ्चमाङ्कस्य विषमत्वाद्गुरुं विन्यस्य सैकार्धेऽङ्कस्य विषमत्वाद्गुरुरेव । पुनः सैकस्यार्धेऽङ्कस्य समत्वाल्लघुरिति । यथा—SSI. सोऽयं पञ्चमस्तगणः । समोदाहरणं यथा—चतुरक्षरप्रस्तारे चतुर्थं वृत्तं कीदृगिति प्रश्ने समत्वाल्लघुस्तदर्धेऽङ्के द्व्यङ्के पुनर्लघुः शिष्टेऽर्धितद्व्यङ्के एकस्यासमत्वाद्गुरुः शिष्टेकाङ्के सैकेऽर्धिते पुनर्गुरुर्यथा—IISS. एवं सर्वत्र प्रथमे भेदे प्रथमाङ्कस्य विषमत्वात्सैकार्धतायामपि विषमत्वात्सर्वगुरुता ॥

अर्धसमानां तु नष्टे पूर्वोदाहृतद्व्यक्षरपादार्धसमप्रस्तारे पञ्चमो भेदः । कीदृगिति प्रश्ने पञ्चानां विषमत्वाद्गुरुः सैकेऽर्धे त्रयाणां विषमत्वात्पुनर्गुरुः सैकेऽर्धे द्वयोः समत्वाल्लघुर्द्वयोरर्धे विषमत्वाद्गुरुरिति सिद्धम् ।





तीयकलायां नष्टन्यायेन द्व्यङ्कम्, ततस्तृतीयकलायामेकद्व्यङ्कौ मेलयित्वा त्र्यङ्कम्, चतुर्थ्यां द्वित्र्यङ्कं मेलयित्वा पञ्चाङ्कमित्येवं पूर्वपूर्वाङ्कद्वयमेलनं कृत्वा चतुर्त्तरकलायां न्यसेन्नष्टवत् । गुरौ तु मात्राद्वयस्य वर्तमानत्वादङ्कासंकरार्थमेकोऽङ्क उपरि देयो द्वितीयस्त्वध इति विशेषः । एवमङ्केषु स्थापितेष्वन्त्यकलायां योऽङ्कस्तन्मध्ये गुरुशिरसि स्थिता येऽङ्कास्तानेकीकृत्य पातयेत्, अवशिष्टाङ्कसंख्यां पृष्ठवृत्तस्य जानीयात् । यथा—आद्यन्तगुरुः षट्कलप्रस्तारः कतिपय इति पृष्टे न्यासः १ २ ३ ४ ५ ६ । अत्र गुरुशिरस्येकाङ्काष्टाङ्कौ मिलितौ नव तेऽन्त्यकलास्थत्रयोदशस्वपनेयाः, अवशिष्टश्चत्वारः । सा संख्योद्दिष्टप्रस्तारस्य । एवं मात्रावृत्तेष्वपि ज्ञेयम् । तदुक्तम्—‘मात्रायां प्रथमं समोऽङ्क उपरि स्थाप्यो युगायां द्वयं संयुज्यैकयुगौ त्रयं च त्रिकलामूर्ध्नि द्वयेन त्रयम् । एकीकृत्य च पञ्चकं जलनिधावेवं कृते लुप्यते शिष्टे तद्गुरुमूर्धकाङ्क इह चेदुद्दिष्टबोधस्तदा ॥’ इति । आर्यासु तु तत्प्रकारान्तरमपि तत्प्रकरण एवाभ्यधायि ॥

अथोक्तादिषु सर्वगुर्वेकलघुद्विलघुत्रिलघ्वादिपादकवृत्तकथनद्वारा प्रस्तारशोधनायैकद्वयादिलगक्रियामाह—

‘वर्णान्वृत्तभवान्सैकानौत्तराधर्यतः स्थितान् ।

एकादिकमन्तश्चैतानुपर्युपरि निक्षिपेत् ॥ ६ ॥

‘उपान्त्यतो निवर्तेत त्यजन्नेकैकमूर्ध्वतः ।

उपर्याद्यादुरोरेकमेकद्वयादिलगक्रिया ॥ ७ ॥

उक्तादिवृत्तनिष्ठान्वर्णान्वर्णासंख्याकानङ्कान्सैकानेकेनाधिकेन सहितानौत्तराधर्यत उत्तराधरभावेन स्थितान्कुर्यादित्यध्याहारः । औत्तराधर्यत इति गुणवचनब्राह्मणादिभ्यः कर्मणि चेति ब्राह्मणादित्वाद्भावे ष्यञ् । ततस्तसिः । एतान्पूर्वस्थापितानङ्कानेकद्वित्र्यादिक्रमेणोपर्युपर्यङ्के निक्षिपेन्मेलयेत् । मेल्यमानाङ्कसमसंख्याया उपरि क्षेपो मेलनं न तु स्वस्यैव स्वरूपस्तत्स्थाने शून्यताप्रसक्त्या द्वितीयादिमेलनावृत्त्यभावापत्तेः । अधस्तनमेकाङ्कं तदुपर्येकाङ्के मेलयित्वा द्व्यङ्कं कुर्यात्, तं तृतीयैकाङ्के संयोज्य त्र्यङ्कं कुर्यादित्येवमुत्तरोत्तरं कुर्यादित्यर्थः । उपान्त्यस्याप्यन्तमेलने प्रसक्तेऽपवादमाह—उपान्त्यत इति । उपान्त्यपर्यन्तमेलनं कृत्वा तमन्त्येऽमेलयित्वोर्ध्वप्रत्यावृत्तैकैकं त्यजन्निवर्तेत विरमेत् । अन्त्यश्च प्रथममेलने सर्वोपरितनः, द्वितीयमेलना-

वृत्तौ तदधोभावी द्वितीयः, तृतीयावृत्तौ तदधोभावी तृतीय इत्येव-  
मुत्तरोत्तरो ज्ञेयः । उपान्त्यश्चान्त्याधोभावी प्रतिमेलनावृत्तकमेकं  
त्यक्त्वाधस्तनान्मेलयेदिति भावार्थः । एकैकमिति वीप्सया सर्वाध-  
स्तनाङ्कपर्यन्तं पुनःपुनर्मेलनावृत्तिः कार्येत्यसुसुचत् । सिद्धमाह—उ-  
परीति । एवं कृत आद्यात्प्रथमादुरोः सर्वगुरोर्भेदादुपर्यनन्तरमेकद्वि-  
त्र्यादीनां लघूनां क्रिया ज्ञेयेति शेषः । प्रथममेकः सर्वगुरुस्तदधस्तना-  
ङ्कसंख्य एकलघुः, तदधोऽङ्कसंख्या द्विलघवः, चतुर्थाङ्कसंख्यात्रिल-  
घवः, एवमधोभाव्यङ्कसंख्याश्चतुर्लघ्वादिभेदा ज्ञेया इत्यर्थः । एवं प्रथ-  
मः सर्वगुरुः, द्वितीयाङ्क एकगुरवः, तृतीयाङ्के द्विगुरवः, चतुर्थाङ्के त्रि-  
गुरवः, इत्यादिप्रकारेण गुरुक्रिया । अत्र त्र्यक्षरे उदाहरणं १.१.१.१.  
एवं सैकान्वृत्तवर्णसंख्यानेकाङ्काद्व्यसेत् । चतुरक्षरे च यथा—१.१.१.  
१.१. ततोऽधस्तनमेकाङ्कं तदुपरिस्थैकाङ्के संयोज्य द्व्यङ्कं कुर्यात् ।  
यथा—त्र्यक्षरे १.१.२.१. चतुरक्षरे च यथा—१.१.१.२.१. द्वितीयं तृ-  
तीये मेलयेत् । आद्ये यथा—१.३.२.१. द्वितीये यथा—१.१.३.२.१.  
तृतीयं चतुर्थे मेलयेत् । चतुरक्षरोदाहरणे १.४.३.२.१ । त्र्यक्षरे तु न  
मेलयेत् । उपान्त्यतो निवर्ततेत्युक्तेः । पुनरुयक्षरेऽधनस्तनं द्वितीये मे-  
लयेत् । यथा—१.३.३.१. त्र्यक्षरे एतावतैव सिद्धिः, चतुरक्षरे त्वध-  
स्तनं द्वितीये मेलयेत् । यथा—१.३.३.४.१. द्वितीयं तृतीये यथा—१.४.  
६.४.१ ततो मेलनं नास्ति । एवं त्र्यक्षरे एकः सर्वगुरुर्भेदः, त्रय एकल-  
घवः, त्रयो द्विलघवः, एकः सर्वलघुरिति गुरुक्रियायां त्वेकः सर्व-  
गुरुः, त्रय एकगुरवः, त्रयो द्विगुरवः, एकः सर्वलघुरिति सिद्धम् ।  
चतुरक्षरे एकः सर्वगुरुः—SSSS. चत्वार एकलघवः—SSSS (१),  
S1SS (२), SS1S (३), SSSI (४), षट् द्विलघवः—1SS (१),  
1S1S (२), S11S (३), 1SS1 (४), S1S1 (५), SS11 (६), चत्वार-  
त्रिलघवः—111S (१), S111 (२), 1S11 (३), 11S1 (४), एकः  
सर्वलघु भेदः—1111. एवं गुरुभेदा अपि । एवं सर्वत्र । अर्धसमे तु वि-  
शेषः । द्व्यक्षरार्धसमानां षोडश भेदाः पूर्वोक्तरीत्या तन्मध्ये प्रथमषष्ठै-  
कादशषोडशांश्चतुरो भेदान्हापयेत् । यथा—चतुरक्षस्प्रस्तारे एक-  
द्व्यादिलगक्रियायां कृतायां प्रथमान्त्यौ त्याज्यौ समत्वात्, षष्ठैकादशौ  
द्विलघुत्ववृत्तसंख्याबोधके षडङ्के त्याज्यौ । एवं कृते न्यासः ४ ४ ४,  
ततश्चत्वार्येकलघूनि, चत्वारि द्विलघूनि, चत्वारि त्रिलघूनि वृत्तानीति  
द्व्यक्षरार्धसमभेदा द्वादश । एवमन्यत्राप्येकद्व्यादिलघुकान्त्समभे-  
दानेकद्व्यादिलघुकवृत्तसंख्याबोधकाङ्के पातयित्वाद्यान्त्यौ च भेदौ

त्यक्त्वावशिष्टाङ्कैरेकद्वयादि लगक्रियार्धसमेष्ट्या । विपमेषु तु द्व्यक्षरपादस्य कथ्यते । अष्टाक्षरजातेस्तावदेव लगक्रियायां पूर्वोक्तरीत्या वृत्तायां न्यासः । १। ८। २८। ५६। ७०। ५६। २८। ८। १। अत्र समार्ध-समरूपत्वात्प्रस्तारकरणोक्तप्रकारेण षोडश भेदा यथास्थानं पात्याः । यथा एकलघवो हेयेषु न सन्ति, द्विलघवश्चत्वारस्तदीयेऽष्टाविंशत्यङ्के हेयाः, त्रिलघवो हेयेषु न सन्त्येव, चतुर्लघवः षट्कं सप्तत्यङ्केषु हेयाः, पञ्चलघवस्तु न सन्त्येव, षट्लघवश्चत्वारोऽष्टाविंशत्यङ्के हेयाः, सप्तलघवो न सन्तीति । आद्यन्तौ चैकाङ्को त्याज्यौ । एवं कृते द्व्यक्षरविषमस्थ एकद्वयादिलगक्रियाङ्कन्यासः - ८। २४। ५६। ६४। ५६। २४। ८। अत्राष्टावेकलघवश्चतुर्विंशतिः द्विलघव इत्यादि पूर्ववत्कथनीयम् । एवमन्येष्वपि विषमेष्वपि ज्ञेयम् । संग्रहश्लोकः—‘छन्दोवर्णमितानुपर्यधरगान्सैकान्मुखाङ्काल्लिखेदेकैकं शिरसि त्यजन्नधरगानूर्ध्वेषु संयोजयेत् । भेदः सर्वगुरुमुखे तदनु चैकद्वयादिलघ्वन्विता चान्ते सर्वलघुक्रिया लघुगतैव स्याद्गुरुणामपि ॥’ भास्कराचार्यैस्तु लीलावत्यां लघुगुरुक्रियायां प्रकारान्तरमभ्यधायि । तदुच्यते - वृत्तपादाक्षरसंख्याकानेकाद्यङ्कानुपरि व्युत्क्रमेण विन्यस्य तदधस्तानेव क्रमेण न्यसेत् । ततोऽधस्तनेन स्वोपरिस्थो भाज्यः, भागेन लब्धेन तदग्रिमो गुण्यः, तदधस्तनेन भाज्यः । लब्धेनाग्रिमं गुणयेत्, तदधस्तनेन भागं हरेत्, इत्येवं यावदङ्कसमाप्ति कार्यम् । लब्धाङ्काश्च क्रमेण स्थाप्याः । एवं कृते लब्धाङ्केषु प्रथमेनैकगुरवो ज्ञेयाः, द्वितीयेन द्विगुरव इत्यादि ज्ञेयम् । इदं षडक्षरपादे गायत्रीकृते योज्यते न्यासः ।  $\frac{६+५+४+३+२+१}{१+२+३+४+५+६}$  अत्रैकेन षण्णां भागे लब्धाः षट्, षड्भिः पञ्चसु गुणितेषु ३० द्वाभ्यां भक्ते लब्धः १५, एतैश्चतुर्षु गुणितेषु ६० त्रिभिर्भागे लब्धं २०, एभिस्त्रिषु गुणितेषु ६० चतुर्भिर्भागे लब्धं १५, एतैर्द्वयोर्गुणनेन ३० पञ्चभिर्भागे लब्धं ६, एतैरेकस्मिन्गुणितं षडेव षड्भिर्भागे लब्धं १, एतेषां क्रमेण विभक्तानां न्यासः - ६। १५। २०। १५। ६। १॥ एकगुरवः ६, द्विगुरवः १५, त्रिगुरवः २०, चतुर्गुरवः १५, पञ्चगुरवः ६, सर्वगुरुः सर्वलघुरेकः स्वतःसिद्ध एव । एवमन्यत्रापि योज्यम् । तदाहुर्लीलावतीकाराः—एकाद्येकोत्तरा अङ्का व्यस्ता भाज्याः क्रमस्थितैः । परः पूर्वेण संगुण्यस्तत्परस्तत्परेण च ॥ एकद्वित्र्यादिभेदाः स्युरिदं साधारणं स्मृतम् । छन्दश्चित्युत्तरे छन्दस्युपयोगोऽस्ति तद्विदाम् ॥’ इति ॥

अथैकद्वयादिलघुगुरुक्रियासिद्ध्यर्थमेव सूत्रकारोक्तो मेरुप्रस्तारः—  
तत्र प्रथममेकं चतरत्नं कोष्ठं लिखेत् । तदध उभयतोऽर्धनिष्क्रान्तं को-

षट्द्वयम् । तदधस्तथैव त्रयम् । तदधस्तथैव चतुष्टयम् । इत्येवं षड्विंशतिकोष्ठलेखनं यावत्कार्यम् । उपरि कोष्ठे एकाङ्को देयः । तथा प्रतिपङ्क्ति आद्यन्तकोष्ठेषु एकाङ्क एव । तृतीयपङ्क्तौ मध्यमकोष्ठे शून्ये तदुपरिगतकोष्ठद्वयगतौ एकाङ्कावेकीकृत्य द्व्यङ्कं न्यसेत् । एवं चतुर्थपङ्क्तौ मध्यकोष्ठयोरुपरिगतकोष्ठद्वयाङ्कमेकीकृत्य त्र्यङ्कौ । एवं सर्वत्रोपरितनकोष्ठद्वयाङ्कमेकीकृत्याधस्तनकोष्ठे दद्यात् । एवं षड्विंशतिकोष्ठकपङ्क्ति यावत्कार्यम् । तदुक्तम्—‘आदावेकं लिखेत्कोष्ठं तदधो द्वे च संलिखेत् । तदधस्त्रीणि कोष्ठानि एवं रूपेण वर्धयेत् ॥ आदावेकं लिखेत्कोष्ठमेकं मध्यं च पूरयेत् । लेख्यकोष्ठोपरिप्राप्तैरग्निमाङ्केन संयुतैः ॥’ इति ।

१  
 १ १  
 १ २ १  
 १ ३ ३ १  
 १ ४ ६ ४ १  
 १ ५ १० १० ५ १  
 १ ६ १५ २० १५ ६ १  
 १ ७ २१ ३५ ३५ २१ ७ १  
 १ ८ २८ ५६ ७० ५६ २८ ८ १  
 १ ९ ३६ ८४ १२६ १२६ ८४ ३६ ९ १  
 १ १० ४५ १२० २१० २५२ २१० १२० ४५ १० १  
 १ ११ ५५ १६५ ३६० ६६२ ६६२ ३६० १६५ ५५ ११ १  
 १ १२ ६६ २२० ६९५ १८२ १८२ ६९५ २२० ६६ १२ १

( एव षड्विंशतिकोष्टकपद्धि यावत्पूरणीयम् । )

अत्रोद्धारप्रकारोऽयं मेरोः—अत्र द्विकोष्टायां द्वितीयपङ्क्तौ एकाक्षर-  
पादाया उक्ताया लग्नक्रिया । तृतीयायां द्वितीयपङ्क्तौ अत्युक्ताया एव ।  
इत्येवं क्रमेण षड्विंशतिजातीनां विशेषनिवेशः । स चैकाङ्गोपरिगत-  
प्रतिपङ्क्तिगद्वितीयकोष्टस्थाङ्गेन ज्ञेयः । तत्र द्वितीयपङ्क्तावेकं सर्वलघु,  
एकं सर्वगुरुत्वायाम् । तृतीयपङ्क्तावेकं सर्वगुरु द्वे एकलघूनि, एकं  
सर्वलघ्वित्युक्तायाम् । चतुर्थपङ्क्तावेकं सर्वगुरु त्रीण्येकलघूनि, त्री-  
णि द्विलघूनि, एकं सर्वलघ्वित्प्रकारेणैकद्वित्र्यादिलघुगुरुक्रिया स-  
र्वेषु ज्ञेयेति सूचिमेरुप्रस्तारः । गुरुलघुसंख्यासूचकत्वात्सूचिः, मेरु-  
संस्थानत्वाच्च मेरुरिति ।



अथ प्रस्तारे कृते सर्वगुरुः कुत्र स्थानेऽस्ति, तदपेक्षयैकन्यूनगुरुः कुत्रास्ति । ततोऽथैकन्यूनगुरुः कुत्रास्ति, इत्येवंप्रकारे प्रश्ने तत्स्थानज्ञानार्थं पताकाप्रस्ताराः कथ्यन्ते, यत्संख्याक्षरप्रस्तारे प्रश्नस्तदक्षरसंख्याकान्कोष्ठानेकाधिकांलिखित्वान्तेषूदिष्टवदेकाङ्कादारभ्योत्तरोत्तराद्विगुणा अङ्का देयाः । ततः प्रथमाङ्केन द्व्यादीनां संयोजनं कृत्वा द्व्यङ्कादधः कोष्ठकान्कृत्वा तेषु संयुक्ताङ्कांलिखेत् । अन्तिकेन प्रथमाङ्को न योज्यः । तावत्संख्यस्य तस्य वृत्तस्याभावात् । ततो द्वितीयाङ्कं तृतीयकोष्ठाङ्केरुपान्यपर्यन्तैः संयोज्य तृतीयकोष्ठाधः कोष्ठकान् कृत्वा तेषु लिखेत्, द्वितीयाङ्कोष्ठाधःस्थैरप्यङ्कैस्तृतीयकोष्ठस्थितचतुरङ्कं संयोज्य तस्यामेव पङ्कावङ्को लिखेत्, एवं चतुरङ्कमष्टादिभिः संयोज्याष्टमाङ्कोऽधो लिखेत्, तदधोऽपि चतुरङ्काधःपङ्क्तिस्थैरष्टमाङ्कं संयोज्य लिखेत्, एवं सर्वत्र यावदङ्कसमाप्तिं लेख्यम् । एवं क्रियमाणे यत्र प्रस्तारसंख्याधिकसंख्या पठ्यते सा न लेख्या ॥ एकत्र लिखिता चापरत्र न लिखितव्या किंतु तदग्रिमसंख्यायोगस्तदधःसंख्यायोगो वा कार्यः । एवं सर्वत्र । तथा च प्रथमस्थाने सर्वगुरुः द्वितीयपङ्क्तिस्थेषु द्वितीयादिस्थानेषु विवक्षितसर्वगुरुमध्ये एकं न्यूनं कृत्वा तावद्गुरुकभेदस्थानानि । एवं तृतीयादिपङ्क्तिष्वेकैकगुरुन्यूनप्रस्तारस्थानानि । यद्वा प्रथमः सर्वगुरुर्द्वितीयपङ्कावेकलघुस्थानानि, तृतीयपङ्क्तौ द्विलघुस्थानानीत्यादि ज्ञेयम् । तदुक्तम्—‘एको द्वावथ चत्वारस्ततोऽष्टाविति वर्धनम् । पूर्वं परेण संयोज्य तदधो लेखयेद्बुधः ॥ अन्तिमाङ्कावधिं नैव लङ्घयेदत्र कुत्रचित् । एकत्र लिखितं प्राज्ञः पुनरन्यत्र नो लिखेत् ॥’ अत्रोदाहरणमेकाक्षरे १ । २ अस्य द्विविकल्पत्वादेकस्थानस्थ एकगुरुः, द्वितीयस्थ एकलघुरिति । एतावतैव सिद्धिः । द्व्यक्षरे यथा—१. २. ४. अत्रैकाङ्कद्व्यङ्कयोः संयोजने त्र्यङ्को द्व्यङ्काधो लेख्यः, तस्य चतुर्विकल्पत्वात्तावतैव सिद्धिः । प्रथमस्थानस्थैकः सर्वगुरुः, द्वितीयतृतीयस्थानस्थौ एकगुरु एकलघु वा, चतुर्थस्थानस्थः सर्वलघुरिति त्र्यक्षरे यथा—

१ २ ४ ८

३ ६

५ ७

अत्र पञ्चाङ्कस्य चतुरङ्कयोजनं न कार्यम्, नवमभेदाभावात् । तेन त्र्यङ्कस्य चतुरङ्कस्य संसृष्टौ सप्त षडधो निवेद्या इति ।

चतुरक्षरे पताका यथा—

१	२	४	८	१६
	३	६	२१	
	५	१०	१४	
	९	७	१५	
		११		
		१३		

अत्रैकं द्वाभ्यां सह त्रयं द्व्यङ्काधः, एकं चतुर्भिः सह पञ्च त्र्यङ्काधः, एकाष्टयोगे नव पञ्चाधः, द्विचतुर्योगे षट् चतुरधः, द्व्यष्टयोगे दश षडधः, द्विषोडशयोगो न कार्यः । त्रिचतुर्योगे सप्त दशाधः पञ्चचतुर्योगे नव एकत्र लिखितत्वान्न लेख्याः, त्र्यष्टयोग एकादश सप्ताधः, त्रिषोडशयोगो न कार्यः । पञ्चाष्टयोगे त्रयोदश एकादशाधः, चतुरष्टयोगे द्वादशाष्टाधः, चतुःषोडशयोगो न कार्यः, षडष्टयोगे चतुर्दश द्वादशाधः, दशाष्टयोगो न, सप्ताष्टयोगे पञ्चदश चतुर्दशाधः । अत्र प्रथमस्थाने सर्वगुरुः, द्वित्रिपञ्चनवस्थाने त्रिगुरवः एकलघ्नो वा, चतुःषड्दशसप्तैकादशत्रयोदशसु स्थानेषु द्विगुरवो द्विलघ्नो वा, षष्टद्वादशचतुर्दशपञ्चदशस्थानेष्वकगुरास्त्रलघ्नो वा षाड्दशस्थाने सर्वलघ्नुरिति योजना ।

पञ्चाक्षरपताका यथा—

१	२	४	८	१६	३२
	३	६	१२	२४	
	५	१०	२०	२८	
	९	१८	१४	३०	
	१७	७	२२	३१	
		११	२६		
		१९	१५		
		१३	२३		
		२१	२७		
		२५	२९		



			१				
			१		१		
			२		१		
		१		३		१	
		३		४		१	
	१		६		१		
	४		१०		६		
	१	१०	१५		७	१	
	५	२०	२१		८	१	
	१	१५	३५	२८	९	१	
	६	३५	५६	३६	१०	१	
१	२१	७०	८४	४५	११	१	
७	५६	१२६	१२०	५५	१२	१	
१	२८	१२६	२१०	१६५	६६	१३	१
८	८४	२५२	३३०	२२०	७८	१४	१

द्वितीयपङ्क्त्याद्यकोष्ठे द्वितीयाङ्कः, तृतीयपङ्क्त्याद्य एकाङ्कः, चतुर्थपङ्क्त्याद्ये त्र्यङ्कः, तत एकः, ततश्चतुष्टयमिति क्रमेणाद्यकोष्ठपूरणे सतीति, एवमाद्यन्तकोष्ठपूरणे कृते समानकोष्ठद्वयमध्ये उपरि पङ्क्तिमध्यस्थित-शून्यकोष्ठेषु पूरणीयकोष्ठोपरिस्थकोष्ठद्वयाद्यकोष्ठाङ्केन तदुपरिस्थित-कोष्ठाग्रिमकोष्ठाङ्कमेकीकृत्य योऽङ्कस्तं दद्यात् । द्वितीयपङ्क्तिमध्यस्थकोष्ठे तु पूरणीयकोष्ठोपरिस्थकोष्ठाङ्केन तदुपरिस्थितकोष्ठद्वयमध्येऽन्तको-ष्ठाङ्कमेकीकृत्य दद्यात् । एवं कोष्ठपूरणे कृते प्रथमकोष्ठ एककलस्य न्यासः, द्वितीयपङ्क्तौ द्विकलस्य, तृतीयपङ्क्तौ त्रिकलस्य, चतुर्थ्या चतु-ष्कलस्य, पञ्चम्यां पञ्चकलस्येत्येवं न्यासः । तत्रैककले एक एव सर्व-लघुरेकलघुरूपः, द्विकले एकः सर्वगुरुरेकगुरुरूप एकः, सर्वलघुर्द्वि-लघुरूपः, त्रिकले सर्वगुर्वभावाद्द्वौ लघू एकगुरुः एकः सर्वलघुः, चतु-ष्कले सर्वगुर्वात्मक एकः, एकगुर्वात्मकं त्रयं सर्वलघुरेकः, पञ्चकले सर्वगुर्वभावाद्द्विगुर्वात्मकं त्रयमेकगुर्वात्मकं चतुष्कं सर्वलघुरेकः, षष्ठ्यां षट्कलेषु एकः, सर्वगुरुः, षट् द्विगुरवः, पञ्चैकगुरवः, एकः सर्व-लघुरित्येवं ज्ञेयम् । तत्तत्पङ्क्त्याङ्केनेकीकृत्य तत्तत्संख्यां च ज्ञेया । यथा — षट्कले एक षट्-पञ्चैकाङ्कानां मेलने त्रयोदश प्रागुक्ता भेदा भवन्ति । एवमन्यत्र ॥ मात्रामेरुप्रस्तारः ॥

खण्डमेरुः—यद्वा मात्राघृत्तेषु कत्येकगुरवः, कति द्विगुरव इत्यादि-  
ज्ञानार्थं खण्डमात्रामेरुः कार्यः । यथा—उपर्येकः कोष्ठो लेख्यः, तदधो  
दक्षिणतो वामतो वातिक्रान्तैककोष्ठं कोष्ठद्वयवत्पङ्क्तिद्वयम्, तदधस्तथैव  
कोष्ठत्रयवत्पङ्क्तिद्वयम्—

						१	१		
						१	१	२	
						२	१	३	
				१	३	१	१	५	
				३	४	१	१	८	
			१	६	५	१	१	१३	
			४	१०	६	१	१	२१	
		१	१०	१५	७	१	१	३४	
		५	२०	२१	८	१	१	५५	
	१	१५	३५	२८	९	१	१	८९	
	६	३५	५६	३६	१०	१	१	१४४	
१	२१	७०	८४	४५	११	१	१	२३३	
७	५६	१२६	१२०	५५	१२	१	१	३७७	
१	२८	१२६	२१०	१६५	६६	१३	१	६१०	
८	८४	२५२	३३०	२२०	७८	१४	१	९८७	

तदधस्तथैव कोष्ठचतुष्टयवत्पङ्क्तिद्वयम्, तदधः कोष्ठपञ्चकोपेतपङ्क्ति-  
द्वयमित्येवंप्रकारेण यावदिच्छं कुर्यात् । एवं कोष्ठेषु लिखितेषु कोष्ठब-  
हिर्निगमप्रदेशेऽन्त्यकोष्ठेषु एकद्वि-एकत्र्येकचतुरादिक्रमेणैकान्तरेणैको-  
त्तरघृत्त्याङ्का देयाः, द्वितीयप्रदेशेऽन्त्यकोष्ठेषु सर्वत्रैकाङ्का देयाः ।  
मध्यकोष्ठे तु स्वोपरि कोष्ठाङ्केन तदुपरि कोष्ठपुरःस्थितकोष्ठाङ्कमेकी-  
कृत्य पूर्ववल्लिखेत् । यथा—अत्र प्रथमपङ्क्तावेकमात्रस्य न्यासः । द्विती-  
यपङ्क्तौ द्विकलस्य, तृतीयायां त्रिकलस्येत्येवं पूर्ववन्न्यासः । सर्वगुर्वे-  
कगुर्वादिकथनं च पूर्ववदेव कार्यम् । प्रतिपङ्क्तिप्रस्तारसंख्याज्ञानार्थं  
तत्तत्पङ्क्तिस्थान्सर्वानङ्कानेकीकृत्य सिद्धमङ्कमेकाङ्कात्परतो बहिर्लिखेत् ।  
मात्रामेरौ मात्राखण्डमेरौ च संमतिः । ‘आदावेकं न्यसेत्कोष्ठं तदधः  
पङ्क्तियुग्मे । द्वौ द्वौ च तदधस्त्रीस्त्रीनेवंरूपेण वर्धनम् ॥ अन्तकोष्ठेषु  
सर्वेषु प्रथमाङ्कं न्यसेत्सुधीः । आदौ चैकं ततो द्वौ च पुनश्चैकं ततस्त्र-  
यम् ॥ एकान्तरं च वृद्धाङ्कमेवंरूपेण पूरणम् । मध्यकोष्ठं ततः प्राङ्गः  
पूरणीयं शिरःस्थितैः ॥ शिरःस्थितोर्ध्वकाग्राङ्कमेकीकृत्य प्रपूरयेत् । एवं  
क्रमेण सिद्धः स्यान्मात्रामेरुर्न संशयः ॥’ इति खण्डमात्रामेरुः ॥

अथ क्रमप्राप्तां संख्यामाख्याति—

लगक्रियाङ्कसंदोहे भवेत्संख्या विमिश्रिते ।

लगक्रियायां पूर्वोक्तायां येऽङ्काः सिद्धास्तेषां समूहे मिलिते योजिते सति योऽङ्कः सा संख्या भवेत् । त्र्यक्षरे यथा—१. ३. ३. १. एतेषामेकत्रित्र्येकाङ्कानां मेलनेऽष्टौ प्रस्ताराः । चतुरक्षरे च—१. ४. ६. ४. १. एषामेकचतुःषट्चतुरेकाङ्कानां मेलने षोडश ॥

• प्रकारान्तरेण संख्यामाह—

उद्दिष्टाङ्कसमाहारः सैको वा जनयेदिमाम् ॥ ८ ॥

पूर्वोक्तानामुद्दिष्टानामङ्कानां सैक एकसहितः समाहारो मेलनं वा । अथवेमां संख्यां जनयेदुत्पादयेत् । तद्यथा—त्र्यक्षरे एकद्विचतुरूपा उद्दिष्टाङ्काः सप्तमेलनेऽष्टौ सा तस्य संख्या, चतुरक्षरे च एकद्विचतुरष्टाङ्कमेलने १५ सैका षोडश सा तस्य संख्या । एवंप्रकारद्वयमन्यत्रावधेयम् । इदं चोपलक्षणं प्रस्तारगणनयापि संख्याज्ञानसिद्धेः, प्रथमवृत्तसंख्याद्विगुणोत्तरोत्तरवृत्तसंख्येति सिद्धेश्च । अर्धसमविषमयोरपि पूर्वोक्तरीत्या लगक्रियोद्दिष्टाङ्कमेलनेन संख्या ज्ञेयेति । संग्रहपद्यं तु संख्याध्वनोरेकमेव वक्ष्यते । सूत्रे तु संख्यानयनेऽन्यः प्रकार उक्तः । यथा—यत्संख्यां जिज्ञासेत तज्जातिनिष्ठाक्षरसंख्याङ्कं भूमौ स्थापिते अर्धमपनयते, अर्धकरणे भागद्वयस्य कृतत्वात्तद्वि संख्या लब्धा तान्पृथक्कृत्य भूमौ स्थापयेत् । अवशिष्टार्धसंख्या यदि समा ततस्तस्यामर्धितायां द्वयङ्कस्य लब्धस्य पूर्वलब्धाङ्काधस्ताभ्यासः कार्यः । एवमुत्तरत्र । यदा त्वर्धसंख्या वृत्ताक्षरसंख्यैव विषमा, तदा द्वीकरणाशक्तेरेकं रूपमपनीय शून्यं पूर्वलब्धाङ्कादधः स्थापयेत् । एवमेकपर्यन्तकरणेऽधःस्थितशून्यस्थान एकाङ्कं निधाय द्विगुणयेत् । तौ द्वौ तस्योपरिष्टार्धस्थाने निधाय तया संख्यया सैव गुणनीया, ततो गुणिताङ्कमुपरि स्थाने त्रिः क्षिपेत्, तत्स्थानं यदि शून्यस्य तत्तदा न्यस्तमङ्कं द्विगुणयेत्, यदि त्वर्धस्थानं तदा तयैव संख्यया गुणयेत्, एवमुपरिस्थानपर्यन्ते कृते योऽङ्को जातः स इष्टवृत्तसंख्या ज्ञेयेति । अत्रोदाहरणं षडक्षरे गायत्रे षट्संख्याभ्यामर्धेऽपनीते द्वयङ्के स्थापिते अवशिष्टाख्यस्तेषु रूपमपनीय द्वयङ्काधः शून्यं स्थाप्यम् । यथा—२ । ०. अवशिष्टद्विसंख्यातोऽर्धेऽपनीते शून्याधो द्विसंख्या लेख्या । यथा—२ । ० । २ । ततोऽवशिष्टं रूपं तदपनीय द्वयङ्काधः शून्यं स्थाप्यम् । यथा—२ । ० । २ । ०. अधः शून्ये एकाङ्कं द्विगुणं न्यस्य तं द्वयङ्कमर्धस्थाने स्थित-

मपनीय तत्स्थाने निधाय तं तावद्गुणं कुर्यात् । ततो द्वौ द्वाभ्यां गुणितौ चत्वारो भवन्ति तेषामुपरिष्ठाच्छून्यस्थाने तं निधाय शून्यस्थानाङ्कत्वाद्विगुणयेत् । ततोऽष्टौ भवन्ति तानप्यर्धस्थाने निधाय तावद्गुणान्कुर्यात्, तेनाष्टावष्टभिर्गुणिताश्चतुःषष्टिर्भवन्ति गाय-  
त्र्यां समवृत्तानि । एवं सर्वत्र समवृत्तसंख्या ज्ञेया, सा च तत्र तत्र दर्शितैव । यदा तु शुद्धार्थसमवृत्तसंख्या जिज्ञासेत तदा समसंख्या तथैव गुणनीया सिद्धेऽङ्के समसंख्यां पातयेत् । अवशिष्टा शुद्धार्थसमसंख्या भवति । यथा त्र्यक्षरे समसंख्या ८ ते तैरेव गुणिताश्चतुःषष्टिस्तन्मध्येऽष्टस्वपनीतेषु षट्पञ्चाशच्छुद्धार्थसमानि । एवं सर्वत्र । यदा तु तत्तज्जातिषु शुद्धविषमै संख्या जिज्ञासिता तदा संख्यायां तथैव गुणितायां या संजाता तां पुनस्तथैव गुणयेत् । सिद्धेऽङ्के समार्धं समे अपनीय शिष्टा संख्या शुद्धविषमस्य । यथा—त्र्यक्षरे समानि(८)तैरेव गुणने चतुःषष्टिः ६४ पुनरेतथैवेतद्गुणे चत्वारि सहस्राणि षण्णवतिः । अङ्कतोऽपि ४०९६ । समार्धसममेलने ६४ एतेष्वपनीतेष्ववशिष्टं ४०३२ । इयं शुद्धविषमसंख्या यदा तु समार्धविषमाणि समुदितानि जिज्ञासितानि, तदा समार्धसमे नापनेये पूर्वैव तत्संख्या । एवमन्यत्रापि ज्ञेयम् । यदैतज्जात्यन्तानि कति समवृत्तानि इति संख्याजिज्ञासा तदा विवक्षितप्रान्तच्छन्दः समवृत्तसंख्यां द्विगुणयेत्तन्मध्ये द्वावपनयेत् । शिष्टा विवक्षितजातिपर्यन्तानां समवृत्तसंख्या यथा चतुरक्षरे षोडश समवृत्तानि तेषां द्वैगुणे द्वात्रिंशत् । द्वयोरपनये तदन्तानां संख्या ३० । एवमुत्कृतेर्भेदाः षट्कोट्य एकसप्ततिर्लक्षाणि अष्टौ सहस्राणि अष्टौ शतानि चतुःषष्टिश्चेति । अङ्कतोऽपि ६७१०८८६४ । एतद्वैगुण्ये द्वयोर्हानिः । त्रयोदशकोट्यो द्वाचत्वारिंशल्लक्षाः सप्तदशसहस्राणि सप्तशतानि षड्विंशल्यधिकानि । अङ्कतोऽपि १३४२१७७२६ । एतावन्ति सर्वाणि समवृत्तानि । तदुक्तम् —‘विवक्षितान्तजातेस्तु भेदा द्विगुणितास्ततः । द्विहीनाः सर्वसंख्यायां ते स्युरुक्तादिजा इति ॥’

अथाध्वयोगमाह—

संख्यैवं द्विगुणैकोना सद्भिरध्वा प्रकीर्तितः ।

या समादिवृत्तानां तत्तज्जातिषु संख्या पूर्वमुक्ता सा द्विगुणा एको-  
नेति स सद्भिः प्रस्तारादिभैरध्वा वृत्तप्रस्तारख्याप्यः प्रदेशस्तत्तज्जा-  
तिषूक्तः स्वस्वग्रन्थेषु । त्र्यक्षरे यथा संख्याष्टरूपा द्विगुणा षोडश ए-

कोना पञ्चदश भवन्ति सोऽयं तस्य अध्वा पञ्चदशाङ्गुलायां भुवि तद्वृत्तं प्रस्तार्य इति भावः । चतुरक्षरेऽपि तथाकरणे एकत्रिंशत् स तस्य ।

एवमर्धसमविषमयोः उक्तेऽर्थे उपपत्तिमाह—

वृत्तस्याङ्गुलिकी व्याप्तिरधः कुर्यात्तथाङ्गुलिम् ॥ ९ ॥

वृत्तस्य वृत्तप्रस्तारस्य व्यासतो व्याप्तिरङ्गुलिमिता, वृत्ताधश्चाङ्गुलिं कुर्यात् । त्यक्तामिति शेषः । अङ्गुलायामा गुरुलघवः कार्याः प्रस्तारान्तरालं चाङ्गुलिमितमेव कार्यमित्यर्थः । अत्र चोद्दिष्टाङ्गुलेखनाय मध्येऽङ्गुलावस्थापनम्, अङ्गुलन्यूनाधिकपरिमाणानां गुरुलघूनामुद्दिष्टाङ्गुलानां च लेखनं संभवेऽप्यननुगतस्याशास्त्रार्थत्वादगुणमिति सिद्ध्यर्थमङ्गुलिनियमनं कृतं नतु व्यसनिमात्रतया । न च प्रथमप्रस्तारेऽप्युद्दिष्टकरणायोपर्यङ्गुलिमितभूमिग्रहे पूर्णैव द्विगुणा संख्याध्वा स्यात् । न त्वेकोनेति वाच्यम् । प्रथमस्य सर्वत्र सर्वत्र स्वसर्वगुरुत्वेनैव नियमादुद्दिष्टकरणानपेक्षणात् । न चैवमन्तिमस्यापि सर्वलघुत्वेन ज्ञातत्वादूना द्विगुणा संख्या अध्वा स्यादिति वाच्यम् । कोट्यवधिकलघुप्रस्तारेषु सर्वलघोः सामान्यतः अन्यत्वज्ञानेऽपि कथितोऽयमिति विशेषाज्ञाने गणनाव्यतिरेकेणापि तावत्संख्याक इति ज्ञानार्थमुद्दिष्टकरणापेक्षणात् । एतेनैतदपास्तं यत्केचिदाहुः—‘षष्ठः प्रत्ययोऽध्वयोगपरिच्छित्तिः’ इत्येके सोऽल्पफलत्वात्पुरुषेच्छानुविधायित्वेनानियतत्वाच्च नोक्त इति । संख्याध्वनोः संग्रहपद्यम्—‘सैकोद्दिष्टाङ्गुलकूटालुगकरणगताङ्गैर्विमिश्रैः परेषां पूर्वद्वैगुण्यतो वा भवति गणनया प्रस्तृतीनां च संख्या । वृत्ते वृत्तान्तरे चाङ्गुलिपरिमितता स्यात्तदैकेन हीना संख्यैव द्विः कृताध्वा विधिरयमुदितो भट्टनारायणेन ॥’

इदानीं निर्व्यूढप्रतिज्ञाभारो ग्रन्थकारः स्वग्रन्थे श्रोतृभिः ‘प्रवृत्तिविशेषः कार्य इति सूचनार्थं स्ववंशपित्रादिगुणप्रतिपादनपूर्वकं ग्रन्थकृतिमुपसंहरति -

वंशेऽभूत्कश्यपस्य प्रकटगुणगणः शैवसिद्धान्तवेत्ता

विप्रः पञ्चैकनामा विमलतरमतिर्वेदतत्त्वार्थबोधे ।

केदारस्तस्य सूनुः शिवचरणयुगभ्राधनैकाग्रचित्त-

श्छन्दस्तेनाभिरामं प्रविरचितमिदं वृत्तरत्नाकराख्यम् ॥१०॥



कश्यपस्य महर्षेर्वैशेऽन्वये गोत्रे प्रकटः प्रसिद्धो गुणसमुदायो यस्य स तादृशः पण्येकाख्यो विप्रो ब्राह्मणोऽभूत् । कीदृक् । शिवो देवता येषां ते शिवपूजकाः शैवास्तत्सिद्धान्तस्य वेत्ता ज्ञाता । शैवागमवेत्तेत्यर्थः । तथा वेदानां तत्त्वार्थस्याबोधितस्यार्थस्य बोधे ज्ञाने निर्मलतर-  
बुद्धिस्तस्य पण्येकस्य पुत्रः केदारनामा । कीदृक् । शिवचरणयुगल-  
सैवामात्रैकाग्रचेतास्तेन केदारेणाभिरामं मनोज्ञं संक्षेपेणैव लक्ष्यलक्ष-  
णयोरभिधानात् । अथान्तरेभ्योऽतिशयवत् । वृत्तरत्नाकरनामकं छन्दः  
छन्दःशास्त्रप्रकरणं प्रविरचितं कृतम् । यद्यपि 'कर्तरि च' इति कर्त्रर्थ-  
तृजन्तस्य षष्ठ्या सह समासो निषिद्धस्तथापि जनिकर्तुः प्रकृतिज्ञाप-  
केन निषेधस्यानित्यताज्ञापनात् । शैवसिद्धान्तवेत्तेति षष्ठीसमासः ।  
केचित्तु तृनन्तेन समास इति । तत्र तृनो योगे 'न लोकाव्ययनिष्ठाख-  
लर्थतृनाम्' इति षष्ठीनिषेधात् । इति सर्वं मनोहरम् ॥

भट्टश्रीनागनाथात्समजनि विबुधश्चाङ्गदेवाख्यभट्टः

प्रासोष्टासौ तनूजं रघुपतिनिरतं भट्टगोविन्दसंज्ञम् ।

विश्वामित्रान्ववायाम्बुधिविधुरधिकं वर्धते तत्तनूजो

विद्याब्धौ लब्धपारः प्रथितपृथुयशा भट्टरामेश्वराख्यः ॥

नारायणेन सुधिया काश्यां निवसता सता ।

वृत्तरत्नाकरे टीका तद्गुवा रचिता चिता ॥

ग्रन्थेऽस्मिन्गुणगणवत्त्वमुच्यते चे-

त्स्वं कार्यं गुणगणवन्न मन्यते कः ।

तत्सन्तः शिरसि कृताञ्जलिस्तु याचे

शोध्यं तत्सदसदिहोदितं मया यत् ॥

यति विक्रमशके द्विषड्भू(१६०२)संमिते सितगकार्तिकरुद्रे ।

ग्रन्थपूर्तिसुकृतं किल कुर्मो रामचन्द्रपदपूजनपुष्पम् ॥

इति श्रीविद्वन्मुकुटमाणिक्यश्रीभट्टरामेश्वरसूरिसूनुनाराणभट्टविरचितायां वृत्तरत्नाकर-  
टीकायां प्रस्ताराध्यायः षष्ठः समाप्तः ॥

समाप्तश्चायं वृत्तरत्नाकरः ।

॥ श्रीः ॥

## श्रुतबोधः ।

छन्दसां लक्षणं येन श्रुतमात्रेण बुध्यते ।  
तमहं संप्रवक्ष्यामि श्रुतबोधमविस्तरम् ॥ १ ॥  
संयुक्ताद्यं दीर्घं सानुस्वारं विसर्गसंमिश्रम् ।  
विज्ञेयमक्षरं गुरु पादान्तस्थं विकल्पेन ॥ २ ॥  
एकमात्रो भवेद्भस्वो द्विमात्रो दीर्घ उच्यते ।  
त्रिमात्रस्तु प्लुतो ज्ञेयो व्यञ्जनं चार्धमात्रकम् ॥ ३ ॥  
यस्याः पादे प्रथमे द्वादश मात्रास्तथा तृतीयेऽपि ।  
अष्टादश द्वितीये चतुर्थके पञ्चदश सार्या ॥ ४ ॥  
आर्यापूर्वार्धसमं द्वितीयमपि भवति यत्र हंसगते ।  
छन्दोविदस्तदानीं गीतिं ताममृतवाणि भाषन्ते ॥ ५ ॥  
आर्योत्तरार्धतुल्यं प्रथमार्धमपि प्रयुक्तं चेत् ।  
कामिनि तामुपगीतिं प्रैतिभाषन्ते महाकवयः ॥ ६ ॥  
आद्यचतुर्थं पञ्चमकं चेत् ।  
यत्र गुरु स्यात्साक्षरपङ्क्तिः ॥ ७ ॥  
अगुरुचतुष्कं भवति गुरू द्वौ ।  
घनकुचयुग्मे शशिवदनासौ ॥ ८ ॥  
तूर्यं पञ्चमकं चेद्यत्र स्याल्लघु बाले ।  
विद्वद्भिर्मृगनेत्रे प्रोक्ता सा मदलेखा ॥ ९ ॥  
श्लोके षष्ठं गुरु ज्ञेयं सर्वत्र लघु पञ्चमम् ।  
द्विचतुःपादयोर्ह्रस्वं सप्तमं दीर्घमन्ययोः ॥ १० ॥

१ अस्य स्थाने 'आदिमध्यावसानेषु भजसां यान्ति गौरवम् । यरता लघव यान्ति मनौ तु गुरुलघवम् ॥' इति कचिद्वर्तते. २ 'यत्र भवति' इति पाठः. ३ 'प्रकाशयन्ते' इति पाठः.

पञ्चमं लघु सर्वत्र सप्तमं द्विचतुर्थयोः ।  
 पष्ठं गुरु विजानीयादेतत्पद्यस्य लक्षणम् ॥ ११ ॥  
 आदिगतं तुर्यगतं पञ्चमकं चान्त्यगतम् ।  
 स्याद्गुरु चेत्संकथितं माणवकाक्रीडमिदम् ॥ १२ ॥  
 द्वितुर्यषष्ठमष्टमं गुरु प्रयोजितं यदा ।  
 तदा निवेदयन्ति तां बुधा नगस्वरूपिणीम् ॥ १३ ॥  
 सर्वे वर्णा दीर्घा यस्यां विश्रामः स्याद्वेदैवैदैः ।  
 विद्वद्दृन्दैर्वीणावाणि व्याख्याता सा विद्युन्माला ॥ १४ ॥  
 तन्वि गुरु स्यादाद्यचतुर्थं पञ्चमपष्ठं चान्त्यमुपान्त्यम् ।  
 इन्द्रियबाणैर्यत्र विरामः सा कथनीया चम्पकमाला ॥ १५ ॥  
 चम्पकमाला यत्र भवेदन्यविहीना प्रेमनिधे ।  
 छन्दसि दक्षा ये कवयस्तन्मणिमध्यं ते ब्रुवते ॥ १६ ॥  
 मन्दाक्रान्तान्त्ययतिरहिता सालंकारे यदि भवति या ।  
 सा विद्वद्भिर्ध्रुवमभिहिता ज्ञेया हंसी कमलवदने ॥ १७ ॥  
 ह्रस्वो वर्णो जायते यत्र षष्ठः  
 कम्बुग्रीवे तद्वदेवाष्टमान्त्यः ।  
 विश्रान्तिः स्यात्तन्वि वेदैस्तुरङ्गै-  
 स्तां श्लेषन्ते शालिनीं छान्दसीयाः ॥ १८ ॥  
 आद्यचतुर्थमहीननितम्बे  
 सप्तमकं दशमं च तथान्त्यम् ।  
 यत्र गुरु प्रकटस्मरसारे  
 • तत्कथितं ननु दोधकवृत्तम् ॥ १९ ॥  
 यस्यास्त्रिषट्सप्तममक्षरं स्या-  
 द्रस्वं सुजङ्घे नयमं च तद्वत् ।

१ 'तत्कथितम्' इति पाठः २ 'मणिबन्धम्' इति पाठः. ३. 'विश्रामः' इति पाठः  
 ४ 'यस्याम्' इति पाठः.

गत्या विलज्जीकृतहंसकान्ते  
 तामिन्द्रवज्रां ब्रुवते कवीन्द्राः ॥ २० ॥  
 यदीन्द्रवज्राचरणेषु पूर्वे.  
 भवन्ति वर्णा लघवः सुवर्णे ।  
 अमन्दमाद्यन्मदने तदानी-  
 मुपेन्द्रवज्रा कथिता कवीन्द्रैः ॥ २१ ॥  
 यत्र द्वयोरप्यनयोस्तु पादा  
 भवन्ति सीमन्तिनि चन्द्रकान्ते ।  
 विद्वद्भिराद्यैः परिकीर्तिता सा  
 प्रयुज्यतामित्युपजातिरेषा ॥ २२ ॥  
 आख्यानकी सा प्रकटीकृतार्थे  
 यदीन्द्रवज्राचरणः पुरस्तात् ।  
 उपेन्द्रवज्राचरणास्त्रयोऽन्ये  
 मनीषिणोक्ता विपरीतपूर्वाः ॥ २३ ॥  
 आद्यमक्षरमतस्तृतीयकं  
 सप्तमं च नवमं तथान्तिमम् ।  
 दीर्घमिन्दुसखि यत्र जायते  
 तां वदन्ति केवयो रथोद्धताम् ॥ २४ ॥  
 अक्षरं च नवमं दशमं च  
 व्यत्ययाद्भवति यत्र विनीते ।  
 प्राक्तनैः सुनयने यदि सैव  
 स्वागतेति कविभिः कथितासौ ॥ २५ ॥  
 ह्रस्वो वर्णः स्यात्सप्तमो यत्र बाले  
 तद्वद्विम्बोष्ठि न्यस्त एकादशाद्यः ।  
 बाणैर्विश्रामस्तत्र चेद्वा तुरंगै-  
 र्नाम्ना निर्दिष्टा सुभ्रु सा वैश्वदेवी ॥ २६ ॥

सतृतीयकषष्ठमनङ्गरते  
 नवमं विरतिप्रभवं गुरु चेत् ।  
 घनपीनपयोधरभारनते  
 ननु तोटकवृत्तमिदं कथितम् ॥ २७ ॥  
 यदाद्यं चतुर्थं तथा सप्तमं स्या-  
 त्तथैवाक्षरं ह्रस्वमेकादशाद्यम् ।  
 शरच्चन्द्रविद्वेषिवक्त्रारविन्दे  
 तदुक्तं कवीन्द्रैर्भुजङ्गप्रयातम् ॥ २८ ॥  
 अयि कृशोदरि यत्र चतुर्थकं  
 गुरु च सप्तमकं दशमं तथा ।  
 विरैतिगं च तथैव सुमध्यमे  
 द्रुतविलम्बितमित्युपदिश्यते ॥ २९ ॥  
 यदि तोटकस्य गुरु पञ्चमकं  
 विहितं विलासिनि तदक्षरकम् ।  
 रससंख्यकं गुरु न चेदबले  
 प्रमिताक्षरेति कविभिः कथिता ॥ ३० ॥  
 प्रथमाक्षरमाद्यतृतीययो-  
 द्रुतविलम्बितकस्य हि<sup>१</sup> पादयोः ।  
 यदि नास्ति तदा कमलेक्षणे  
 भवति सुन्दरि सा हरिणीप्लुता ॥ ३१ ॥  
 उपेन्द्रवज्राचरणेषु सन्ति चे<sup>२</sup>-  
 दुपान्त्यवर्णा लघवः परैः कृताः ।  
 मदाल्लसञ्ज्ञाजतकामकामु  
 वदन्ति<sup>३</sup> वंशस्थविलं बुधास्तदा ॥ ३२ ॥  
 यस्यामशोकाङ्कुरपाणिपल्लवे  
 वंशस्थपादा गुरुपूर्ववर्णकाः ।

१ 'अनन्तरते' इति पाठः. २ 'चेत्' इति पाठः. ३ 'विरतिजं च' इति पाठः.  
 ४ 'विचक्षणैः' इति पाठः. ५ 'च' इति पाठः. ६ 'चेन्न' इति पाठः. ७ 'कृता यदा'  
 इति पाठः. ८ 'वंशस्थमिदम्' इति पाठः.

तारुण्यहेलारतिरङ्गलालसे

तामिन्द्रवंशां कवयः प्रचक्षते ॥ ३३ ॥

यस्यां प्रिये प्रथमकमक्षरद्वयं

तुर्यं तथा गुरु नवमं दशान्तिमम् ।

सान्त्यं भवेद्यतिरपि चेद्युगग्रहैः

सालक्ष्यताममृतलते प्रभावती ॥ ३४ ॥

आद्यं चेत्त्रितयमथाष्टमं नवान्त्यं

द्वावन्त्यौ गुरुविरतौ सुभाषिते स्यात् ।

विश्रामो भवति महेशनेत्रदिग्भि-

र्विज्ञेया ननु सुदति प्रहर्षिणी सा ॥ ३५ ॥

आद्यं द्वितीयमपि चेद्गुरु तच्चतुर्थं

यत्राष्टमं च दशमान्त्यमुपान्त्यमन्त्यम् ।

अष्टाभिरिन्दुवदने विरतिश्च षड्भिः

कान्ते वसन्ततिलकं किल तं वदन्ति ॥ ३६ ॥

प्रथममगुरुषट्कं विद्यते यत्र कान्ते

तदनु च दशमं चेदक्षरं द्वादशान्त्यम् ।

गिरिभिरथ तुरङ्गैर्यत्र कान्ते विरामः

सुकविजनमनोज्ञा मालिनी सा प्रसिद्धा ॥ ३७ ॥

सुमुखि लघवः पञ्च प्राच्यास्ततो दशमान्तिमः

तदनु ललितालापे वर्णौ तृतीयचतुर्थकौ ।

प्रभवति पुनर्यत्रोपान्त्यः स्फुरत्कनकप्रभे

यतिरपि रसैर्वेदैरश्वैः स्मृता हरिणीति सा ॥ ३८ ॥

१ 'दशान्तिकम्' इति पाठः. २ 'भवेद्यदि विरतियुगग्रहैः सा लक्षिता ह्यमृतलते' इति पाठः. ३ 'द्वे चान्त्ये' इति पाठः. ४ 'सुभगे' इति पाठः. ५ 'कामाङ्कुशाङ्कुशितकामिमतङ्ग-जेन्द्रे कान्ते' इति पाठः. ६ 'ताम्' इति पाठः. ७ 'दशमान्तिकम्' इति पाठः. ८ 'यदि त्रिचतुर्दशौ' इति पाठः. ९ 'स्फुरत्करकङ्कणे' इति पाठः.

यदि प्राच्यो ह्रस्वः कलितकमले पञ्च गुरवः

ततो वर्णाः पञ्च प्रकृतिसुकुमाराङ्गि लघवः ।

त्रयोऽन्ये चोपान्त्याः सुतनुर्जघने भोगसुभगे

रसैरीशैर्यस्यां भवति विरतिः सा शिखरिणी ॥ ३९ ॥

द्वितीयमलिकुन्तले गुरु षडष्टमद्वादशं

चतुर्दशमथ प्रिये गुरु गभीरनाभिहृदे ।

सपञ्चदशमान्तिमं तदनु यत्र कान्ते यति-

गिरीन्द्रर्षणभृत्कुलैर्भवति सुभ्रु पृथ्वीति सा ॥ ४० ॥

चत्वारः प्राक्सुतनु गुरवो द्वौ दशैकादशौ चे-

न्मुग्धे वर्णा तदनु कुमुदामोदिनि द्वादशान्त्यौ ।

तद्वच्चान्त्यौ युगरसहयैर्यच्च कान्ते विरामो

मन्दाक्रान्तां प्रवरकवयस्तन्वि तां संगिरन्ते ॥ ४१ ॥

आद्यं यत्र गुरु त्रयं प्रियतमे षष्ठं ततश्चाष्टमं

सन्त्येकादशतस्त्रयस्तदनु चेदष्टादशाद्यान्तिमाः ।

मार्तण्डैर्मुनिभिश्च यत्र विरतिः पूर्णेन्दुबिम्बानने

तद्वृत्तं प्रवदन्ति काव्यरसिकाः शार्दूलविक्रीडितम् ॥ ४२ ॥

चत्वारो यत्र वर्णाः प्रथममलघवः षष्ठकः सप्तमोऽपि

द्वौ तद्वत्षोडशाद्यौ मृगमदतिर्लंके षोडशान्त्यौ तथान्त्यौ ।

रम्भास्तम्भोरुकान्ते मुनिमुनिमुनिभिर्दृश्यते चेद्विरामो

बाले वन्द्यैः कवीन्द्रैः सुतनु निगदिता स्रग्धरा सा प्रसिद्धा ४३

इति श्रीकालिदासविरचितः श्रुतबोधः संपूर्णः ।

१ 'यदा पूर्वो' इति पाठः. २ 'कमलनयने' इति पाठः. ३ 'षष्ठकपराः' इति पाठः.  
४ 'जघनाभोग' इति पाठः. ५ 'रुद्रै' इति पाठः. ६ 'षडष्टम' इति पाठः. ७ 'दशमन्तिक'  
इति पाठः. ८ 'फणि' इति पाठः. ९ 'हि' इति पाठः. १० 'द्वादशै' इति पाठः.  
११ 'यत्र' इति पाठः. १२ 'आद्याश्चेद्वरवस्त्रय' इति पाठः. १३ 'षष्ठस्तथा चाष्टमो'  
इति पाठः. १४ 'नन्वेकादश' इति पाठः. १५ 'अष्टादशाद्यौ ततः' इति पाठः.  
१६ 'मुदिते' इति पाठः.

॥ श्रीः ॥

# छन्दोमञ्जरी ।

प्रथमः स्तवकः ।

देवं प्रणम्य गोपालं वैद्यगोपालदासजः ।  
संतोषातनयश्छन्दो गङ्गादासस्तनोत्यदः ॥ १ ॥  
सन्ति यद्यपि भूयांसश्छन्दोग्रन्था मनीषिणाम् ।  
तथापि सारमाकृष्य नवकार्थो ममोद्यमः ॥ २ ॥  
इयमच्युतलीलाढ्या सदृत्ता जातिशालिनी ।  
छन्दसां मञ्जरी कान्ता सभ्यकण्ठे लगिष्यति ॥ ३ ॥  
पद्यं चतुष्पदी तच्च वृत्तं जातिरिति द्विधा ।  
वृत्तमक्षरसंख्यातं जातिर्मात्रा कृता भवेत् ॥ ४ ॥  
सममर्धसमं वृत्तं विषमं चेति तन्निधा ।  
समं समचतुष्पादं भवत्यर्धसमं पुनः ॥ ५ ॥  
आदिस्तृतीयवद्यस्य पादस्तुर्यो द्वितीयवत् ।  
भिन्नचिह्नचतुष्पादं विषमं परिकीर्तितम् ॥ ६ ॥  
म्यरस्तजभ्रगैर्लान्तैरेभिर्दशभिरक्षरैः ।  
समस्तं वाङ्मयं व्याप्तं त्रैलोक्यमिव विष्णुना ॥ ७ ॥

मन्त्रिगुरुस्त्रिलघुश्च नकारो भादिगुरुः पुनरादिलघुर्यः ।  
जौगुरुमध्यगतो रलमध्यः सोऽन्तगुरुः कथितोऽन्तलघुस्तः ॥ ८ ॥

गुरुरेको गकारस्तु लकारो लघुरेककः ।  
क्रमेण चैषां रेखाभिः संस्थानं दर्श्यते यथा—॥ ९ ॥

म—ऽऽऽ, न—।।।, भ—ऽ।।, य—।ऽऽ, ज—।ऽ,  
र—ऽ।ऽ, स—।।ऽ, त—ऽऽ।, ग—ऽ, ल—।.

ज्ञेयाः सर्वान्तमध्यादिगुरवोऽत्र चतुष्कलाः ।

गणाश्चतुर्लघूपेताः पञ्चार्यादिषु संस्थिताः ॥ १० ॥



यथा—ऽऽऽ' । । । । । ५ । ५ ।, ५ । ।, । । । । ।

सानुस्वारश्च दीर्घश्च विसर्गौ च गुरुर्भवेत् ।

वर्णः संयोगपूर्वश्च तथा पादान्तगोऽपि वा ॥ ११ ॥

अत्र पादान्तगो लघुर्गुरुर्भवेद्वा । यथा—

‘तरुणं सर्षपशाकं नवौदनं पिच्छिलानि च दधीनि ।

अल्पव्ययेन सुन्दरि ग्राम्यजनो मिष्टमश्नाति ॥’

सुन्दरीति ग्राम्यशब्दे परे विकल्पेन लघुत्वम् ।

तथा भट्टिः—

‘अथ लुलितपतत्रिमालं रुग्णाशनबाणकेसरतमालम् ।

स वनं विविक्तमालं सीतां द्रष्टुं जगामालम् ॥’

अत्र प्रथमपादान्तगुरोर्लघुत्वम् ।

तथा मत्पितुः पारिजातहरणनाटके—

‘सिन्दूरपूरकृतगैरिकारागशोभे

शश्वन्मदस्त्रवणनिर्झरवारिपूरे ।

सङ्ग्रामभूमिगतमत्तसुरेभकुम्भ-

कूटे मदीयनखराशनयो विशन्तु ॥’

अत्र तृतीयचतुर्थपादान्तलघ्वोर्गुरुत्वम् ।

तथा ममाच्युतचरितेऽपि—

‘रक्तेन केशिदशनक्षतसंभवेन

रेजे स मण्डिततरो हरिबाहुदण्डः ।

तद्वन्तसंदलितभीमभुजप्रताप-

वह्नेरिव स्फुटकणप्रकरेण कीर्णः ॥’

अत्र प्रथमतृतीयपादान्तस्यापि लघोर्गुरुत्वम् ।

‘प्रह्वेव’ इति पुनः पिङ्गलमुनेर्विकल्पविधायकं सूत्रम् । ततश्च कुमारे—

‘सा मङ्गलस्नानविशुद्धगात्री गृहीतप्रत्युद्गमनीयवस्त्रा ।

निवृत्तपर्जन्यजलभिषेका प्रफुल्लकाशा वसुधेव रेजे ॥’

अत्र प्रशब्दे परे गुरोर्लघुत्वम् ।

‘प्राप्तनाभिद्वदमज्जनमाशु प्रस्थितं निवसनग्रहणाय ।

औपनीविकमरुन्ध किल स्त्री बल्लभस्य करमात्मकराभ्याम् ॥’

इति माघे । अत्र ह्रशब्दे परे गुरोर्लघुत्वम् ।

तीव्रप्रयत्नोच्चारणेनात्र लघुत्वमिति कण्ठाभरणः । यदुक्तम्—

‘यदा तीव्रप्रयत्नेन संयोगादेरगौरवम् ।

. न छन्दोभङ्ग इत्याहुस्तदा दोषाय सूरयः ॥’

यतिर्जिह्वेष्टविश्रामस्थानं कविभिरुच्यते । .

सा विच्छेदविरामाद्यैः पदैर्वाच्या निजेच्छया ॥

क्वचिच्छन्दस्यास्ते यतिरभिहिता पूर्वकृतिभिः

पदान्ते सा शोभां व्रजति पदमध्ये त्यजति च ।

पुनस्तत्रैवासौ स्वरविहितसंधिः श्रयति तां

यथा कृष्णः पुष्पात्त्वतुलमहिमा मां करुणया ॥'

अयं च श्लोकश्छन्दोगोविन्दे मम गुरोर्गङ्गादासस्य—

‘श्वेतमाण्डव्यमुख्यास्तु नेच्छन्ति मुनयो यतिम् ।

इत्याह भट्टः स्वग्रन्थे गुरुर्मे पुरुषोत्तमः ॥’

अतएव मुरारिः—

‘संतुष्टे तिसृणां पुरामपि रिपौ कण्डूलदोर्मण्डली

लीलालूनपुनर्विरूढशिरसो वीरस्य लिप्सोर्वरम् ।

याच्चादैन्यपराञ्चि यस्य कलहायन्ते मिथस्त्वं वृणु

त्वं वृण्वित्यभितो मुखानि स दशग्रीवः कथं कथ्यताम् ॥’ इति ।

जयदेवोऽपि—

‘साध्वी माध्वीक चिन्ता न भवति परितः शर्करे कर्करासि

द्राक्षे द्रक्ष्यन्ति के त्वाममृत मृतमसि क्षीर नीरं रसस्ते ।

माकन्द क्रन्द कान्ताधर धरणितलं गच्छ यच्छन्ति याव-

द्भावं शृङ्गारसारस्वतमयजयदेवस्य विष्वग्वचांसि ॥’

एवमन्येऽपि—

‘कल्यद्रिप्रतिरोधिताः कति नदीपाथोनिधिप्लाविताः

कत्येवाटधितां गताः कति न वा भूदेवदेवैर्वृताः ।

भूम्यो भूमिपतीन्द्र तावकयशःप्रस्तावनामण्डली

कोष्ठीकृत्य जगद्धनं कति वराटीभिर्मुदं यास्यति ॥’ इति ।

आरभ्यैकाक्षरात्पादादेकैकाक्षरवर्धितैः ।

पादैरुक्थादिसंज्ञं स्याच्छन्दः षड्विंशतिं गतम् ॥ १२ ॥

उक्थात्युक्था तथा मध्या प्रतिष्ठान्या सुपूर्विका ।

गायत्र्युष्णिगनुष्टुप्च बृहती पङ्क्तिरेव च ॥ १३ ॥

त्रिष्टुप्च जगती चैव तथातिजगती मता ।

शर्करी सातिपूर्वा स्यादष्टयत्यष्टी तथा स्मृते ॥ १४ ॥

धृतिश्चातिधृतिश्चैव कृतिः प्रकृतिराकृतिः ।  
 विकृतिः संस्कृतिश्चैव तथातिकृतिरुत्कृतिः ॥ १५ ॥  
 इत्युक्ताश्छन्दसां संज्ञाः क्रमशो वच्मि सांप्रतम् ।  
 [लक्षणं सर्ववृत्तानां मात्रावृत्तानुपूर्वकम्] ॥ १६ ॥

इति छन्दोमञ्जर्या मुखबन्धाख्यः प्रथम स्तवकः ।

### द्वितीयः स्तवकः ।

(१) उक्था । (एकाक्षरा वृत्तिः ।)

गः श्रीः ॥ १ ॥

श्रीस्ते । सास्ताम् ॥

(२) अत्युक्था । (द्व्यक्षरा वृत्तिः ।)

गौ स्त्री ॥ १ ॥

गोपस्त्रीभिः । कृष्णो रेमे ॥

(३) म'या । (त्र्यक्षरा वृत्तिः ।)

मों नारी ॥ १ ॥

गोपानां नारीभिः । श्लिष्टोऽव्यात्कृष्णो वः ॥

रो मृगी ॥ २ ॥

सा मृगीलोचना । राधिका श्रीपतेः ॥

(४) प्रतिष्ठा । (चतुरक्षरा वृत्तिः ।)

ग्मौ चेत्कन्या ॥ १ ॥

\* भास्वत्कन्या सैका धन्या । यस्याः कूले कृष्णोऽखेलत् ॥

नगि सती ॥ २ ॥

मुरगिणो तव पदम् । नमति सा ननु सती ॥

(५) मुप्रतिष्ठा । (पञ्चाक्षरा वृत्तिः ।)

भगौ गिति पङ्क्तिः ॥ १ ॥

कृष्णसनाथा तर्णकपङ्क्तिः । यामुनकच्छे चारु चचार ॥

सलगैः प्रिया ॥ २ ॥

व्रजसुभ्रुवो धिलसत्कलाः । अभवन्प्रिया मुरवैरिणः ॥

(६) गायत्री । (षडक्षरा वृत्तिः ।)

ल्यौ-चेत्तनुमध्या ॥ १ ॥

मूर्तिर्मुखशब्दोरत्यद्भुतरूपा ।

आस्तां मम चित्ते नित्यं तनुमध्या ॥

‘नश्यन्ति ददर्श वृन्दानि कपीन्द्रः ।

हारीण्यबलानां हारीण्यबलानाम् ॥’ इति भट्टौ ॥

पादान्तत्वेन ‘ददर्श’ इत्यत्र गुरुत्वम् ॥

शशिवदना न्यौ ॥ २ ॥

शशिवदनानां व्रजतरुणीनाम् ।

अधरसुधोर्मि मधुरिपुरैच्छत् ॥

द्विया सोमराजी ॥ ३ ॥

हरे सोमराजीसमा ते यशःश्रीः ।

जगन्मण्डलस्य च्छिनन्त्यन्धकारम् ॥<sup>१</sup>

(७) उष्णिक् । (सप्ताक्षरा वृत्तिः ।)

ननगि मधुमती ॥ १ ॥

रविदुहितृटटे वनकुसुमततिः ।

व्यधित मधुमती मधुमथनमुदम् ॥

कुमारललिता ज्मगाः ॥ २ ॥

मुरारितनुवल्ली कुमारललिता सा ।

व्रजैणनयनानां ततान मुदमुच्चैः ॥

मैसगौ स्यान्मदलेखा ॥ ३ ॥

रङ्गे बाहुविरुग्णादन्तीन्द्रान्मदलेखा ।

लग्नाभून्मुरशत्रौ कस्तूरीरसचर्चा ॥

(८) अनुष्टुप् । (अष्टाक्षरा वृत्तिः ।)

चित्रपदा यदि भौ गौ ॥ १ ॥

यामुनसैकतदेशे गोपवधूजलकेलौ ।

कंसरिपोर्गतिलीला चित्रपदा जगद्व्यात् ॥

भात्तलगा माणवकम् ॥ २ ॥

चञ्चलचूडं चपलैर्वत्सकुलैः केलिपरम् ।

ध्याय सखे स्मेरमुखं नन्दसुतं माणवकम् ॥

१ एतदनन्तरम् ‘मो मो विशुल्लेखा’ इति सूत्रं क्वचित् । २ ‘मसौ ग.’ इति ।

मो मो गो गो विद्युन्माला ॥ ३ ॥

वासोवल्ली विद्युन्माला बर्हश्रेणी शाकश्रापः ।

यस्मिन्नास्तां तापोच्छित्यै गोमध्यस्थः कृष्णाम्भोदः ॥

ग्लौ रजौ समानिका तु ॥ ४ ॥

यस्य कृष्णपादपद्ममस्ति हृत्तडागसम् ।

धीः समानिका परेण नोचितात्र मत्सरेण ॥

प्रमाणिका जरौ लगौ ॥ ५ ॥

पुनानु भक्तिरच्युता सदाच्युताङ्गिपद्मयोः ।

श्रुतिस्मृतिप्रमाणिका भवाम्बुराशितारिका ॥

‘मतल्लिका मच्चर्चिका’ इत्यमरकोषः ॥

नभलगा गजगतिः ॥ ५ ॥

रविसुतापरिसरे विहरतो दृशि हरेः ।

व्रजवधूगजगतिर्मुदमलं व्यतनुत ॥

‘अवतु वो गिरिसुता शशिभृतः प्रियतमा ।

वसतु मे हृदि सदा भगवतः पदयुगम् ॥’ इति कस्यापि ॥<sup>१</sup>

(९) बृहती । (नवाक्षरा वृत्तिः ।)

भुजगशिशुभृता नौ मः ॥ १ ॥

हृदतटनिकटक्षौणी भुजगशिशुभृता यासीत् ।

मुररिपुदलिते नागे व्रजजनसुखदा साभूत् ॥

‘सृता’ इत्येवं शंभुप्रभृतिषु पाठः । ‘वृता’ इत्येवमाधुनिकाः पठन्ति ॥

स्यान्मणिमध्यं चेद्भ्रमसाः ॥ २ ॥

कालियभोगाभोगगतस्तन्मणिमध्यस्फीतरुचा ।

चित्रपदाभो नन्दसुतश्चारु ननर्त स्नेरमुखः ॥

सजरैर्भुजङ्गसंगता ॥ ३ ॥

तरला तरङ्गरिङ्गितैर्यमुना भुजङ्गसंगता ।

‘कथमेति वत्सचारकश्चपलः सदैव तां हरिः ॥’<sup>३</sup>

१ ‘स स्तात्’ इति पाठः . २ एतदनन्तरम् ‘त्रौ गौ हसरुतमेतत्’ इति सूत्रं क्वचित्  
३ एतदनन्तरम् ‘रात्रसाविह हलमुखी,’ ‘भद्रिका भवति रो नरी,’ ‘द्विगुणनगण  
सहितः सगण इह हि विहितः । फणिपतिमतिर्विमला क्षितिप भवति कमला ॥,’ ‘अङ्गो  
न्माना वर्णा यत्र स्युः सर्वे दीर्घाः सपेंशेनोक्तम् । रूपाङ्गालीसंज्ञं तद्वत् सल्लिखेतः केवा  
मुदुत्तम् ॥’ इति सूत्राणि छन्दोमञ्जरीपरिशिष्टे.

(१०) पङ्क्तिः । (दशाक्षरा वृत्तिः ।)

रुक्मवती सा यत्र भमसाः ॥ १ ॥

कायमनोवाक्यैः परिशुद्धैर्यस्य सदा कंसद्विषि भक्तिः ।

राज्यपदे हर्म्यालिरुदारा रुक्मवती विघ्नः खलु तस्य ॥

रूपवतीयं क्वचित् । क्वचिच्चम्पकमाला च ॥

ज्ञेया मत्ता मभसगसृष्टा ॥ २ ॥

पीत्वा मत्ता मधु मधुपाली कालिन्दीये तटवनकुञ्जे ।

उद्दीव्यन्तीर्ब्रजजनरामाः कामासक्ता मधुजिति चक्रे ॥

त्वरितगतिश्च नजनगैः ॥ ३ ॥

त्वरितगतिर्ब्रजयुवतिस्तरणिसुता विपिनगता ।

मुररिपुणा रतिगुरुणा परिरमिता प्रमदमिता ॥

‘क्षितिविजितस्थितिबिहितिव्रतरतयः परगतयः ।

उरु रुरुधुर्गुरु दुधुधुर्युधि कुरवः रवमरिकुलम् ॥’ इति दण्डिनि ॥

नरजगैर्भवेन्मनोरमा ॥ ४ ॥

तरणिजातटे विहारिणी ब्रजविलासिनीविलासतः ।

मुररिपोस्तनुः पुनातु वः सुकृतशालिनां मनोरमा ॥<sup>१</sup>

(११) त्रिष्टुप् । (एकादशाक्षरा वृत्तिः ।)

स्यादिन्द्रवज्रा यदि तौ जगौ गः ॥ १ ॥

गोष्ठे गिरिं सव्यकरेण धृत्वा रुष्टेन्द्रवज्राहतिमुक्तवृष्टौ ।

यो गोकुलं गोपकुलं च सुस्थं चक्रे स नो रक्षतु चक्रपाणिः ॥

उपेन्द्रवज्रा प्रथमे लघौ सा ॥ २ ॥

उपेन्द्र वज्रादिमणिच्छटाभिर्विभूषणानां छुरितं वपुस्तैः ।

स्मरामि गोपीभिरुपास्यमानं सुरद्रुमूले मणिमण्डपस्थम् ॥

अनन्तरोदीरितलक्ष्मभाजौ

पादौ यदीयावुपजातयस्ताः ।

इत्थं किलान्यास्वपि मिश्रितासु

वदन्ति जातिष्विदमेव नाम ॥ ३ ॥

<sup>१</sup> एतदनन्तरम् ‘भूमौ जौ शुद्धविराडिद मतम्,’ ‘मौघ्यौ चेति पणवनामेदम्,’ ‘जौ रगौ मयूरसंरिणी स्नात,’ ‘तौ जौ गुरुण्यमुपस्थिता,’ ‘दीपकमला भूमौ मता जगौ,’ ‘ज्ञेया हंसी मभनगयुता,’ इति सूत्राणि छन्दोमञ्जरीपरिचिते.

ममैवाच्युतचरिते यथा—

‘काचिन्मुरारेर्वदनारविन्दं संक्रान्तमालोक्य जले नवोढा ।  
व्यक्तं सलज्जा परिचुम्बितुं तत्तदर्थमेवाम्भसि निर्ममज्ज ॥  
मुखारविन्दैर्वजसुन्दरीणामामोदमत्युत्कटमुद्विग्नः ।  
अहारि चित्तेन समं मुरारेर्हेमाम्बुजेभ्योऽपि मधुव्रतौघः ॥  
तोयेषु तस्याः प्रतिबिम्बितासु व्रजाङ्गनानां नयनावलीषु ।  
स्वबन्धुपङ्क्तिभ्रमतोऽतिमुग्धा गोष्ठी शफर्यो रचयांबभूवुः ॥’

तथा ममैव गोपालशतके—

‘वनेषु कृत्वा सुरभिप्रचारं प्रकाममुग्धो मधुवासरेषु ।  
गायन्कलं क्रीडति पद्मिनीषु मधूनि पीत्वा मधुसूदनोऽसौ ॥’  
एवमनयोर्नानाविधा अप्युपजातयो बोद्धव्याः ।

तथा वंशस्थविलेन्द्रवंशयोरित्थमुदाहार्यम्—

‘इत्थं रथाश्वेभनिपादिनां प्रगे गणो नृपाणामथ तोरणाद्वहिः ।  
प्रस्थानकालक्षमवेशकल्पनाकृतक्षणक्षेपमुदैक्षताच्युतम् ॥’ इति माधे ।

नजजलगैर्गदिता सुमुखी ॥ ४ ॥

तरणिसुतातटकुञ्जगृहे वदनविधुस्सिनदीधितिभिः ।

निमिरमुदस्य मुखं सुमुखी हरिमवलोक्य चुचुम्ब चिरम् ॥

मात्तौ गौ चेच्छालिनी वेदलोकैः ॥ ५ ॥

अंहो हन्ति ज्ञानवृद्धिं विधत्ते धर्मं दत्ते काममर्थं च सूते ।

मुक्तिं दत्ते सर्वदोषास्यमाना पुंसां श्रद्धाशालिनी विष्णुभक्तिः ॥

वातोमीयं गदिता म्भौ तगौ गः ॥ ६ ॥

ध्याता मूर्तिः क्षणमप्यच्युतस्य श्रेणी नास्त्रां गदिता हेलयापि ।

संसारेऽस्मिन्दुरितं हन्ति पुंसां वातोमीं पोतमिवाम्भोधिमध्ये ॥

मो गो नौ गो भ्रमरविलसिता ॥ ७ ॥

भ्रमरविलसितं कापि ।

मुग्धे मात्रं परिहर न चिरात्तारुण्यं ते सफलयतु हरिः ।

फुल्ला वल्ली भ्रमरविलसिताभावे शोभां कलयति किमु ताम् ॥

स्यादनुकूला भतनगगाश्चेत् ॥ ८ ॥

बल्लववेशा मुररिपुमूर्तिर्गोपमृगाक्षीकृततरतिपूर्तिः ।

वाञ्छितसिद्धौ प्रणतिपरस्य स्यादनुकूला जगति न कस्य ॥

रात्परैर्नरलगै रथोद्धता ॥ ९ ॥

गधिका दधिविलोडनस्थिता कृष्णवेणुनिनदै रथोद्धता ।  
यानुनं तदनिकुञ्जमञ्जसा सा जगाम सलिलाहतिच्छलात् ॥  
स्वागता रनभगैर्गुरुणा च ॥ १० ॥  
यस्य चेतसि सदा मुरवैरी बलुवीजनविलासविलोलः ।  
तस्य नूनममरालयभाजः स्वागतादरकरः सुरराजः ॥  
दोधकमिच्छति भत्रितयाद्गौ ॥ ११ ॥  
देव सद्यो कदम्बतलस्थ श्रीधर तावकनामपदं मे ।  
कण्ठतलेऽसुविनिर्गमकालमपि स्वल्पमपि क्षणमेप्यति योगम् ॥  
स्यान्मोटनकं तजजाश्च लगौ ॥ १२ ॥  
रङ्गे खलु मल्लकलाकुशलश्चाणूरमहाभटमोटनकम् ।  
यः केलिलवेन चकार स मे संसाररिपुं परिमोदयतु ॥  
इयेन्युदीरिता रजौ रलौ गुरुः ॥ १३ ॥  
यस्य कीर्तिरिन्दुकुन्दचन्दनश्येन्यशेषलोकपावनी सदा ।  
जाह्नवीव विश्ववन्द्यविभ्रमा तं भजामि भावगम्यमच्युतम् ॥<sup>१</sup>

(१२) जगती । (द्वादशाक्षरा वृत्तिः ।)

चन्द्रवर्त्म निगदन्ति रनभसैः ॥ १ ॥  
चन्द्रवर्त्म पिहितं घनतिमिरै राजवर्त्म रहितं जनगमनैः ।  
इष्टवर्त्म तदलंकुरु सरसे कुञ्जवर्त्मनि हरिस्तव कुतुकी ॥  
वदन्ति वंशस्थविलं जतौ जरौ ॥ २ ॥  
विलासवंशस्थविलं मुखानिलैः प्रपूर्य यः पञ्चमरागमुद्गिरन् ।  
वजाङ्गनानामपि गानशालिनां जहार मानं स हरिः पुनातु नः ॥  
वंशस्तनितमिति कापि ॥

तच्चेन्द्रवंशा प्रथमाक्षरे गुरौ ॥ ३ ॥  
दैत्येन्द्रवंशान्निर्दुर्दीर्घाधितिः पीताम्बरोऽसौ जगतां तमोपहः ।  
यस्मिन्ममज्जुः शलभा इव स्वयं ते कंसचाणूरमुखा मखद्विषः ॥  
जसौ जसयुतौ जलोद्धतगतिः ॥ ४ ॥

<sup>१</sup> एतदनन्तरम् 'नगसंगगुरुरचिता वृत्ता', 'ननरलगुरुभिश्च भद्रिका', 'उपस्थितमिदं जसौ तादृकारौ', 'शिखण्डितमिदं जसौ तौ गुरुश्चेत्', 'उपचित्रमिदं ससैसाङ्गौ', 'कुपुरुषजनिता ननौगी ग', 'अनवमिता न्यौ भौ गुरुन्ते', 'विश्वङ्गमाला भवेनौ तर्गं ग', 'सान्द्रपद स्याद्गतनगलैश्च' इति सूत्राणि छन्दोमञ्जरीपरिशिष्टे.



यदीयहलतो विलोक्य विपदं कलिन्दतनया जलोद्धतगतिः ।  
 विलासविपिनं विवेश सहसा करोतु कुशलं हली स जगताम् ॥  
 'सनाकवनितं नितम्बरुचिरं चिरं सुनिनदैर्नदैर्वृतममुम् ।  
 मता फणवतोऽवतो रसपरा परास्तवसुधा सुधाधिवसति ॥'  
 इति भारवौ ॥

भुजङ्गप्रयातं चतुर्भिर्यकारैः ॥ ५ ॥

सदारात्मजज्ञातिभृत्यो विहाय स्वमेतं हृदं जीवनं लिप्समानः ।  
 मया क्लेशितः कालियेत्यं कुरु त्वं भुजङ्ग प्रयातं द्रुतं सागराय ॥  
 वद तोटकमब्धिकारयुतम् ॥ ६ ॥

यमुनातटमच्युतकेलिकला लसदङ्घ्रिसरोरुहसङ्गरुचिम् ।  
 मुदितोऽट कलेरपनेतुमघं यदि चेच्छसि जन्म निजं सफलम् ॥

कीर्तितैषा चतूरेफिका स्रग्विणी ॥ ७ ॥

इन्द्रनीलोपलेनेव या निर्मिता शातकुम्भद्रवालंकृता शोभते ।  
 नव्यमेघच्छविः पीतवासा हरेर्मूर्तिरास्तां जयायोरसि स्रग्विणी ॥

बाणाश्वैश्छिन्ना वैश्वदेवी ममौ यौ ॥ ८ ॥

अर्चामन्येषां त्वं विहायामराणामद्वैतेनैकं विष्णुमभ्यर्च्य भक्त्या ।  
 तत्राशेषात्मन्यर्चिते भाविनी ते भ्रातः संपन्नाराधना वैश्वदेवी ॥

प्रमिताक्षरा सजससैः कथिता ॥ ९ ॥

अमृतस्य शीकरमिवोद्विरती रदमौक्तिकांशुलहरीच्छुरिता ।  
 प्रमिताक्षरा मुररिपोर्भणितिर्व्रजसुभ्रुवामधिजहार मनः ॥  
 'प्रतिकूलतामुपगते हि विधौ विफलत्वमेति बहुसाधनता ।  
 अबलम्बनाय दिनभर्तुरभून्न पतिप्यतः करसहस्रमपि ॥' इति माघे ॥

द्रुतविलम्बितमाह नभौ भरौ ॥ १० ॥

तरणिजापुलिने नवबल्लवीपरिषदा सह केलिकुतूहलात् ।  
 द्रुतविलम्बितचारुविहारिणं हरिमहं हृदयेन सदा बहे ॥

ननररघटिता तु मन्दाकिनी ॥ ११ ॥

बलिदमनविधौ बभौ संगता पद्मजलरुहि यस्य मन्दाकिनी ।  
 सुरनिहितसिताम्बुजस्रङ्गिभा हरतु जगदघं न पीताम्बरः ॥  
 'सहशरभि निजं तथा कामुकं वपुरतनु तथैव संवर्मितम् ।  
 निहितमपि तथैव पश्यन्नसि वृषभगतिरुपाययौ सविस्मयम् ॥'

इति भारवौ ॥

‘अतिसुरभिरभाजि पुष्पश्रियामतनुतरतयेव संतानकः ।  
तरुणपरभृतः स्वनं रागिणामतनुत रतये वसन्तानकः ॥’ इति माधे ॥  
नयसहितौ न्यौ कुसुमविचित्रा ॥ १२ ॥

विपिनविहारे कुसुमविचित्रा कुतुकितगोपीमहितचरित्रा ।  
मुररिपुमूर्तिर्मुखरितवंशा चिरमवताद्वस्तरलवतंसा ॥  
इह वद तामरसं नजजा यः ॥ १३ ॥

स्फुटसुषमामकरन्दमनोश्चं ब्रजललनानयनालिनिपीतम् ।  
तव मुखतामरसं मुरशत्रो हृदयतडागविकाशि ममास्तु ॥  
भवति नजावथ मालती जरौ ॥ १४ ॥

इह कथयाच्युत केलिकानने मधुरससौरभसारलोलुपः ।  
कुसुमकृतस्मितचारुविभ्रमामलिरपि चुम्बति मालतीं मुहुः ॥  
यमुना कापि ।

‘अथि विजहीहि दृढोपगूहनं त्यज नवसंगममीरु वल्लभम् ।  
अरुणकरोद्गम एष वर्तते वरतनु संप्रवदन्ति कुकुटाः ॥’ इति भारवौ ॥  
त्यौ त्यौ मणिमाला छिन्ना गुहवक्त्रैः ॥ १५ ॥

प्रह्वामरमौलौ रत्नोपलकृते जातप्रतिबिम्बा शोणा मणिमाला ।  
गोविन्दपदाब्जे राजी नखराणामास्तां मम चित्ते ध्वान्तं शमयन्ती ॥  
मो भः स्मौ चेज्जलधरमालाब्ध्यन्त्यैः ॥ १६ ॥

या भक्तानां कलिदुरितोत्तप्तानां तापच्छेदे जलधरमाला नव्या ।  
भव्याकारा दिनकरपुत्रीकूले केलीलौला हरितनुरव्यात्सा वः ॥  
(१३) अतिजगती । (त्रयोदशाक्षरा वृत्तिः ।)

त्र्याशाभिर्मनजरगाः प्रहर्षिणीयम् ॥ १ ॥

गोपीनामधरसुधारसस्य पानै-  
रुत्तुङ्गस्तनकलशोपगूहनैश्च ।

१ एतदनन्तरम् ‘वसुयुगविरतिर्नाम्यौ पुटोऽयम्,’ ‘भुवि भवेन्नभजरैः प्रियवदा,’  
‘धारैरभाणि ललिता तमौ जरौ,’ ‘ननभरसहिता गदितोज्ज्वला,’ ‘इह नवमालिका नजभयै-  
स्यात्,’ ‘पञ्चमुनि भ्मौ स्यात्सयुता ललना,’ ‘ललितामभिहित नौ प्रौ नामतः,’ ‘दुतपद  
भवति न मनयाश्चेन्,’ ‘सर्वे मा यस्मिन्सोऽयं विद्याधारः स्यात,’ ‘लघुर्गुरुवदन्ति पञ्च-  
चामरम्,’ ‘सारङ्गसङ्ग समसौस्तकारैस्तु,’ ‘समस्तजमीरय मौक्तिकदाम,’ ‘मोटकनाम सम-  
स्तभमीरय,’ ‘रविलघु तरलनयनमिह’ इति सूत्राणि छन्दोमञ्जरीपरिशिष्टे-

आश्चर्यैरपि रतिविभ्रमैर्मुनारैः

संसारे मतिरभवन्प्रहर्षिणीह ॥

जभौ सजौ गिति रुचिरा चतुर्ग्रहेः ॥ २ ॥

पुनातु वो हरिरतिरासविभ्रमी

परिभ्रमन्वजरुचिराङ्गनान्तरे ।

समीरणोल्लसितलतान्तरालगो

यथा मरुत्तरलतमालभूरुहः ॥

‘अभूवृषो विबुधसखः परंतपः

श्रुतान्वितो दशरथ इत्युदाहृतः ।

गुणैर्वरं भुवनहितच्छलेन यं

सनातनः पितरमुपागमत्स्वयम् ॥’ इति भट्टौ ॥

रन्ध्रैर्मूर्तौ यसगा मत्तमयूरम् ॥ ३ ॥

लीला नृत्यन्मत्तमयूरध्वनिकान्तं

नृत्यन्नीपामोदिपयोदानिलरम्यम् ।

रासक्रीडाकृष्टमना गोपवधूभिः

कंसध्वंसी निर्जनवृन्दावनमाप ॥

‘हा तातेति क्रन्दितमाकर्ण्य विपण्ण-

स्तस्यान्विष्यन्वेतसगूढं प्रभवं सः ।

शल्यप्रोतं वीक्ष्य सकुम्भं मुनिपुत्रं

तापादन्तःशल्य इवासीत्क्षितिपोऽपि ॥’ इति रघौ ॥

नयुगलसयुगलगैरिति चण्डी ॥ ४ ॥

जयति दितिजरिपुताण्डवलीला

कुपितकवलकरकालियमौलौ ।

चरणकमलयुगचापलचण्डी

पदनखरुचिजितभोगमणिश्रीः ॥

सजसा जगौ च यदि मञ्जुभाषिणी ॥ ५ ॥

अमृतोर्मिशीतलकरेण लालयं-

स्तनुकान्तिरोचितविलोचनो हरे ।

नियतं कलानिधिरसीति बलुवी

मुदमच्युते व्यधित मञ्जुभाषिणी ॥

सुनन्दिनीति शंभौ ॥

ननततगुरुभिश्चन्द्रिकाश्वर्तुभिः ॥ ६ ॥

शरदमृतरुचश्चन्द्रिकाक्षालिते  
 दिनकरतनयातीरदेशे हरिः ।  
 विहरति रभसाद्वल्लवीभिः समं  
 त्रिदिवयुवतिभिः कोऽपि देवो यथा ॥  
 'इह दुरधिगमैः किञ्चिदेवागमैः  
 सततमसुतरं वर्णयन्त्यन्तरम् ।  
 असुमतिविपिनं वेद दिग्व्यापिनं  
 पुरुषमिव परं पद्मयोनिः परम् ॥' इति भारवो ।

\*उत्पलिनीति केचित् ॥

सजसा सगौ च कथितः कलहंसः ॥ ७ ॥

यमुनाविहारकुतुके कलहंसो  
 ब्रजकामिनीकमलिनीकृतकेलिः ।  
 जनचित्तहारिकलकण्ठनिनादः  
 प्रमदं तनोतु तव नन्दतनूजः ॥

सिहनादः कापि ॥

सजसा जगौ च भवति प्रबोधिता ॥ ८ ॥

गयिता मृषा चटुलमाननिद्रया  
 रतिकेलिकुञ्जनिलये विलासिनी ।  
 मुरवैरिणा वदनचुम्बनादिना  
 स्मितमाततान सपदि प्रबोधिता ॥

भवति मृगेन्द्रमुखं नजौ जरौ गः ॥ ९ ॥

गुरुभुजवीर्यभरं हरिं मदन्धा  
 युधि समुपेत्य न दानवा जिजीवुः ।  
 क्षुधितमृगेन्द्रमुखं मृगा उपेत्य  
 क तु खलु बिभ्रति जीवनस्य योगम् ॥'

(१४) शर्करा । (चतुर्दशाक्षरा वृत्ति ।)

मो गौ नौ मश्चेच्छरनवभिरसंवाधा ॥ १ ॥

१ एतदनन्तरम् 'यमौ रौ विख्याता चवरीकावली गः,' 'नसरयुगैश्चन्द्रैस्खर्तुलोके ,  
 'उपस्थितमिदं जसौ यदि गुरुं स्यात्,' 'जतौ सजौ गो भवति मनुहासिनी,' 'कुटजग-  
 तेर्नजौ यत्तुस्तौ गुरु,' 'इदं कन्दुकं यत्र येभ्यश्चतुर्भ्यो गः,' 'एते क्रमान्तमसजमज्ञा  
 गणा गश्चान्ततो यदि निहितो महीपते । वेदैर्ग्रहैर्भवति यतिश्च शोभना नगाधिपो वदति  
 तदा प्रभावतीम् ॥' इति सूत्राणि छन्दोमञ्जरीपरिशिष्टे.

धीर्याग्नौ येन ज्वलति रणवशात्क्षिप्ते  
 दैत्येन्द्रे जाता धरणिरियमसंबाधा ।  
 धर्मस्थित्यर्थं प्रकटिततनुसंबन्धः  
 साधूनां बाधां प्रशमयतु स कंसारिः ॥

ज्ञेयं वसन्ततिलकं तभजा जगौ गः ॥ २ ॥

कुल्लं वसन्ततिलकं तिलकं वनाल्या  
 लीलापरं पिककुलं कलमत्र रौति ।  
 बाल्येष पुष्पसुरभिर्मलयाद्रिवातो  
 यातो हरिः स मथुरां विधिना हताः स्मः ॥

सिंहोद्धता कापि ॥

ननरसलघुगैः स्वरैरपराजिता ॥ ३ ॥

यदनवधिभुजप्रतापकृतास्पदा  
 यदुनिचयचमूः परैरषराजिता ।  
 व्यजयत समरे समस्तरिपुत्रजं  
 स जयति जगतां गतिर्गुरुध्वजः ॥

ननभनलगिति प्रहरणकलिका ॥ ४ ॥

व्यथयति कुसुमप्रहरण कलिका  
 प्रमदवनभवा तव धनुषि तता ।  
 विरहविपदि मे शरणमिह ततो  
 मधुमथनगुणस्सरणमविरतम् ॥

मात्तो नो मो गौ यदि गदिता वासन्तीयम् ॥ ५ ॥

भ्राम्यन्दृङ्गीनिर्भरमधुरालापोद्गीतैः  
 श्रीखण्डाद्रेरुतपवनैर्मन्दान्दोला ।  
 लीलालोला पल्लवविलसच्चस्तोलासैः  
 कंसारातौ नृत्यति सदृशी वासन्तीयम् ॥

द्विःसप्तच्छिदि लोला मसौ म्भौ गौ चरणे चेत् ॥ ६ ॥

मुग्धे यौवनलक्ष्मीर्विद्युद्विभ्रमलोला  
 त्रैलोक्याद्भुतरूपो गोविन्दोऽतिदुरापः ।  
 तद्वृन्दावनकुञ्जे गुञ्जद्भङ्गसनाथे  
 श्रीनाथेन समेता स्वच्छन्दं कुरु केलिम् ॥

स्वरभिदि यदि नौ तौ च नान्दीमुखी गौ ॥ ७ ॥

सरसस्वगकुलालापनान्दीमुखीयं  
लहरिभुजलया चारुफेनस्मितश्रीः ।  
मुरहर कलयाससिमासाद्य किं ते  
प्रमुदितहृदया भानुजा नृत्यतीह ॥<sup>१</sup>

(१५) अतिशर्करी । (पञ्चदशाक्षरा वृत्तिः ।)

गुरुनिधनमनुलघुरिह शशिकला ॥ १ ॥

मलयजतिलकसमुदितशशिकला  
व्रजयुवतिलसदलिकगगनगता ।  
सरसिजनयनहृदयसलिलनिधिं  
व्यतनुत विततरभसपरितरलम् ।

स्नगियमपि च रसनवरचितयतिः ॥ २ ॥

अयि सहचरि रुचिरतरगुणमयी  
अदिमवसतिरनपगतपरिमला ।  
स्नगिव निवस विलसदनुपमरसा  
सुमुखि मुदितदनुजदलनहृदये ॥

वसुमुनियतिरिति मणिगुणनिकरः ॥ ३ ॥

नरकरिपुरवतु निखिलसुरगति-  
रमितमहिमभरसहजनिवसतिः ।  
अनवधिमणिगुणनिकरपरिचितः  
सरिदधिपतिरिव धृततनुविभवः ॥

ननमयययुतेयं मालिनी भोगिलोकैः ॥ ४ ॥

मृगमदकृतचर्चा पीतकौशेयवासा  
रुचिरशिखिशिखण्डाबद्धधम्मिल्लपाशा ।  
अनृजु निहितमंसे वंशमुत्काणयन्ती  
धृतमधुरिपुलीला मालिनी पातु राधा ॥

१ एतदनन्तरम् 'इन्दुवदना भजसनैः सगुरुयुग्मैः', 'ननतजगुरुगैः सप्तयति नर्त-  
स्यात्', 'लक्ष्मीरन्तविरामा मसौ तनौ गुरुयुगमम्', 'त्रिननगगिति वसुयति सुपवित्रम्',  
'मध्यक्षामा युगदशमिरमा म्भौ न्यौ गौ', 'युगदिग्भि कुटिलमिति सभौ न्यौ गौ चेत्',  
'नजभजला गुरुश्च भवति प्रमदा', 'सजसा यलौ गिति शरप्रहर्मजरी', 'नजभजगैर्गुरुश्च  
वसुषदकुमारी', 'नरनरैर्लंगौ च रचित धुकेसरम्', 'म्भौ न्यौ लंगौ न्वेदिह भवति च  
चन्द्रौरस', 'वासन्तीय स्यादिह खलु मतौ न्यौ गौ चेत्', 'चक्रपदमिह भनननलगुरुभिः'  
इति सूत्राणि छन्दोमञ्जरीपरिशिष्टे.

एकन्यूनौ विद्युन्मालापादौ चेष्टीलाखेलः ॥ ५ ॥

पायाद्वो गोविन्दः कालिन्दीकूलक्षौणीचक्रे  
 रासोल्लासक्रीडद्वोपीभिः सार्धं लीलाखेलः ।  
 मन्दाकिन्यास्तीरोपान्ते स्वैरक्रीडाभिलोलो  
 यद्वद्देवानामीशः स्वर्वेद्याभिः खेलन्तीभिः ॥  
 'मा कान्ते पक्षस्यान्ते पर्याकाशे देशे स्वाप्सीः  
 कान्तं वक्त्रं वृत्तं पूर्णं चन्द्रं मत्वा रात्रौ चेत् ।  
 श्रुत्क्षामः प्राटंश्चेतश्चेतो राहुः क्रूरः प्राद्या-  
 त्तस्माद्धान्ते हर्म्यस्यान्ते शय्यैकान्ते कर्तव्या ॥'

इति कण्ठाभरणः ॥

विपिनतिलकं नसनरेफयुगमैर्भवेत् ॥ ६ ॥

विपिनतिलकं विकसितं वसन्तागमे  
 मधुकृतमदैर्मधुकरैः कणद्भिर्वृतम् ।  
 मलयमरुता रचितलास्यमालोकय-  
 न्वजयुवतिभिर्विहरति स्म मुग्धो हरिः ॥

तूणकं समानिकापदद्वयं विनान्तिमम् ॥ ७ ॥

सा सुवर्णकेतकं विकाशि भृङ्गपूरितं  
 पञ्चबाणबाणजालपूर्णहेमतूणकम् ।  
 राधिका वितर्क्य माधवाद्य मासि माधवे  
 मोहमेति निर्भरं त्वया विना कलानिधे ॥

म्रौ मो यौ चेद्भवेतां सप्ताष्टकैश्चन्द्रलेखा ॥ ८ ॥

विच्छेदे ते मुरारे पाण्डुप्रकाशा कृशाङ्गी  
 म्लानच्छायं दुकूलं न भ्राजते विभ्रती सा ।  
 'राधाम्भोदस्य गर्भे लीना यथा चन्द्रलेखा  
 किंचार्ता त्वां स्मरन्ती धत्ते ध्रुवं जीवयोगम् ॥

चित्रा नाम च्छन्दश्चित्रं चेत्रयो मा यकारौ ॥ ९ ॥

गोपालीलीलालोला यद्वत्कलिन्दात्मजान्ते  
 खेलन्मुक्ताहारारण्यस्रगलसन्मूर्धचित्रा ।

कंसारातेर्मूर्तिस्तद्वन्मे हृदि क्रीडतीयं  
कोऽन्यः स्वर्गो मोक्षी वासाद्विद्यते तन्न जाने ॥<sup>१</sup>

(१६) अष्टि. । (षोडशक्षरा वृत्ति. ।)

चित्रसंज्ञमीरितं समानिकापदद्वयं तु ॥ १ ॥

विद्रुमारुणाधरौष्ठशोभि वेणुवाद्यहृष्ट-  
बलुबीजनाङ्गसङ्गजातमुग्धकण्टकाङ्ग ।  
त्वां सदैव वासुदेव पुण्यलभ्यपाद देव  
वन्यपुष्पचित्रकेश संस्मरामि गोपवेश ॥

अत्रिनगैः स्वराङ्गमृषभगजविलसितम् ॥ २ ॥

यो हरिरुच्चखान खरतरनखशिखरै-  
र्दुर्जयदैत्यसिंहसुविकटहृदयतटम् ।  
किं न्विह चित्रमेतदखिलमपहतवतः  
कंसनिदेशदृष्यदृषभगजविलसितम् ॥

गजतुरगविलसितमिति शंभौ ।

भात्समतनगैरष्टच्छेदे स्यादिह चकिता ॥ ३ ॥

दुर्जयदनुजश्रेणीदुश्चेष्टाशतचकिता  
यद्भुजपरिघत्राता याता साध्वसविगमम् ।  
दीव्यति दिविषन्माला शश्वन्नन्दनविपिने  
गच्छत शरणं कृष्णं तं भीता भवरिपुतः ॥

प्रमाणिकापदद्वयं वदन्ति पञ्चचामरम् ॥ ४ ॥

सुरद्रुमूलमण्डपे विचित्ररत्ननिर्मिते  
लसद्वितानभूषिते सलीलविभ्रमालसम् ।  
सुराङ्गनाभबलुवीकरप्रपञ्चचामर-  
स्फुरत्समीरवीजितं सदाच्युतं भजामि तम् ॥

म्भौ नो म्भौ गो मदनललिता वेदैः षड्रुभिः ॥ ५ ॥

१ एतदनन्तरम् 'भवति नजौ भजौ रसहितौ प्रभद्रकम्,' 'सजना नयौ शरदशयतिरि-  
यमेला,' 'चन्द्रकान्ताभिधा' रौ म्भौ यो विस्म स्वराष्ट्रौ,' 'ननतभरकृताष्टस्वरैरुपमा-  
लिना,' 'ऋषभाख्यमेतदुदित सयसा संभौ चेत्,' 'कथयन्ति मानसहस्र नाम सर्जा  
जभराः,' 'सगणैः शिववत्कृतैर्गदिता नलिनी,' 'शस निशिपालकमिद भजसनाश्वर'  
इति सूत्राणि छन्दोमञ्जरीपरिशिष्टे.



विभ्रष्टस्रग्गलितचिकुरा धौताधरपुटा  
 ग्लायत्पत्रावलिकुचतटोच्छ्वासोर्मितरला ।  
 राधात्यर्थं मदनललितान्दोलालसवपुः  
 कंसाराते रतिरसमहो चक्रेऽतिचटुलम् ॥  
 नजभजरैर्यदा भवति वाणिनी गयुक्तैः ॥ ६ ॥  
 स्फुरतु ममाननेऽद्य ननु वाणि नीतिरम्यं  
 तव चरणप्रसादपरिपाकतः कवित्वम् ।  
 भवजलराशिपारकरणक्षमं मुकुन्दं  
 सततमहं स्तवैः स्वरचितैः स्तवानि नित्यम् ॥  
 यमौ नः स्त्रौ गश्च प्रवरललितं नाम वृत्तम् ॥ ७ ॥  
 भुजोत्क्षेपः शून्ये चलघलयक्ष्णकारयुक्तो  
 मुधा पादन्यासः प्रकटिततुलाकोटिनादः ।  
 सितं वक्त्रेऽकस्माद्दृशि पटुकटाक्षोर्मिलीला  
 हरौ जीयादीदृक्प्रवरललितं बल्लवीनाम् ॥  
 द्विगुणितवसुलघुभिरचलधृतिरिह ॥ ८ ॥  
 तरणिदुहितृतटरुचिरतरवसति-  
 रमरमुनिमुखजनविहितनुतिरिह ।  
 मुररिपुरभिनवजलधररुचितनु-  
 रचलधृतिरुदयति सुकृतिहृदि खलु ॥  
 गरुडरुतं नजौ भजतगा यदा स्युस्तदा ॥ ९ ॥  
 अमरमयूरमानसमुदे पयोदध्वनि-  
 र्गरुडरुतं सुरारिभुजगेन्द्रसंत्रासने ।  
 धरणिभरावतारविधिडिण्डिमाडम्बरः  
 स जयति कंसरङ्गमुवि सिंहनादो हरेः ॥<sup>१</sup>  
 (१७) अत्यष्टिः । (सप्तदशाक्षरा वृत्तिः) ।  
 रसै रुद्रैश्छिन्ना यमनसभला गः शिखरिणी ॥ १ ॥  
 करादस्य भ्रष्टे ननु शिखरिणी दृश्यति शिशो-  
 र्बिलीनाः स्मः सत्यं नियतमवधेयं तदखिलैः ।

१ एतदन्तर्गत् 'सकथिता भरौ नरनगाश्च धीरललिता,' 'पञ्चमकारयुताश्वगतिर्यदि  
 चाग्लयगुरुः,' 'नजरभभेन येन च स्यान्मणिकल्पलता,' 'यस्मिन्सर्वे गा राजन्ते ब्रह्माश्च  
 तद्रूप नाम,' 'भो रयना नभौ च यस्यां वरयुवतिरियम्' इति सूत्राणि छन्दोमञ्जरीपरिशिष्टे

इति त्रस्यद्गोपानुचितनिभृतालापजनितं  
स्मितं बिभ्रद्देवो जगदवतु गोवर्धनधरः ॥

जसाँ जसयला वसुग्रहयतिश्च पृथ्वी गुरुः ॥ २ ॥

दुरन्तदनुजेश्वरप्रकरदुःस्थपृथ्वीभरं  
जहार निजलीलया यदुकुलेऽवतीर्याशु यः ।  
स एष जगतां गतिर्दुरितभारमस्मादृशां  
हरिष्यति हरिः स्तुतिसरणचाटुभिस्तोषितः ॥

दिङ्मुनि वंशपत्रपतितं भरनभनलगैः ॥ ३ ॥

नूतनवंशपत्रपतितं रजनिजललवं  
पश्य मुकुन्द मौक्तिकमिवोत्तममरकतगम् ।  
एष च तं चकोरनिकरः प्रपिबति मुदितो  
वान्तमवेत्य चन्द्रकिरणैरमृतकणमिव ॥  
'संप्रति लब्धजन्म शनकैः कथमपि लघुनि  
क्षीणपथस्युपेयुषि मिदां जलधरपटले ।  
खण्डितविग्रहं बलभिदो धनुरिह विविधाः  
पूरयितुं भवन्ति विभवः शिखरमणिरुचः ॥'

इति भारवौ । वंशपत्रपतितेति केचित् ॥

मन्दाक्रान्ताम्बुधिरसनगैर्मो भनौ तौ गयुग्मम् ॥ ४ ॥

प्रेमालापैः प्रियवितरणैः प्रीणितालिङ्गनाद्यै-  
र्मन्दाक्रान्ता तदनु नियतं वश्यतामेति बाला ।  
एवं शिक्षावचनसुधया राधिकायाः सखीनां  
प्रीतः पायात्सितसुवदनो देवकीनन्दनो नः ॥ •

नसमरसला गः षड्वेदैर्हयैर्हरिणी मता ॥ ५ ॥

व्यधित स विधिर्नेत्रं नीत्वा ध्रुवं हरिणीगणा-  
द्भजमृगदृशां संदोहस्योलसन्नयनश्रियम् ।  
यदयमनिशं दूर्वाश्यामे मुरारिकलेबरे  
व्यकिरद्बधिकं बद्धाकाङ्क्षे विलोलविलोचनम् ॥

यदि भवतो नजौ भजजला गुरु नर्दटकम् ॥ ६ ॥

भ्रजवनितावसन्तलतिकाविलसन्मधुपं  
मधुमथनं प्रणम्रजनवाञ्छितकल्पतरुम् ।

विभुमभिर्नौति कोऽपि सुकृती मुदितेन हृदा  
रुचिरपदावलीघटितनर्दटकेन कविः ॥

हयऋतुसागरैर्यतियुतं यदि कोकिलकम् ॥ ७ ॥

लसदरुणेष्वक्षणं मधुरभाषणमोदकरं  
मधुसमयागमे सरसकेलिभिरुल्लसितम् ।  
अलिललितद्युति रविसुतावनकोकिलकं  
ननु कलयामि तं सखि सदा हृदि नन्दसुतम् ॥  
वेदत्वैश्वर्यमभनमयला गश्चेत्तदा हारिणी ॥ ८ ॥

यस्या नित्यं श्रुतिकुवलये श्रीशालिनी लोचने  
रागः स्वीयोऽधराकिसलये लाक्षारसारञ्जनम् ।  
गौरी कान्तिः प्रकृतिरुचिरा रम्याङ्गरागच्छटा  
सा कंसारेरजनि न कथं राधा मनोहारिणी ॥

भाराक्रान्ता मभनरसला गुरुः श्रुतिषड्हयैः ॥ ९ ॥

भाराक्रान्ता मम तनुरियं गिरीन्द्रविधारणा-  
त्कम्पं धत्ते श्रमजलकणं तथा परिमुञ्चति ।  
इत्यावृण्वञ्जयति जलदस्वनाकुलबल्लवी  
संश्लेषोत्थं सरविलसितं विलोक्य गुरुं हरिः ॥<sup>१</sup>

(१८) वृत्ति । (अष्टादशाक्षरा वृत्तिः ।)

स्याद्भूतत्वैः कुसुमितलतावेलिता म्ता नयौ यौ ॥ १ ॥

क्रीडत्कालिन्दीललितलहरीवारिभिर्दाक्षिणात्यै-  
र्वातैः खेलद्भिः कुसुमितलता वेलिता मन्दमन्दम् ।  
भृङ्गालीगीतैः किसलयकरोल्लासितैर्लास्यलक्ष्मी  
तन्वाना चेतो रभसतरलं चक्रपाणेश्चकार ॥

‘ग्राम्याब्जानूपं पिशितलवणं शुष्कशाकं नवान्नं  
गौडं पिष्टान्नं दधि सकृसरं निर्जलं मद्यमम्लम् ।

धातावल्लूरं समसनमथो गुर्वसात्म्यं विदाहि  
स्वप्नं चारात्रौ श्वयथुगदवान्वर्जयेदङ्गनां च ॥’ इति वैद्यके ॥

नजभजरैस्तु रेफसहितैः शिवैर्हयैर्नन्दनम् ॥ २ ॥

१ एतदनन्तरम् ‘रसयुगहययुङ् नौ भौ सो लगौ हि यदि हरिः,’ ‘भवेत्क्रान्ता रस-  
युगहयैर्यभौ नरसा लगौ,’ ‘ससजैरतिशायिनी भजपरैर्गुरुभ्याम्,’ ‘अवेहि पञ्चामर जरौ  
जरौ जगौ लघुश्च’ इति सूत्राणि छन्दोमञ्जरीपरिशिष्टे

तरणिसुतातरङ्गपवनैः सलीलमान्दोलितं  
 मधुरिपुपादपङ्कजरजःसुपूतपृथ्वीतलम् ।  
 मुरहरचित्रचेष्टितकलाकलापसंस्मारकं  
 क्षितितलनन्दनं व्रज सखे सुखाय वृन्दावनम् ॥  
 'अहृत धनेश्वरस्य युधि यः समेतमायोधनं  
 तमहमितो विलोक्य विबुधैः कृतोत्तमायोधनम् ।  
 विभवमदेन निहुतहियातिमात्रसंपन्नकं  
 व्यथयति सत्पथादधिगताथवेह संपन्न कम् ॥' इति भट्टौ ॥  
 इह ननरचतुष्कसृष्टं तु नाराचमाचक्षते ॥ ३ ॥  
 दिनकरतनयातटीकानने चारुसंचारिणी  
 श्रवणनिकटकृष्टमेणेश्चक्षणा कृष्ण राधा त्वयि ।  
 ननु विकिरति नेत्रनाराचमेषातिहृच्छेदनं  
 तदिह मदनविभ्रमोज्झान्तचित्तां विधत्स्व द्रुतम् ॥  
 'रघुपतिरपि जातवेदोविशुद्धां प्रगृह्य प्रियां  
 प्रियसुहृदि विभीषणे संक्रमय्य श्रियं वैरिणः ।  
 रविसुतसहितेन तेनानुयातः ससौमित्रिणा  
 भुजविजितविमानरत्नाधिरूढः प्रतस्थे पुरीम् ॥' इति रघौ ॥  
 मन्दाक्रान्ता नपरलघुयुता कीर्तिता चित्रलेखा ॥ ४ ॥  
 शङ्केऽमुष्मिञ्जगति मृगदृशां साररूपं यदासी-  
 दाकृष्येदं व्रजयुवतिसभा वेधसा सा व्यधायि ॥  
 नैतादृक्चेत्कथमुदधिसुतामन्तरेणाच्युतस्य  
 प्रीतं तस्यां नयनयुगमभूच्चित्रलेखाद्भुतायाम् ॥  
 मः सोजः सतसा दिनेश ऋतुभिः शार्दूलललितम् ॥ ५ ॥  
 कृत्वा कंसमृगे पराक्रमविधिं शार्दूलललितं  
 यश्चक्रे क्षितिभारकारिषु दरं चैद्यप्रभृतिषु ।  
 संतोषं परमं तु देवनिवहे त्रैलोक्यशरणं  
 श्रेयो नः स तनोत्वपारमहिमा लक्ष्मीप्रियतमः ॥'

१ एतदनन्तरम् 'मात्सो जौ भरसयुतौ करिबाणखैर्हरिणप्रुता', 'पञ्चभकारयुताश्वगति-  
 र्यदि चान्त्यसरचिता', 'सुधा तर्कैस्तर्कैर्भवति ऋतुभिर्यो न सतसा', 'वैर्णाश्वैर्मननततमकैः  
 कीर्तिता चित्रलेखेयम्', 'भाद्रनना नसौ भ्रमरपदकमिदमभिहितम्', 'शार्दूल वद मासष-  
 ट्यति म सोजसौ रोमश्चेत्', 'अर्थाश्राश्वैर्मननययुगैर्वृत्त मत केसरम्', 'म्भौ श्रौ चेच्च-

(१९) अतिभृतिः । (ऊनविंशत्यक्षरा वृत्तिः ।)

रसत्वंश्वैद्यमौ न्सौ ररगुरुयुतौ मेघविस्फूर्जिता स्यात् ॥ १ ॥

कदम्बामोदाढ्या विपिनपर्वनाः केकिनः कान्तकेका  
 विनिद्राः कन्दल्यो दिशि दिशि मुदा दर्दुरा दृप्तनादाः ।  
 निशा नृत्यद्विद्युद्विलसितलसन्मेघविस्फूर्जिता चे-  
 त्प्रियः स्वाधीनोऽसौ दनुजदलनो राज्यमस्मात्किमन्यत् ॥  
 'उदञ्चत्कावेरीलहरिषु परिष्वङ्गरङ्गे लुठन्तः  
 कुङ्कुमकण्ठी कण्ठीरवरवलवत्रासितप्रोषितेभाः ।  
 अमी चैत्रे मैत्रावरुणितरुणीकेलिकङ्क्रेल्लिमल्ली-  
 चलद्वल्लीहल्लीसकसुरभयश्चण्डि चञ्चन्ति वाताः ॥'

इति कस्यचित् ॥

भवेत्सैव च्छाया तयुगगयुता स्याद्वादशान्ते यदा ॥ २ ॥

अभीष्टं जुष्टो यो वितरति लसद्गोश्चारुशाखोज्ज्वलः  
 स्फुरन्नानारत्नस्तबकिततनुश्चित्रांशुकालम्बितः ।  
 नयस्याङ्गेश्छायामुपगतवतां संसारतीव्रातप-  
 स्तनोति प्रोत्तापं जयति जगतां कंसारिकल्पद्रुमः ॥

सूर्याश्वैर्यदि मः सजौ सततगाः शार्दूलविक्रीडितम् ॥ ३ ॥

गोविन्दं प्रणमोत्तमाङ्ग रसने तं घोषयाहर्निशं  
 पाणी पूजयतं मनः स्मर पदे तस्यालयं गच्छतम् ।  
 एवं चेत्कुरुताखिलं मम हितं शीर्षादयस्तद्भुवं  
 न प्रेक्षे भवतां कृते भवमहाशार्दूलविक्रीडितम् ॥

धौ धौ यो नो गुरुश्चेत्स्वरमुनिकरणैराह सुरसाम् ॥ ४ ॥

कामक्रीडासतृष्णो मधुसमयसमारम्भरभसा-  
 त्कालिन्दीकूलकुञ्जे विहरणकुतुकाकृष्टहृदयः ।  
 गोविन्दो बलवीनामधररससुधां प्राप्य सुरसां  
 शङ्के पीयूषपानैः प्रचयकृतसुखं व्यस्मरदसौ ।

लमिदमुदित युगैर्मुनिभिः स्वरैः, 'सैका वसुविरतिस्तनौ रैश्वतुर्भिर्युता लालसा', 'भवति नयुगल रभौ रौ दशभिर्गजेन्द्रलता', 'तद्भूतत्वंश्वैर्मौ भौ विरतिश्चेत्सिंहविस्फूर्जित यौ', 'सौ जजौ भरसयुतां करिबाणखैर्हरनर्तनम्', 'इदं क्रीडाचक्रं सदीर्घं समस्तैर्यकारैः समेतम्', 'वेदाङ्गानैर्मभनययुगैः स्यादियं चन्द्रलेखा', 'हीरकमुदितं भसनजनैरिह रगणो-  
 ऽन्तत' इति सूत्राणि छन्दोमञ्जरीपरिशिष्टे.

मो गौ नौ तौ गौ स्वरहयतुरगैः फुल्लदाम प्रसिद्धम् ॥ ५ ॥

शश्वल्लोकानां प्रकटितकदनं ध्वस्तमालोक्य कंसं  
दृष्यच्चेतोभिस्त्रिदिववसतिभिर्व्योमसंस्थैर्विमुक्तम् ।  
मुग्धामोदेन स्थगितदशदिगाभोगमाहृतभृङ्गं  
मौलौ दैत्यारेर्व्यपतदनुपमं स्वस्तरोः फुल्लदाम ॥<sup>१</sup>

(२०) कृतिः । (विशल्यक्षरा वृत्तिः ।)

ज्ञेया सप्ताश्वषड्भिर्मरभनययुताम्लौ गः सुवदना ॥ १ ॥

प्रत्याहृत्येन्द्रियाणि त्वदितरविषयाभ्रासाग्रनयना  
त्वां ध्यायन्ती निकुञ्जे परतरपुरुषं हर्षोत्थपुलका ।  
आनन्दाश्रुप्लुताक्षी वसति सुवदना योगैकरसिका  
कामार्ति त्यक्तुकामा ननु नरकरिपो राधा मम सखी ॥

सजजा भरौ सलगा यदा कथिता तदा खलु गीतिका ॥२॥

‘करतालचञ्चलकङ्कणस्वनमिश्रणेन मनोरमा  
रमणीयवेणुनिनादरङ्गिमसंगमेन सुखावहा ।  
बहुलानुरागनिवासराससमुद्भवा तव रागिणं  
विदधौ हरिं खलु बल्लवीजनचारुचामरगीतिका ॥’

इति महाकाव्ये ॥

वृत्तमीदृशं तु नामतो रजौ रजौ रजौगुरुलघुश्च ॥ ३ ॥

चित्रवृत्तिलीलया निसर्गरम्यदेहरूपविभ्रमेण  
राजमानसद्वयोर्विलाससंपदा कलाकुतूहलेन ।  
यः समं व्रजाङ्गनाजनैः सुराङ्गनानिभैः सुखं समेत्य  
विष्णुरुल्लास चित्तपद्मकोषषट्पदः स मे सदास्तु ॥<sup>२</sup>

‘रसाश्वाश्वैः शोभा नयुगगजठरा मेघविस्फूर्जिता चेत् ॥ ४ ॥

सदा पूषन्मीलत्सरसिजयुगला मध्यनम्रा फलाभ्यां  
तयोरूर्ध्वं राजत्तरलकिसलयाम्लिष्टसुस्निग्धशाखा ।

<sup>१</sup> एतदनन्तरम् ‘नयुगललघुनिरन्तरौ यदा स पञ्चचामरः,’ ‘वृत्त बिम्बाख्य शरसु-  
नितुरगैर्मौ न्यौ ततौ चेद्गुरुः,’ ‘रसैः धडिलोर्कैर्यमनसजजा गुदभक्करन्दिका,’ ‘इनाश्वै  
स्थायभनयजजगाः कीर्तिता मणिमञ्जरी,’ ‘गजाब्धितुरगैर्जतौ जसतभागश्चेत्समुद्रतता’  
इति सूत्राणि छन्दोमञ्जरीपरिशिष्टे.

लसन्मुक्तारक्तोत्पलकुवलयवञ्चन्द्रबिम्बाश्रिताप्रा-

महो शोभा मौलौ मिलदलिपटलैः कृष्ण सा कापि वल्ली ॥<sup>१</sup>

(२१) प्रकृतिः १ (एकविंशत्यक्षरा वृत्ति ।)

अभैर्यानां त्रयेण त्रिमुनियतियुता स्रग्धरा कीर्तितेयम् ॥१॥

व्याकोषेन्दीवराभा कनककपलसत्पीतवासाः सुहासा

बहैरुञ्चन्द्रकान्तैर्वलयितचिकुरा चारुकर्णावतंसा ।

अंसव्यासक्तवंशीध्वनिसुखितजगद्वल्लवीभिर्लसन्ती

मूर्तिर्गोपस्य विष्णोरवतु जगति नः स्रग्धरा हारिहारा ॥

नजभजजा जरौ यदि तदा गदिता सरसी कवीश्वरैः ॥२॥

चिकुरकलापशैवलकृतप्रमदासु लसद्रसोर्मिषु

स्फुटवदनाम्बुजासु विलसद्भुजबालमृणालवल्लिषु ।

कुचयुगचक्रवाकमिथुनानुगतासु कलाकुतूहली

व्यरचयदच्युतो ब्रजमृगीनयनासरसीषु विभ्रमम् ।

‘तुरगशताकुलस्य परितः परमेकतुरङ्गजन्मनः

प्रमथितभूभृतः प्रतिपथं मथितस्य भृशं महीभृता ।

परिचलतो बलानुजलबलस्य पुरः सततं धृतश्रिय-

श्चिरगलितश्रियो जलनिधेश्च तदाभवदन्तरं महत् ॥<sup>१</sup>

ति, मार्ग ॥

(२२) आकृतिः १ (द्वाविंशत्यक्षरा वृत्ति ।)

मौ गौ नाश्चत्वारो गो गो वसुभुवनयतिरिति भवति हंसी ॥१॥

सार्धं कान्तेनैकान्तेऽसौ विकचकमलमधुसुरभि पिबन्ती

कामक्रीडाकूतस्फीतप्रमदसरसतरमलघु रसन्ती ।

कालिन्दीये पद्मारण्ये पवनपतनपरितरलपरागे

कंसाराते पश्य स्वेच्छं सरभसगतिरिह विलसति हंसा ॥

सप्तभकार्युतैकगुरुर्गदितेयमुदारतरा मदिरा ॥ २ ॥

माधवमासि विकस्वरकेसरपुष्पलसन्मदिरामुदितै-

र्भृङ्गकुलैरुपगीतवने वनमालिनमालि कलानिलयम् ।

१ एतदनन्तरम् ‘ख्याता पूर्वं’ सुवशा यदि मरभना सद्य गो गुरुश्च, ‘सभरा न्यौ  
आकाशयोदशयतिर्मेमेभविक्कीदितम्’ इति मन्त्रे छन्दोमञ्जरीपरिशिष्टे

कुञ्जगृहोदरपल्लवकल्पिततल्पमनल्पमनोजरसं<sup>१</sup>  
तं भज माधविकामृदुनर्तनयामुनवातकृतोपगमा ॥<sup>२</sup>  
(२.) विकृति । (त्रयोविंशत्यक्षरा वृत्ति ।)

नजभजभा जभौ लघुगुरु बुधैस्तु गदितेयमद्रितनया ॥१॥

खरतरशौर्यपावकशिखापतङ्गनिभभग्नदत्तदनुजो  
जलधिसुताविलासवसतिः सतां गतिरशेषमान्यमहिमा ।  
भुवनहितावतारचतुरश्वराचरधरोऽवनीर्ण इह हि  
क्षितिवलयेऽस्ति कंस शमनस्तवेति तमवोचदद्रितनया ॥  
'विलुलितपुष्परेणुकपिशं प्रशान्तकलिकापलाशकुसुमं  
कुसुमनिपातविचित्रवसुधं सशब्दनिपतद्भुमोत्कशकुनम् ।  
शकुननिनादनादितककुब्बिलोलविपलायमानहरिणं  
हरिणविलोचनाधिवसतिं बभञ्ज पवनात्मजो रिपुवनम् ॥'  
इति भट्टौ । अश्वललितमिदमन्यत्र ॥

मत्ताक्रीडं वस्विष्वाशायति मयुगगयुगमनुलघुगुरुभिः ॥२॥

मुग्धोन्मीलन्मत्ताक्रीडं मधुसमयसुलभमधुरमधुरसा-  
द्धाने याने किञ्चित्स्पन्दत्पदमरुणनयनयुगलसरसिजम् ।  
रासोल्लासक्रीडन्कम्रवजयुवतिवलयविहितभुजरसं  
सान्द्रानन्दं वृन्दारण्ये स्मरत हरिमनघचरणपरिचयम् ॥<sup>३</sup>  
(२४) सकृति । (चतुर्विंशत्यक्षरा वृत्ति ।)

भूतमुनीनैर्यतिरिह भतनाः स्मौ भनयाश्च यदि भवति  
तन्वी ॥ १ ॥

माधव मुग्धैर्मधुकरविरुतैः कोकिलकूजितमलयसमीरैः  
कम्पमुपेता मलयजसलिलैः प्लावनतोऽप्यविगततनुदाहा ।  
पद्मपलाशैर्विरचितशयना देहजसंज्वरभरपरिदूनै-  
र्निश्वसती सा मुहुरतिपरुषं ध्यानलये तव निवसति तन्वी ॥<sup>४</sup>

१ एतदनन्तरम् 'श्रौ नरना रनावथ गुरुर्दिगर्कविरम हि भद्रकर्मिदम्', 'लालित्य  
भुजगेन्द्रेण भाञ्जितमेतच्चैन्मसरस्तजनयुभिः', 'सजता नसौ ररौ ग फणितुरगहयै स्यान्म-  
हाक्षिगधराख्या' इति सूत्राणि छन्दोमञ्जरीपरिशिष्टे २ एतदनन्तरम् 'इह सुन्दरिका  
पिङ्गलमुनिनोक्ता सद्गत्यतो भसताजलभगा' इति सूत्र छन्दोमञ्जरीपरिशिष्टे ३ एतदन-  
न्तरम् 'नाम किरीटमिद भगणा यदि पिङ्गलनागमुनीन्द्रमत किल,' 'सगणैरिह वृत्तवर  
वसुभिः किल दुर्मिलमुक्तमिद कविभि' इति सूत्रे छन्दोमञ्जरीपरिशिष्टे.



(२५) अतिकृति । (षड्विंशत्यक्षरा वृत्ति ।)

कौञ्चपदा स्याद्भो मसगाश्चेदिषुशरवसुमुनियतिमनुलघुगैः १

कौञ्चपदालीचित्रिततीरा मदकलखगकुलकलकलरुचिरा

फुल्लसरोजश्रेणिविलासा मधुमुदितमधुपरवरभसकरी ।

फेनविलासप्रोज्ज्वलहासा ललितलहरिभरपुलकितसुतनुः

पश्य हरेऽसौ कस्य न चेतो हरति तरलगतिरहिमकिरणजा ॥

(२६) उरकृति । (षड्विंशत्यक्षरा वृत्ति ।)

वस्वीशाश्वैश्छेदोपेतं ममतनयुगलसज्जगैर्भुजङ्गविजृम्भितम् ॥

हेलोदञ्चयञ्चत्पादप्रकटविकटनटनभरो रणत्करतालक-

श्चारुप्रेङ्खञ्चूडावर्हः श्रुतितरलनवकिसलयस्तरङ्गितहारधृक् ।

अस्यन्नागस्त्रीभिर्भक्त्या मुकुलितकरकमलयुगं कृतस्तुतिरच्युतः

पायान्नदिछन्दन्कालिन्दीहृदकृतनिजवसतिबृहद्भुजङ्गविजृम्भितम् ॥

दण्डक ।

यदिह नयुगलं ततः सप्तरेफास्तदा चण्डवृष्टिप्रपातो भवेद्दण्डकः

प्रलयघनघटामहारम्भमेघावलीचण्डवृष्टिप्रपाताकुलं गोकुलं

सपदि समवलोक्य सव्येन हस्तेन गोवर्धनं नाम शैलं दधल्लीलया ।

कमलनयन रक्ष रक्षेति गर्जन्नसन्मुग्धगोपाङ्गनालिङ्गनानन्दितो

गलदभिनवधातुधाराविचित्राङ्गरागो मुरारातिरस्तु प्रमोदाय नः ॥

प्रतिचरणविवृद्धरेफाः स्युरणोऽर्णवव्यालजीमूतलीलाकरो-

हामशङ्खदयः ॥ २ ॥

जयजयजगदीश विष्णो हरे राम दामोदर श्रीनिवासाच्युतानन्त नारायण

त्रिदशगणगुरो मुरारे मुकुन्दासुरारे हृषीकेश पीताम्बर श्रीपते माधव ।

गरुडगमन कृष्ण वैकुण्ठ गोविन्द विश्वंभरोपेन्द्र चक्रायुधाधोक्षज श्रीनिधे

बलिदमनवृत्तिहशौर भवांभोधिघोरार्णसित्वन्निमज्जन्तमभ्युद्धरोपेत्यमाम्

एवमर्णवादीनामप्युदाहरणानि बोध्यानि ॥

प्रचितकसमभिधो धीरधीभिः स्मृतो दण्डको नद्वयावुत्तरैः  
सप्तभिर्यैः ॥ ३ ॥

मुरहर यदुकुलाम्भोधिचन्द्र प्रभो द्वेवकीगर्भरत्न त्रिलोकैकनाथ

प्रचितकपटमुरारिप्रजोहामदन्तावलस्तोमविद्रावणे केसरीन्द्र ।

चरणनखरसुधांशुच्छटोन्मेषनिःशेषितध्यायिचेतोनिषिष्टान्धकार

प्रणतजनपरितापोप्रदावानलोच्छेदमेघ प्रसीद प्रसीद ॥

यत्र दृश्यते गुरोः परो लघुः क्रमात्स उच्यते बुधैरशोकपु-  
ष्पमञ्जरीति ॥ ४ ॥

मूर्ध्नि चारुचम्पकस्रजा सलीलवेष्टनं लसलवङ्गचारुचन्द्रिका कचेषु  
कर्णयोरशोकपुष्पमञ्जरीवतंसको गले च कान्तकेसरोपकृतमम ।  
फुल्लनागकेसरादिपुष्परेणुरूपणं तनौ विचित्रमित्युपात्तवेश एष  
केशवः पुनातु न सुपुष्पभूषितः सुमूर्तिमानिवागतो मधुर्विहर्तुमत्र ॥

सगणः सकलः खलु यत्र भवेत्तमिह प्रवदन्ति बुधाः कुसुम-  
स्तवकम् ॥ ५ ॥

विरराज यदीयकरः कनकद्युतिबन्धुरवामदशः कुचकुङ्कलगो  
भ्रमरप्रकरेण यथावृतमूर्तिरशोकलताविलसत्कुसुमस्तवकः ।  
स नवीनतमालदलप्रतिमच्छवि विश्रदतीव विलोचनहारि वपु-  
श्चपलारुचिरांशुकवल्लिधरो हरिरस्तु मदीयहृदम्बुजमध्यगतः ॥

यत्र रेफः परं स्वेच्छया गुम्फितः स स्मृतो दण्डको मत्तमा-  
तङ्गलीलाकरः ॥ ६ ॥

हेमगौरे वसानोऽशुके शक्रनीलासिते वर्ष्मणि स्पष्टदिव्यानुलेपाङ्किता  
तारहारांशुवक्षोभमश्रितमालाञ्चितो भव्यभूषोज्ज्वलाङ्गः समं सीरिणा ।  
अञ्जनाभाम्बरेणन्दुकुन्दाभदेहेन लीलापरीहासहासोर्मिकौतूहलैः  
कंसरङ्गाद्रिगः पातु नश्चक्रपाणिर्गतिक्रीडया मत्तमातङ्गलीलाकरः ॥

लघुर्गुरुर्निजेच्छया यदा निवेश्यते तदैष दण्डको भवत्यन-  
ङ्गशेखरः ॥ ७ ॥

उदेत्यसौ सुधाकरः पुरो विलोकयाद्य राधिके विजृम्भमाणगौरदीधिति  
रतिस्वहस्तनिर्मितः कलाकुतूहलेन चारुचम्पकैरनङ्गशेखरः किमु ।  
इति प्रमोदकारिणीं प्रियाप्रसादलक्षणां गिरं समुद्रिरन्मुरारिरिन्दुतां  
प्रदोषकालसंगमोलसन्मना मनोश्चक्रेलिकौतुकी करोतु नः कृतार्थताम् ॥

इति छन्दोमञ्जर्यां समवृत्ताख्यो द्वितीयः स्तवकः ।

१ एतदनन्तरम् 'यकारैः कवीच्छानुरोधान्निबद्धैः प्रसिद्धो विशुद्धोऽपरो दण्डकः सिंहवि-  
कीडनीमा,' 'स्वेच्छया रजौ क्रमेण सनिवेशयत्युदारधी कवि स दण्डकः स्मृतो जय-  
त्यशोकमञ्जरी,' 'यत्र रेफान्कवि स्वेच्छया' पाठसौकर्यसापेक्षया रोपयत्येष धीरैः स्मृतो द-  
ण्डको मत्तमातङ्गलीलाकरः 'नयुगलगुरुयुगेव यकाराः कवीच्छानुरोधात्तदा यत्र वक्ष्यन्त  
एषोऽपरो दण्डकः पण्डितैरीरितः सिंहविक्रान्तनामा' इति सूत्राणि छन्दोमञ्जरीपरिशिष्टे.

तृतीयः स्तवकः ।

विषमे यदि सौ सलगा दले भौ युजि भाद्रुकावुपचित्रम् ॥१॥

द्विरावृत्त्या श्लोकः पूरयितव्यः ॥

मुरवैरिवपुस्तनुतां मुदं हेमनिभांशुकचन्दनलिप्तम् ।

गगनं चपलामिलितं यथा शारदनीरधरैरुपचित्रम् ॥

विषमे प्रथमाक्षरहीनं दोधकमेव हि वेगवती स्यात् ॥ २ ॥

स्मरवेगवती ब्रजरामा केशववंशरवैरतिमुग्धा ।

रभसान्न गुरून्गणयन्ती केलिनिकुञ्जगृहाय जगाम ॥

अयुजि प्रथमेन विवर्जिता द्रुतविलम्बिता हरिणप्लुता ॥ ३ ॥

स्फुटफेनचया हरिणप्लुता बलिमनोज्ञतटा तरणेः सुता ।

कलहंसकुलारवशालिनी विहरतो हरति स्म हरेर्मनः ॥

अयुजि ननरला गुरुः समे तदपरवक्रमिदं नजौ जरौ ॥ ४ ॥

स्फुटसुमधुरवेणुगीतिभिस्तमपरवक्रमवेत्य माधवम् ।

मृगयुवतिगणैः समं स्थिता ब्रजवनिता धृतचित्तविभ्रमा ॥

अयुजि नयुगरेफतो यकारो युजि तु नजौ जरगाश्च पुष्पिताग्राः

वैतालीयं पुष्पिताग्रां चेच्छन्त्यपरवक्रकम् ।

करकिसलयशोभया विभान्ती कुचफलभारविनम्रदेहयष्टिः ।

स्मितरुचिरविलासपुष्पिताग्रा ब्रजयुवतिव्रततिर्हरेर्मुदेऽभूत् ॥

अयुजोऽयि यदि सौ जगौ युजोः सभरागौ यदि सुन्दरी तदा ॥ ६ ॥

यदवोचदुदीक्ष्य सुन्दरी परितः स्नेहमयेन चक्षुषा ।

अपि कंसहरस्य दुर्वचं वचनं तद्विदधीत विस्मयम् ॥

‘यदवोचत वीक्ष्य मानिनी परितः स्नेहमयेन चक्षुषा ।

अपि वागधिपस्य दुर्वचं वचनं तद्विदधीत विस्मयम् ॥’

इति भारवौ ॥<sup>१</sup>

इति छन्दोमञ्जर्यामर्धसमाख्यस्तृतीयः स्तवकः ।

१. एतदनन्तरम् ‘भत्रयभोजयज गुरुणी चैयुजि च नजौ ज्ययुतौ द्रुतमभ्या’, ‘ओजे तपरौ जरौ गुरुश्चेन्मसौ जगौ रभद्रविराड्भवेदनोजे,’ ‘असमे सजौ सगुरुयुक्तौ केतुमती समे भरजगाद्,’ ‘आख्यानकी तौ जगुरु ग ओजे जतावनोजे जगुरु गुरुश्चेत्,’ ‘जतौ जगौ गो विषमे समे चेतौ जगौ ग एषा विपरीतपूर्वा,’ ‘स्यादयुगमैकं रजौ रमौ समे चेद्भ्रजरौ जरौ गुरुर्गवात्परामतीयम्,’ ‘अयुजि गनभभाः’ समकेऽपि तु नयुगरयुगल तदा कौमुदी,’ ‘यदि विषमे भवतो नजौ जरौ सजगा समे तु जगरु मञ्जुसौरभम्,’ ‘विषमे ससजा यदा गुरु चेत्सभरा येन तु भालभारणीयम्,’ इति सूत्राणि छन्दोमञ्जरीपरिशिष्टे.

चतुर्थः स्तवकः ।

प्रथमे सजौ यदि सलौ च नसजगुरुकाण्यनन्तरम् ।

यद्यथ भनभगाः स्युरथो सजसा जगौ च भवतीयमुद्गता ॥१॥

विललास गोपरमणीषु तरणितनया प्रभोद्गता ।

कृष्णनयनचकोरयुगे दधती सुधांशुकिरणोर्मिविभ्रमम् ॥

प्रथमे सजौ यदि सलौ च नसजगुरुकाण्यनन्तरम् ।

यद्यथ भनजलगाः स्युरथो सजसा जगौ च भवतीयमुद्गता २

‘अथ वासवस्य वचनेन रुचिरवदनस्त्रिलोचनम् ।

क्लान्तिरहितमभिराधयितुं विधिवत्तपांसि विदधे धनंजयः ॥’

इति भारवाबुद्गताभेदः ॥

त्रयमुद्गतासदृशमेव पदमिह तृतीयमन्यथा ।

जायते रनभगैर्ग्रथितं कथयन्ति सौरभमिदं तदीदृशम् ॥३॥

अपि धूतफुल्लशतपत्रलवविस्मितगन्धविभ्रमा ।

कस्य हृन्न हरतीह हरे मुखपद्मसौरभकला तवाद्भुता ॥

नयुगसकारयुगलं च भवति यदि चेत्तृतीयके ।

तदुदितगुरुमतिभिर्ललितं यदि शेषमस्य सकलं यथोद्गता ॥

व्रजसुन्दरीसमुदयेन मुदितमनसा स्म पीयते ।

हिमकरगलितमिवामृतकं ललितं मुरारिमुखचन्द्रविद्रुतम् ॥

भवत्यर्धसमं वक्त्रं विषमं च कदाचन ।

तयोर्द्वयोरुपान्तेऽत्र छन्दस्तदधुनोच्यते ॥

वक्त्रं युग्म्यां मगौ स्यातामब्धेर्योऽनुष्टुभि ख्यातम् ॥ ५ ॥

अत्रापि द्विरावृत्त्या श्लोकः पूरयितव्यः ॥

वक्राम्भोजं सदा स्मेरं चक्षुर्नीलोत्पलं फुल्लम् ।

बल्लवीनां मुरारातेश्चेतोभृङ्गं जहारोच्चैः ॥

युजोश्चतुर्थतो जेन पथ्यावक्त्रं प्रकीर्तितम् ॥ ६ ॥

रासकेलिसितृष्णस्य कृष्णस्य मधुवासरे ।

आसीद्गोपमृगाक्षीणां पथ्या वक्रमधुसूतिः ॥

पञ्चमं लघु सर्वत्र सप्तमं द्विचतुर्थयोः ।

गुरु षष्ठं च पादानां शेषेष्वनियमो मतः ॥ ७ ॥

प्रयोगे प्रायिकं प्राहुः केऽप्येतद्वक्त्रलक्षणम् ।  
लोकेऽनुष्ठुबिति ख्यातं तस्याष्टाक्षरता कृता ॥ ८ ॥ \*

इति छन्दोमञ्जर्या विषमवृत्ताख्यश्रुर्थः स्तवक ।

पञ्चमः स्तवकः ।

अथार्या ।

लक्ष्मैतत्सप्तगणा गोपेता भवति नेह विषमे जः ।  
षष्ठो जश्च नलघु वा प्रथमार्धे नियतमार्यायाः ॥ १ ॥  
षष्ठे द्वितीयलात्परकेन्ले मुखलाच्च सयतिपदनियमः ।  
चरमेऽर्धे पञ्चमके तस्मादिह भवति षष्ठो लः ॥ २ ॥  
कृष्णः शिशुः सुतो मे बल्लवकुलटाभिराहतो न गृहे ।  
क्षणमपि वसत्यसाविति जगाद गोष्ठ्यां यशोदार्या ॥  
वृन्दावने सलीलं बल्लगुद्रुमकाण्डनिहिततनुयष्टिः ।  
स्मेरमुखार्पितवेणुः कृष्णो यदि मनसि कः स्वर्गः ॥  
पथ्या विपुला चपला मुखचपला जघनचपला च ।  
गीत्युपगीत्युद्गीतय आर्यागीतिश्च नवधार्या ॥ ३ ॥  
प्रथमगणत्रयविरतिर्दलयोरुभयोः प्रकीर्तिता पथ्या ।  
जय जय जगदीश विभो केशव कंसान्त माधवानन्त ।  
कुरु करुणामिति भणितिः पथ्या भवरोगदुःस्थानाम् ॥  
संलङ्घ्य गणत्रयमादिमं शकलयोर्द्वयोर्भवति पादः ॥ ४ ॥  
यस्यास्तां पिङ्गलनागो विपुलामिति समाख्याति ।  
पुंसां कलिकालव्यालहतानां नास्त्युपहृतिरल्पापि ।  
वीर्यविपुला मुखे चेत्स्याद्भोविन्दाख्यमन्नोक्तिः ॥  
दलयोर्द्वितीयतूर्यौ गणौ जकारौ तु यत्र चपला सा ॥ ५ ॥  
द्विरावृत्त्या श्लोकः पूरयितव्यः ॥  
चपला न चेत्कदाचिन्नृणां भवेद्भक्तिभावना कृष्णे ।  
धर्मार्थकाममोक्षास्तदा करस्था न संदेहः ॥  
आद्यं दलं समस्तं भजेत् लक्ष्म चपलागतं यस्याः ।  
शेषे पूर्वजलक्ष्मा मुखचपला सोदिता मुनिना ॥ ६ ॥  
नन्दसुत वञ्चकस्त्वं दृढं न ते प्रेम गच्छ तत्रैव ।  
यत्र भवति ते रागः कापि जगादेति मुखचपला ॥

प्राक्प्रतिपादितमर्थे प्रथमे चरमदले तु चपलायाः ।  
लक्ष्माश्रयेत सोक्ता विशुद्धधीभिर्जघनचपला ॥ ७ ॥

कृष्णः शृङ्गारपटुर्यौवनमदचपलः सुललिताङ्गः ।

आसीद्भजाङ्गनानां मनोहरो जघनचपलानाम् ॥

आर्याप्रथमार्धसमं यस्याः परार्धमीरिता गीतिः ॥

केशववंशजगीतिलोकमनोमृगहारिणी जयति ।

गोपीमानग्रन्थेर्विमोचनी दिव्यगायनाश्चर्या ॥

आर्यापरार्धतुल्ये दलद्वये प्राहुरपगीतिम् ॥ ८ ॥

नवगोपसुन्दरीणां रासोल्लासे मुरारातिम् ।

अस्मारयदुपगीतिः स्वर्गकुरङ्गीदृशां गीतेः ॥

आर्याशकलद्वितये विपरीते पुनरिहोद्गीतिः ।

नारायणस्य संततमुद्गीतिः संस्मृतिर्भक्त्या ।

अर्चयामासक्तिर्दुस्तरसंसारसागरे तरणिः ॥

आर्याप्राग्दलमन्तेऽधिकगुरुतादृक्परार्धमार्यागीतिः ॥ ९ ॥

द्विरावृत्त्या श्लोकः पूरणीयः ॥

हर्षाश्रुस्तिमितदृशः प्रमोदरोमाञ्चकञ्चुकाञ्चितदेहाः ।

आर्या गीतिं भक्त्या गायन्ति श्रीपतेश्चरितसंबद्धाम् ॥

‘चारुसमीरणविपिने हरिणकलङ्ककिरणावली सविलासा ।

आवद्धराममोहा वेलामूले विभावरी परिहीना ॥’ इति भट्टौ ॥

अथ वैतालीयम् ।

पङ्क्तिष्वप्येष्टौ समे कलास्ताश्च समे स्युर्नो निरन्तराः ।

न समात्र पराश्रिता कला वैतालीयेऽन्ते रलौ गुरुः ॥ १ ॥

ध्रुवखण्डेन मदेन चर्चितं तव यन्निन्दति राधिके कुचम् ।

मुदमातनुतेऽन्न पाकिमं तद्वैतालीयं फलं हरेः ॥

तत्रैवान्तेऽधिके गुरौ स्यादौपच्छन्दसिकं कवीन्द्रहृद्यम् ॥ २ ॥

द्विरावृत्त्या श्लोकः पूरयितव्यः ॥

आतन्वानं सुरारिकान्तास्वौपच्छन्दसिकं हृदो विनोदम् ।

कंसं यो निर्जघान देवो वन्दे तं जगतां स्थितिं दधानम् ॥

अथ पञ्चाटिका । -

प्रतिपदयमकितपोडशमात्रानवमगुरुत्वविभूषितगात्रा ।

पञ्चाटिकाया ऋग्वेकः कापि न मध्यगुरुर्गण एकः ॥ १

तरलवतंसाः । ऋस्कन्धश्चलतरपञ्चाटिकाकटिवन्धः ।

मौलिचपलशिखिचन्द्रकवृन्दः कालियशिरसि ननर्त मुकुन्दः  
नवमगुरुत्वं व्यभिचरति च रणधरणीजितरजनिविहारीति  
मात्रात्रयोदशकं यदि पूर्वं लघुकपरिविरामि ।

पठ पुनरेकादशं दोहडिका द्विगुणेन ॥ ३ ॥

प्राकृतभाषायां प्रचारः ।

राईदोहडिपठण सुणि हासिओ कण्णगोआल ।

विन्दावणघणकुञ्जचलिओ कमला रसाल ॥

इति छन्दोमञ्जर्या मात्रावृत्ताख्यः पञ्चमः स्तवकः ।

षष्ठः स्तवकः ।

गद्यं पद्यमिति प्राहुर्वाङ्मयं द्विविधं बुधाः ।

प्रागुक्तलक्षणं पद्यं गद्यं संप्रति गद्यते ॥ १ ॥

अपादं पदसंतानं गद्यं तत्तु त्रिधा मतम् ।

वृत्तकोकलिकाप्रायवृत्तगन्धिप्रभेदतः ॥ २ ॥

अकठोराक्षरं स्वल्पसमासं वृत्तकं मतम् ।

तत्तु वैदर्भरीतिस्थं गद्यं हृद्यतरं भवेत् ॥ ३ ॥

भवेदुत्कलिकाप्रायं समासाढ्यं दृढाक्षरम् ।

वृत्तैकदेशसंबन्धाद्वृत्तगन्धि पुनः स्मृतम् ॥ ४ ॥

वृत्तकं यथा—

स हि त्रयाणामेव जगतां गतिः परमपुरुषः पुरुषोत्तमो हस्तदानव-  
रेण भङ्गुरार्क्षिमिवनिमवलोक्य करुणार्द्रहृदयस्तस्या भारमवतारयि-  
रामकृष्णध्वरूपेणांशतो यदुवंशेऽवततार । यस्तु प्रसङ्गेऽपि स्मृते  
ऽभ्यर्चितो वा गृहीतनामा पुंसां संसारसागरपारमवलोकयति ॥

उत्कलिकाप्रायं यथा—

प्रणिपातप्रवणसप्रधानाशेषसुरासुरादिवृन्दसौन्दर्यप्रकटकिरीटको-  
टिनिविष्टस्पष्टमणिमयूखच्छटाच्छुरितचरणनखचक्रविक्रमोद्दामवान

पादाङ्गुष्ठनखशिखरखण्डितब्रह्माण्डविवरनिःसरच्छरदमृतकरप्रकर-  
भासुसुरवाहिनीप्रवाहपवित्रीकृतपिष्टपत्रितय कैटभागे क्रूरतरसंसार-  
सागरनानाप्रकारावर्तविवर्तमानविग्रहं मामनुगृह्ण ॥

वृत्तगन्धि यथा—

॥२६॥

जय जय जय जनार्दन सुकृतिमनस्तडागविकस्वरचरणपद्म पद्मपा-  
त्रनयन पद्मापद्मिनीविनोदराजहंस भास्वरयशःपटलपरिपूरितभुवन-  
कुहर हरकमलासनादिवृन्दारकवृन्दवन्दनीयपदारविन्दद्वन्द्व द्वन्द्वनि-  
र्मुक्त योगीन्द्रहृदयमन्दिराविष्कृतनिरञ्जनज्योतिःस्वरूप नीरदरूप वि-  
श्वरूप अनाथनाथ जगन्नाथ मामनवधिभवदुःखव्याकुलं रक्ष रक्ष रक्ष ॥

व्यवहारोचितं प्रायो मया च्छन्दोऽत्र कीर्तितम् ।

प्रस्तारादि पुनर्नोक्तं केवलं कै.तुकं हि तत् ॥ ५ ॥

सगैः षोडशभिः समुज्ज्वलपदैर्नव्यार्थभव्याशयै-

र्येनाकारि तदच्युतस्य चरितं काव्यं कविप्रीतिदम् ।

कंसारेः शतकं दिनेशशतकद्वन्द्वं च तस्यास्त्वसौ

गङ्गादासकवेः श्रुतौ कुतुकिनां सच्छन्दसां मञ्जरी ॥३॥

इति छन्दोमञ्जर्या गद्यप्रदो नाम षष्ठ स्तवकः ।

समाप्तोऽयं ग्रन्थः ।





THE KUPPIA WARY SASTRA  
RE. P. 2500 IN. FIFTE  
14. R. H. ROAD MADRAS. 4